

॥ श्रीरस्तु ॥

# ॥ विक्रमार्कचरित्रम् ॥



८५०

३२

चेन्नपुर्याम

वाविलु रामस्वामिशास्त्रुलु अण्डु सन्म

इत्येतैः प्रकटितम्


*All Rights Reserved.*

*Price Re. 1-0-0.*

॥ श्रीरस्तु ॥

# ॥ विक्रमार्कचरित्रम् ॥

20/22  
22/3/15  
22/2/1



चेन्नपुर्याम्

वाविळ् रामस्वामिशास्त्रुलु अण्ड सन्म

इत्येतैः प्रकटितम्

१९४४

All Rights Reserved.

*[Handwritten signature]*

PRINTED BY  
V. VENKATESWARA SASTRULU  
OF V. RAMASWAMY SASTRULU & SONS  
AT THE 'VAVILLA' PRESS, MADRAS—1944.  
REPRINT—500.

॥ श्रीस्तु ॥

## ॥ विक्रमार्कचरित्रम् ॥

श्रीपुराणपुरुषं पुरान्तकं पद्मसम्भवमुमासुतं मया ।

सम्प्रणम्य च सुरान् सरस्वतीं विक्रमार्कचरितं विरच्यते ॥

अस्ति किल मालवेषु समस्तवस्तुसम्पूर्णा स्वगुणपरा-  
भूतपुरन्दरपुरविभूतिरुज्जयिनी नाम नगरी । तत्र समस्तसाम-  
न्तसीमन्तिनीसीमन्तसिन्दूरारुणचरणकमलयुगलो भर्तृहरिर्नाम  
राजाऽऽसीत् । स च सकलकलाप्रवीणः समस्तशास्त्राभिज्ञश्च ।  
तस्य च राज्ञः स्वविक्रमापहतवैरिविक्रमो विक्रमो नामानुजोऽभूत् ।  
तत्र च नगरे सकलशास्त्राभिज्ञः समस्तमन्त्रशास्त्रप्रवीणो ब्राह्मणः  
कश्चिदजायत । स केवलं दरिद्रः । स चैकदा मन्त्रानुष्ठानेन  
भुवनेश्वरीमतोषयत् । सा तु सन्तुष्टा ब्राह्मणमाह—“भो  
ब्राह्मण ! फलमेतद्भूक्ष्य । अनेन जरामरणवर्जितो भविष्यसि ।”  
ब्राह्मणस्तत्फलं गृहीत्वा स्वभवनं प्रत्यागत्य स्नात्वा देवार्चनां  
विधाय, यावत्फलं भक्षयितुमयतिष्ठ, तावदस्य मनस्येवं बुद्धि-  
रभूत्—अहं तावदरिद्रः । जरामरणवर्जितो भूत्वा कस्योपकारं  
करिष्यामि । बहुकालजीविनोऽपि मम भिक्षाटनेनैवं जीवनं  
कार्यम् । परोपकारिणस्तु पुरुषस्य स्वल्पकालजीवनमपि श्रेयो  
भवति । अन्यच्च, ज्ञानशौर्यादिगुणोपलक्षितः क्षणमात्रमपि यो  
जीवति तस्यैव जीवितं सफलम् । तथा चोक्तम्—

यज्जीवति क्षणमपि प्रथितैर्मनुष्यो  
 विज्ञानशौर्यविभवादिगुणैः समेतः ।  
 तत्तस्य जीवितफलं प्रवदन्ति सन्तः  
 काकोऽपि जीवति चिराय बलिं च भुङ्क्ते ॥ २  
 यस्मिन् जीवति जीवन्ति बहवः स तु जीवतु ।  
 बकोऽपि किं न कुरुते चञ्च्वा स्वोदरपूरणम् ॥ ३

किञ्च—

क्षुद्राः सन्ति सहस्रशः स्वभरणव्यापारपूर्णादराः  
 स्वार्थो यस्य परार्थ एव स पुमानेकः सतामग्रणीः ।  
 दुष्पूरोदरपूरणाय पिबति स्रोतः पतिं बाडवो  
 जीमूतस्तु निदाघसम्भृतजगत्सन्तापविच्छित्तये ॥ ४  
 असम्पादयतः कश्चिदर्थं जातिक्रियागुणैः ।

यदृच्छाशब्दवत् पुंसः संज्ञायै जन्म केवलम् ॥ ५

एवमादि विचार्य, 'एतत्फलं राज्ञे दद्याम् । स जरा-  
 मरणवर्जितो भूत्वा चातुर्वर्ण्यं धर्मतः सविशेषं पालयेत् ।'  
 इति निश्चित्य तत्फलं गृहीत्वा राजसमीपमागत्य ॥

अहीनमालिकां बिभ्रत्तथा पीताम्बरं वपुः ।

हरो हरिश्च भूपाल ! करोतु तव मङ्गलम् ॥ ६

इत्याशिषं प्रयुज्य फलं दत्त्वा भणति स्म—'भो राजन् !  
 देवतावरप्रसादलब्धमिदमपूर्वं फलं भक्षय । अनेन त्वं जरामरण-  
 वर्जितो भविष्यसि' । राजा तु तत्फलं गृहीत्वा ब्राह्मणं सम्मान्य  
 प्रेष्य विचारयति स्म—'अहो ! ममैतत्फलभक्षणादमरत्वं भवि-

ष्यति । मम त्वनङ्गसेनायां महती प्रीतिरस्ति । सा मयि जीवति न्रियेत चेत् तस्या वियोगदुःखं सोढुं न शक्नोमि । तस्मादिदं फलं मम प्राणप्रियायायनङ्गसेनायै दास्यामीति । अनन्तरं राजा तामाहूय तस्यै तत्फलं ददौ । तस्या मन्दुरिकः कश्चित् प्रियतमः । सा पुनर्विचार्य तस्मै तत्फलं ददौ । तस्य काचिदासी प्रियतमा । स तस्यै प्रादान् । तस्याः कश्चिद्रोपालः प्रियः । सा तस्मै प्रादात् । तस्य कस्याश्चिद्रोमयधारिण्यां महत्प्रेमाभूत् । सोऽपि तस्यै प्रायच्छत् । ततः सा गोमयधारिणी ग्रामाद्वहिर्गोमयं हृत्वा तद्भाजनं शिरसि निधाय तदुपरि तत्फलं निक्षिप्य यावत् राजवीथ्यामाजगाम तावद्राजा भर्तृहरी राजकुमारैः सह बहिर्गच्छन् तस्याः शिरस्स्थापितगोमयाप्रस्थितं फलं दृष्ट्वा गृहमागत्य ब्राह्मणमाहूयावदत्—‘भो ब्राह्मण ! त्वया यत्फलं दत्तं तादृशमन्यत् किमस्ति ?’ ब्राह्मणः—‘भो राजन् ! तत्फलं देवतावरप्रसादलब्धम् । तादृशं फलं भूलोके नास्ति । सत्यमेतत् । राजा नाम साक्षादीश्वरः । तस्य पुरतोऽनृतं न वाच्यम् । स देववन्निरीक्षणीयः । तथा चोक्तम्—

सर्वदेवमयो राजा ऋषिभिः परिकीर्तितः ।

तस्मात्तं देववत्पश्येन्न व्यलीकं वदेत्सुधीः ॥

७

राजा—‘तादृशं फलमिदानीमेव दृष्टं राजवीथ्याम् ।’ ब्राह्मणः—‘मया दत्तं फलं भक्षितं वा न वा ?’ राजा—‘नाहमभक्षयम् । किंतु मम प्राणप्रियायायनङ्गसेनायै प्रादाम् ।’ ब्राह्मणः—‘तर्हि तां पृच्छ । राजा तामाहूय सशपथमपृच्छत् ।

अनङ्गसेना 'मया तत्फलं मन्दुरिकाय दत्त ' मिति वभाण ।  
 सत्त्वाकारितो दास्यै दत्तमित्यकथयत् । दासी गोपालायेति ।  
 गोपालो गोमयधारिण्यामित्यवादीत् । ततो जातसम्प्रत्ययो  
 राजा विषादं परमं गत्वा ससम्भ्रमं गोमयधारिणीमाकार्य  
 तत्फलं गृहीत्वा कतिचिच्छोकानपाठीत्—

रूपे मनोहारिणि यौवने च वृथैव पुंसामभिमानबुद्धिः ।  
 नतभ्रुवां चेतसि चित्तजन्मा कर्तुं यदेवेच्छति तत्करोति ॥

अहो ! स्त्रीणां चित्तं चरित्रञ्च केनापि ज्ञातुं न शक्यते !

तदुक्तम्—

अश्वपुतं वासवगर्जनं च स्त्रीणां च चित्तं पुरुषस्य भाग्यम् ।  
 अवर्षणं चाप्यतिवर्षणं च देवो न जानाति कुतो मनुष्यः ॥  
 तथा च—

गृह्णन्ति विपिने व्याघ्रं विहङ्गं गगने स्थितम् ।

सरिन्मध्यगतं मीनं न स्त्रीणां चपलं मनः ॥ १०

किञ्च—

हीनभाग्यस्य राज्यश्रीः पुष्पश्रीर्गगनस्य वा ।

भवेदेव न तु स्त्रीणां मनश्शुद्धिर्मनागपि ॥ ११

अपि च—

सुखदुःखजयपराजयजीवितमरणानि ये विजानन्ति ।

मुह्यन्ति ते हि नूनं तत्त्वविदश्चापि चेष्टितैः स्त्रीणाम् ॥

अन्यच्च—

स्वरोपममपि प्राप्य वाञ्छन्ति पुरुषान्तरम् ।

नार्यस्सर्वास्स्वभावेन नोच्यन्ते ह्यमलाशयाः ॥ १३

तथाच—

विना यन्त्रेण मन्त्रेण तन्त्रेण विनयेन च ।  
 वञ्चयन्ति नरं नार्यः प्रज्ञाधनमपि क्षणात् ॥ १४  
 कुलजातिपरिभ्रष्टं निकृष्टं दुष्टचेष्टितम् ।  
 अस्पृश्यमधमं प्रायो मन्ये स्त्रीणां प्रियं वरम् ॥ १५  
 गौरवेषु प्रतिष्ठासु गुणेष्वाराध्यकोटिषु ।  
 धृता अपि निमज्जन्ति दोषपङ्के स्वयं स्त्रियः ॥ १६  
 एता हसन्ति च रुदन्ति च कार्यहेतो-  
 र्विश्वासयन्ति च नरं न तु विश्वसन्ति ।  
 तस्मान्नरेण कुलशीलवता सदैव  
 नार्यः श्मशानसुमना इव वर्जनीयाः ॥ १७

अन्यच्च—

न वैराग्यात्परं भाग्यं न बोधादपरः सखा ।  
 न हरेरपरस्त्राता न संसारात्परो रिपुः ॥ १८  
 इत्येवं पठित्वा परं विरक्तो भर्तृहरिर्विक्रमाकं राज्येऽ-  
 भिषिच्य तत्फलं तस्मै दत्त्वा स्वयं वनं जगाम । ततः प्राप्त-  
 राज्यो विक्रमः सकलामपि वसुन्धरां न्यायेन पर्यपालयत् ।  
 तत एकदा दिगम्बरः कश्चिद्राजसमीपमागत्य—  
 लीलया मण्डलीकृत्य भुजङ्गान्धारयन् हरः ।  
 दद्याद्देवो वराहश्च तुभ्यमभ्यधिकां श्रियम् ॥ १९  
 इत्याशिषमुक्त्वा राजहस्ते फलं दत्त्वाऽब्रवीत्—‘भो  
 राजन् ! अहं कृष्णचतुर्दश्यां महाश्मशाने अघोरमन्त्रेण हवनं



करिष्यामि । तत्त्वयोत्तरसाधकेन भवितव्यम् ।' राजा च तथेति प्रतिज्ञाय तेन सह पितृवनं प्राविशत् । तत्र दिगम्बरो नृपं हन्तुमारभ्य तेन स्वयमेव हतः । तेन प्रसङ्गेन तस्य राज्ञो बेताळो वशंवदो बभूव । अष्ट महासिद्धयश्च प्राप्ताः । ततस्त्रिभुवनेऽस्य कीर्तिरनर्गळा गङ्गेव बभूव ।

तत्रान्तरे रम्भोर्वश्योर्नर्तननैपुण्यां विवादस्समजायत । तयोर्न्तरमवगन्तुममरेषु कोऽपि न शशाक । एकदा सिंहासनासीनं देवं वासवं नारदो बभाण—'देव ! धरातले विक्रमो नाम राजा जागर्ति । स सकलकलाभिज्ञो विशेषतः सङ्गीतविद्याविचक्षणः । स एवैतयोर्विवादनिर्णयं कर्तुं प्रभवेत् ।' तच्छ्रुत्वा महेन्द्रो विक्रममानेतुं मातलिं प्रेषयामास । विक्रमोऽपि मातलिसमानीतं रथमारुह्य सहैव बेताळेन सुधर्मां प्रविश्य वासवेन सम्मानितः समुचितमासनमध्यास्त । तदानीं रम्भोर्वश्योर्नृत्तं प्रावर्तत । राजा तूर्वशीं प्रशशंस । नृत्तशास्त्र रहस्यान्युपन्यस्य जयमुर्वश्यै प्रादाच्च । पाकशासनस्तु परं सन्तुष्य मणिमयमतिमनोहरं सिंहासनमेकमस्मै प्रादात् । तस्मिन् सिंहासने द्वात्रिंशत् सालभञ्जिकाः सन्ति । तासां शिरसि पदं निधाय तदध्यासितव्यम् । राजापि महेन्द्रमापृच्छथ तदासनं गृहीत्वा निजपुरमगमत् । तदनन्तरमेकदा शुभे मुहूर्ते विक्रमार्को ब्राह्मणाशीर्वादपूर्वकं तत्सिंहासनमारुह्य राज्यमकरोत् । एवं महान् कालौ गतः ।

तत एकदा प्रतिष्ठाननगरे कस्याञ्चित् कन्यकायां शालिवाहनो नाम समजायत । तत्रान्तरे तूज्जयिनीं परितो

भूकम्पधूमकेतुदिग्दाहादीनि दुर्निमित्तानि दृष्टानि । ततो विक्र-  
मादित्यो दैवज्ञानाहूय भूकम्पादिफलं पप्रच्छ । दैवज्ञाः—  
“भो देव यदयं भूकम्पस्संध्याकाले जातः तत् राज्ञोऽनिष्टं  
सूचयति । तथा च नारदीये—

अनिष्टदः क्षितीशानां भूकम्पस्सन्ध्ययोर्द्वयोः ।

राज्ञां विनाशपिशुनो धूमकेतुरुदाहृतः ॥ २०

एतदैवज्ञवचनं श्रुत्वा राजाऽब्रवीत्—“भो दैवज्ञाः !  
पुरा परमेश्वरः सन्तोषितस्तपसा मां प्राह ‘भो राजन् ! प्रस-  
न्नोऽस्मि । विनाऽमरत्वं वरं याचस्वे’ति । ततोऽहमवोचम्  
‘भो देव ! सार्धद्विहायनायां कन्यायामुत्पन्नात् पुत्रान्मम मृति  
र’स्त्विति । तच्छ्रुत्वा देवस्तथेत्यनुजग्राह ।”इति राज्ञो वचनं  
श्रुत्वा ‘तर्हि तादृशः पुत्रो भविष्यतीति’ दैवज्ञैरप्युक्तम् ।  
राजाऽपि ‘हा दैवसृष्टिरचिन्त्या । तादृशः कस्मिन् देशे कथ-  
मुत्पन्नो भविष्यति !’ इति व्याकुलितचित्तो बेतालमाहूयैत-  
त्सर्वं तस्मै निवेद्याब्रवीत्—‘भो यक्ष ! पृथिवीं परिभ्रम ।  
एवंविधः पुत्रः कस्मिन् देशे कुत्र नगरे समुत्पन्न इति ज्ञात्वा  
झडिति समागच्छ’ इति । बेतालोऽपि महान् प्रसाद इति  
निर्गत्य सागरवेलावलयितां सगिरिकाननां वसुन्धरां पर्यटन्  
प्रतिष्ठाननगरं प्रविश्य कुत्रापि कुम्भकारगृहे कञ्चिन्माणवकं  
काञ्चित्कन्यकां च क्रीडन्तौ दृष्ट्वाऽपृच्छत्—‘कौ युवा’मिति ।  
कन्या ‘अयं मम पुत्र’ इति प्रत्याह । बेताळः—कस्ते पिता ?  
कन्या कञ्चन ब्राह्मणमदर्शयत् । ततो ब्राह्मणमपृच्छद्वेताळः ।

ब्राह्मणः—‘इयं मम कन्या । अस्याः पुत्रोऽयम् ।’ तच्छ्रुत्वा विस्मयं गतो वेताळः पुनर्ब्राह्मणमवादीत्—भो ब्राह्मण ! कथमेतत् ? सोऽब्रवीत्—‘देवानां चरित्रमगोचरम् । अस्या रूपलावण्यातिशयमोहितः शेषो नागेन्द्रोऽनया सञ्जगाम । तस्मादस्यां जातः पुत्रोऽयं शालिवाहनः ।’ तच्छ्रुत्वा वेताळः सत्वरमुज्जयिनीमागत्य विक्रमादित्याय सर्वमपि वृत्तान्तमकथयत् । राजाऽपि तस्य पारितोषिकं दत्वा खड्गमादाय प्रतिष्ठाननगरं प्रविश्य यावत्खड्गं शालिवाहने चिक्षेप, तावत्तेन खड्गेन स्वयमेव क्षतः प्रतिष्ठाननगरादुज्जयिन्यां निपपात । क्षतवेदनादह्यमानशरीरोऽनन्तरमेव जीवितं विससर्ज ।

ततो मन्त्रिषु ‘राजाऽयमपुत्रः, कथं कर्तव्यं’ मिति विचारयत्सु, भट्टिः प्राह—‘विचार्यतामासां कापि गर्भिणी राजमहिषीणां स्या’दिति । ततो विचार्यमाणे काऽपि सप्तमासगर्भिणी समभूत् । तदा सर्वे मन्त्रिणो मिळित्वा गर्भस्याभिषेकं कृत्वा स्वयं राज्यं पर्यपालयन् । तदिन्द्रदत्तं सिंहासनं यदैव शून्यमासीत्, तदा मध्येसभं काप्यशरीरिणी वागासीत्—‘भो मन्त्रिणः, अस्मिन् सिंहासने समुपवेष्टुं विक्रमार्कसदृशो राजा कोऽपि नास्ति । तस्मादिदं सुक्षेत्रे निक्षिप्यताम् ? तच्छ्रुत्वा मन्त्रिणः कुत्रापि पवित्रे क्षेत्रे तत्सिंहासनं निक्षिप्य तत्क्षेत्रं यावनालचणकसमृद्धं ब्राह्मणाय कस्मैचिद्दुः । ब्राह्मणोऽपि यत्र सिंहासनं निक्षिप्तं तदुच्चस्थानमिति पक्षिणामुत्थापनार्थं तदुपरि मञ्चं निक्षिप्योपविश्य पक्षिणः समुत्थापयन्नवर्तत ॥

अथ कदाचिद्भोजराजः ससैन्यो मृगयामटन् राजकु-  
मारैः समेतस्तत्क्षेत्रसमीपे यावदाजगाम, तावन्मञ्चोपरि स्थितो  
ब्राह्मणः प्राह—‘भो राजन् ! एतत्क्षेत्रं फलितमस्ति । ससैन्येन  
समागत्य भवता यथेच्छं भुज्यताम् । अश्वेभ्यश्चणकादयो दीय-  
न्ताम् । अद्य मम जीवितं सफलमासीत् । यतो भवान् ममा-  
तिथिर्जातः । ईदृशस्त्वतिथिः कदाऽपि न संहश्यते । तच्छ्रुत्वा  
राजा ससैन्यः क्षेत्रमध्यं प्रविवेश । ततो ब्राह्मणः पक्ष्युत्थाप-  
नाय मञ्चादवरूढ्य क्षेत्रमध्ये प्रविष्टं राजानं दृष्ट्वा भीतोऽभणत् -  
“ राजन् ! किमेवमधर्मः क्रियते ? ब्राह्मणक्षेत्रमिदं विनाश्यते ।  
यदन्यैरधर्मः क्रियेत तद्राज्ञे निवेदनीयम् । त्वमेवान्याय्यं कर्तुं  
प्रवृत्तः । इदानीं को वा निवारयिष्यति । उक्तं च—

गजे कडङ्गरीये तु जारे राजनि वा पुनः ।

पापकृत्सु च विद्वत्सु नियन्ता जन्तुरत्र कः ॥ २१

अन्यच्च, भवान् शास्त्राभिज्ञः ब्राह्मणद्रव्यं कथं विनाश-  
यति ? ब्रह्मस्वमेव हि विषम् । तथा हि—

न विषं विषमित्याहुर्ब्रह्मस्यं विषमुच्यते ।

विषमेकाकिनं हन्ति ब्रह्मस्यं पुत्रपौत्रकम् ॥ २२

इति तेनोक्तं श्रुत्वा यावद्राजा क्षेत्राद्वहिः सपरिवारो  
निर्जगाम, तावत् पक्षिणः समुत्थाप्य पुनर्मञ्चारूढो ब्राह्मणः  
प्राह—‘भो राजन् ! किमिति गच्छसि ? इदं क्षेत्रं  
साधु परिणतं दृश्यते । यावनालकान् चणकांश्च भक्षयन्तु तव  
परिवाराः । पश्योर्वारुकफलानि च सन्ति । यथेष्टं भुज्यताम् ।’

पुनर्ब्राह्मणवचनमाकर्ण्य सपरिवारो राजा यावत् क्षेत्रमध्यं प्रविवेश, तावन्मञ्चादवरुह्य स पुनस्तथैवाभणत् । ततो राजा स्वमनसि विचारयति स्म—‘अहो !’ ब्राह्मणो यदा मञ्चमारोहति, तदाऽस्य चेतसि दातव्यमिति बुद्धिरुत्पद्यते । यदावतरति तदा दानबुद्धिरुत्पद्यते । अहं मञ्चमारुह्य पश्येयम् ।’ इति यावन्मञ्चमारुरोह, तावद्भोजराजस्य चेतस्येवमभूत्—ननु विश्वस्यार्तिः परिहर्तव्या । सर्वस्यापि लोकस्य दारिद्र्यं निवारणीयम् । दुष्टा दण्डनीयाः । शिष्टाः परिपालनीयाः । प्रजा धर्मेण रक्षणीयाः । किं बहुना, अस्मिन् समये यदि कोऽपि मम शरीरमपि प्रार्थयिष्यते, तदपि देयमिति । ततो राजा परमानन्दपरिपूर्णः पुनरपि विचारयति स्म—एतत्क्षेत्रमाहात्म्यं स्वयमेवंविधां बुद्धिमुत्पादयति । उक्तं च—

जले तैलं खले गुह्यं पात्रे दानं मनागपि ।

प्रज्ञे शास्त्रं स्वयं याति विस्तारं वस्तुशक्तितः ॥ २३

कथमेतत्क्षेत्रमाहात्म्यं ज्ञायताम् ।’ इति विचार्य ब्राह्मणमाहूयाभणत्—‘भो ब्राह्मण ! तवैतत्क्षेत्रे कियान् लाभो भवति?’ । ब्राह्मणः—“ भो राजन् ! भवान् सकलाभिज्ञः । अविदितं तव किमपि नास्ति । यदर्हमेतत्, तदालोचयतु भवान् । अन्यच्च, राजा नाम साक्षाद्विष्णोरवतारभूतः । तस्य कटाक्षा यदुपरि निपतन्ति, तस्य दैन्यदुर्भिक्षादयो न भवन्ति । राजा नाम साक्षात् कल्पतरुः । स त्वं मम दृष्टिगोचरीभूतः । अद्य मम दारिद्र्यं सुदूरमपसृतम् । क्षेत्रं नाम कियत् ?”

ततो राजा ब्राह्मणमनेकधनधान्यादिना सम्भाव्य क्षेत्रं गृहीत्वा मञ्चस्याधश्चखान । तत्र पुरुषमात्रे गते शिलैका सुमनो-  
हरादृश्यत । तच्छिलाधःप्रदेशे काऽपि चन्द्रकान्तशिला दृष्टा ।  
ततो नानाविधरत्नखचितं द्वात्रिंशत्सालभञ्जिकामिळितमतिरम-  
णीयं सिंहासनमदृश्यत । ततो भोजः परमानन्दामृतलहरीपरि-  
पूर्णहृदयस्सिंहासनं नगरं नेतुं यावदुच्चालयामास, तावदतिगरिष्ठ-  
मासनं नोच्चाल । ततो राजा मन्त्रिणमवदत् !—‘कुतस्सिंहा-  
सनं नोच्चलति?’ मन्त्री—‘भो राजन् ! दिव्यमेतदासनम् ।  
बलिपूजादिकं विना नोच्चलति, तव साध्यं च न भवति ।’  
तस्य वचनं श्रुत्वा राजा ब्राह्मणानाकार्यं तत् सर्वमपि विधानं  
कारितवान् । ततस्तत्सिंहासनं लघु भूत्वा स्वयमेवोच्चाल । तदव-  
लोक्य राजा मन्त्रिणमुवाच—“योऽनर्थं निवारयति, आगा-  
म्यर्थं च साधयति, स एव मन्त्री । उक्तञ्च—

स्थितस्य कार्यस्य समुद्भवार्थमनर्थकार्यप्रतिघातनार्थम् ।  
आगामिनोऽर्थस्य च संग्रहार्थं यो मन्त्रकृत्स्यात्परमस्स मन्त्री॥

ततो मन्त्री प्रत्यब्रवीत् “मन्त्रिणा स्वामिहितमेव कर्त-  
व्यम् । तथा चोक्तम्—

मन्त्रः कार्यानुगो येषां कार्यं स्वामिहितानुगम् ।

त एव मन्त्रिणो राज्ञां न तु ये गल्लपुद्गलाः ॥ २५

अन्यच्च, मन्त्रिणा विना राज्यं, धान्यं विना दुर्गं,  
कारुण्यं विना सौभाग्यं, ज्ञानं विना वैराग्यं, दुर्जनानां शक्तिः,  
पाषण्डानां मतिः, वेश्यानां विश्वासः, दैत्यानां प्रीतिः, तस्करा-

णां युक्तिः, खलानां मैत्री, पराधीनस्य स्वातन्त्र्यम्, निर्धनस्या-  
 टोपः, सेवकस्य कोपः, स्वामिनः स्नेहः, कृपणस्य गृहं, जारि-  
 ण्याः पतिभक्तिः, मूर्खाणां सङ्गतिः इत्येतत् सर्वं निष्फलम् ।  
 अन्यच्च, राज्ञा महतामर्चनं कार्यम् । आप्तानां बुद्धिः श्रोतव्या,  
 देवब्राह्मणाः परिपालनीयाः । न्यायमार्गे वर्तितव्यम् । अपि च,  
 भो राजन् ! ये राजगुणाः, ते सर्वे त्वयि विद्यन्ते । अतस्त्वं  
 सकलराजराजोत्तमः । मन्त्रिणाप्येवं गुणगरिष्ठेन भवितव्यम्—  
 स्वामिकार्यार्थमुद्यमः, पापाद्भयं, प्रजानां हितं, परिवाराणां  
 संयोजनं, राज्ञश्चित्तवृत्त्यनुसरणं, समयोचितपरिज्ञानं, अपाय-  
 कृत्याद्राजनिवारणं, एवंविधगुणयुक्तः कुलक्रमागतः औशनस  
 चाणक्य धौम्य शौनक वाचस्पत्यादिनीतिशास्त्राभिज्ञो मन्त्रि-  
 पदयोग्यो भवति । पुरा किल नन्दभूपालो मन्त्रिणा बहुश्रुतेन  
 ब्रह्महत्याया निवारितः । राजा—कथमेतत् ? सोऽब्रवीत्—  
 भो राजन् ! श्रूयताम्—

विशालायां नन्दो नाम राजा महाशौर्यसम्पन्नोऽभूत् ।  
 स निजबलेन प्रत्यर्थिनृपालान् स्वपादपद्मोपजीविनो विधायैक-  
 च्छत्त्रेण राज्यमकरोत् । तस्य च बहुश्रुतो नाम मन्त्री । भानु-  
 मती नाम महिषी । जयपालो नाम तनयः । तस्य च राज्ञस्त-  
 स्यामतिप्रीतिरासीत् । सिंहासनेऽपि सहैव तया समुपविशेत् -  
 निभेषमपि तया विना न तिष्ठेत् । एकदा मन्त्री स्वमनस्य—  
 चिन्तयत्—अयं राजा निर्लज्जो मध्येसमं सिंहासने स्त्रियमु-  
 पवेशयति । तदा सर्वेऽपि जनास्तां पश्यन्ति । अनुचितमयं न  
 जानाति—तथा हि—

किमु कुवलयनेत्रास्सन्ति नो देवलोके

त्रिदिवपतिरहल्यां तापसीं यत्सिषेवे ।

हृदयतृणकुटीरे दह्यमाने स्मराग्रा-

बुचितमनुचितं वा वेत्ति नो पण्डितोऽपि ॥ २६

अपि च यः स्त्रीणां कटाक्षैर्यावन्न भिद्यते स तावदेव  
प्रतिष्ठां धैर्यं च वहति । तथा चोक्तम्—

तावद्धृत्ते प्रतिष्ठां शमयति च मनश्चापलं तावदार्य-

स्तावत्सिद्धान्तमात्रं स्फुरति हृदि परं सर्वलोकैकदीपः ।

कालिन्दीपूरदीव्यत्कुवलयकलिकोद्दामधामाभिरामै-

र्यावन्नो हन्यमानं कलयति हृदयं कामिनीनां कटाक्षैः ॥

अहो ! मदनस्य माहात्म्यं ! यत् कलाकोविदोऽपि  
विमुह्यति । उक्तं च—

विकलयति कलाकुशलं हसति शुचिं पण्डितं विदूषयति ।

अर्दयति धीरपुरुषं क्षणेन मरुध्वजो भृशं देवः ॥ २८

तथाच—

श्रुतं सत्यं तपश्शीलं विज्ञानं वित्तमुन्नतिम् ।

इन्धनीकुरुते मूढः प्रविश्य वनितानलम् ॥ २९

वृत्तं वित्तं तपः स्वान्तं स्वकुलस्यापि लाञ्छनम् ।

मरणं वा समीपस्थं कामी लोके न पश्यति ॥ ३०

इति सञ्चिन्त्यैकदाऽवसरं प्राप्य राजानमब्रवीत्—देव ।

विज्ञापनमस्ति । राजा—किं तत् ? मन्त्री—“यदेषा देवी

भानुमती सहोपविशति तन्महदनुचितम् । ‘असूर्यम्पश्या राज-



दारा' इति हि सम्प्रदायः । अत्र नानाजनास्समागत्य तां पश्यन्ति ।" राजा—'भानुमत्यनालोकनं क्षणमात्रमपि न सहे । तदुपायं निरूपय ।' मन्त्री—आलोक्यगतां तां पश्यतु देवः । तद्वचनं समुचितं मत्वा राजा चित्रकारमाहूय भानुमतीरूपं चित्रे निवेशयेत्यादिदेश । स तु तस्या रूपं साक्षादालोक्य पद्मिनीलक्षणयुक्तां तां विलिलेख । राजाऽपि तां विलिखितां प्रियां दृष्ट्वा प्रहृष्टस्तस्य पारितोषिकं ददौ ।

अनन्तरं राजगुरुः शारदानन्दश्चित्रपटे निवेशितां भानुमतीं दृष्ट्वा चित्रकारमभाषीत्—'भानुमत्याः सर्वमपि लावण्यमत्र लिखितम् । परं त्वेकं विस्मृतं त्वया ।' चित्रकारः—'भोः स्वामिन्, तत् किं कथय ।' शारदानन्दः—'तस्यां वामजघनतले तिलसदृशं लक्ष्मास्ति । तन्न लिखितम् ।' राजा तु गुरोर्वचनं श्रुत्वा तत्प्रतीत्यर्थं सुरतसभये तस्या वामजघनं यावदपश्यत् तावत् तिलसदृशोऽङ्को दृष्टः । राजा स्वमनस्यचिन्तयत्—कथमस्या गुह्यदेशे स्थितं लक्ष्म दृष्टवान् शारदानन्दः ? नूनमनया सहास्य संयोगो विद्यते । अन्यथा कथमनेन ज्ञायेत ? अपि च, स्त्रीषु विषये ह्ययं सन्देहो न कार्यः । यतः—

जल्पन्ति सार्थमन्येन पश्यन्त्यन्यं सविभ्रमाः ।

हृदये चिन्तयन्त्यन्यं न स्त्रीणामेकतो रतिः ॥ ३१

नाग्निस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ ३२

रहो नास्ति क्षणो नास्ति नास्ति प्रार्थयिता जनः ।

इदं नारद नारीणां पातिव्रत्याय कल्पते ॥ ३३

यो मोहान्मन्यते मूढो रक्तेयं मयि कामिनी ।  
 स तस्या वशगो भूत्वा नृत्येत् क्रीडाशकुन्तवत् ॥ ३४  
 तासां वाक्यानि तथ्यानि स्वल्पानि सुगुरुण्यपि ।  
 करोति यः कृती लोके लघुत्वं तस्य निश्चितम् ॥ ३५  
 अलक्तको यथा रक्तो निष्पीड्य पुरुषस्तथा ।  
 अवलाभिर्वेलाद्रक्तः पादमूले निपात्यते ॥ ३६

इत्येवं विचार्य मन्त्रिणमाहूय पूर्ववृत्तान्तमकथयत्,  
 मन्त्रिणापि तस्मिन् समये तच्चित्तानुकूलं भणितम्—‘देव!  
 कस्य चेतसि कीदृशमिति केन वा ज्ञा(येत)यते ? सर्वथा  
 सत्यो भवेदयं वृत्तान्तः । ’ राजा—‘भो मन्त्रिन् ! मम यदि  
 प्रियोऽसि, तर्ह्यमुं शारदानन्दं मारय । ’ सचिवोऽपि तथेति  
 प्रतिज्ञाय लोकानां पुरः शारदानन्दं दृढं बबन्ध । तस्मिन्  
 समये शारदानन्दो बभाण—‘अहो ! राजा कस्यापि प्रियो न  
 भवतीति लोकोक्तिरवितथैव ।

तथाहि—

कोऽर्थान् प्राप्य न गर्वितो ? विषयिणः कस्यापदोऽस्तङ्गताः ?  
 स्त्रीभिः कस्य न खण्डितं भुवि मनः ? को नाम राज्ञां प्रियः ?  
 कः कालस्य न गोचरत्वमगमत् ? कोऽर्थी गतो गौरवं ?  
 को वा दुर्जनवागुरासु पतितः क्षेमेण यातः पुमान् ! ३७  
 तथाच—

काके शौचं, कामुके सत्यवाक्यं,  
 क्रीवे शौर्यं, मद्यपे तत्त्वचिन्ता,

सर्पे क्षान्तिः, स्त्रीषु कामोपशान्ती,

राज्ञां सख्यं केन दृष्टं श्रुतं वा ?

३८

अन्यच्च, राजा यस्मै, क्रुद्धवति स शुचिरप्यशुचिः ।

तथा चोक्तम्—

शुचिरशुचिः पदुरपटुश्शूरो भीरुश्चिरायुरल्पायुः ।

कुलजः कुलेन हीनो भवति नरो नरपतेः क्रोधात् ॥

इत्येवं पठन् शारदानन्दो वध्यस्थानं मन्त्रिणा नीय-

मानः श्लोकमेकमपठत् ।

वने रणे शत्रुजलाग्निमध्ये महार्णवे पर्वतमस्तके वा ।

सुप्तं प्रमत्तं विषमस्थितं वा रक्षन्ति पुण्यानि पुराकृतानि ॥

तच्छ्रुत्वा मन्त्री स्वमनस्यचिन्तयत्—‘अहो ! एतत्

सत्यं वा मिथ्या वा, किमर्थं ब्राह्मणवधः क्रियते ? महदनु-

चितमिदम् ।’ इति मत्वा शारदानन्दं गूढं स्वभवनं नीत्वा

भूगृहे निक्षिप्य राजसन्निधिमागत्य ‘देव ! अनुष्ठितो भवदा-

देशः ।’ इत्यवादीत् । राजापि साधु कृतमिति प्रशशंस ।

अनन्तरमेकदा राजकुमार आखे (टा) टकार्थं वनं

प्रति निर्जगाम । तदाऽकालवृष्ट्यादीनि दुर्निमित्तानि बभूवुः ।

तथा हि—

अकालवृष्टिस्त्वथ भूमिकम्पो निर्घात उल्कापतनं तथैव ।

इत्याद्यनिष्ठानि ततो बभूवुर्निवारणार्थं सुहृदो वचश्च ॥४१

तस्मिन् समये मन्त्रिपुत्रो बुद्धिसागरो दुर्निमित्तानि नि-

रूप्य शतधा निवारयामास । जयपालः—अहमवश्यं निर्ग-

च्छेयं । पश्यतु भवान् दुर्निमित्तफलम् ।' बुद्धिसागरः—नेदं परीक्षामर्हति । उक्तञ्च—

न विषं भक्षयेत् प्राज्ञो न क्रीडेत् पन्नगैस्सह ।

न निन्देद्योगिवृन्दं च ब्रह्मद्वेषं न कारयेत् ॥ ४२

इति तेन निवारितोऽपि तद्वचनमनादृत्य निर्गतो राज-  
पुत्रः । निर्गच्छतेऽपि तस्मै “भो जयपाल ! तव विनाशकालः  
समागतः । अन्यथा तवैवं विपरीता बुद्धिर्नोत्पद्येत । तथा च—  
न निर्मितो वै न च दृष्टपूर्वो न श्रूयते हेममयः कुरङ्गः ।  
तथाऽपि तृष्णा रघुनन्दनस्य विनाशकाले विपरीतबुद्धिः ॥

उपार्जितानां कर्मणामुपभोगं विना कथं विनाशः  
स्यात् ? उक्तञ्च—

सद्भावो नास्ति वेश्यानां स्थिरता नास्ति सम्पदाम् ।

विवेको नास्ति मूर्खाणां विनाशो नास्ति कर्मणाम् ॥ ४४

एवमादि बहुधा निवेद्य बुद्धिसागरो विरराम ।

जयपालस्तु पुरान्निर्गत्य खड्गव्याघ्रशरभमृगकुलसङ्कुलं  
महदरण्यं प्रविश्य यावत् पश्चाद्दर्श, तावत् सर्वोऽपि सैन्य-  
वर्गः स्वनगरमार्गे लग्नः । स्वयमेकाकी संवृत्तः तुरगमात्रस-  
हायः पुरः सरोवरमद्राक्षीत् । तत्राश्वादवतीर्य वृक्षशाखायामश्वं  
निबध्य जलमवगाह्य शान्तपिपासस्तरुच्छायायां विश्राम ।  
तावदतिभयङ्करः कश्चिद्व्याघ्रः समापतत् । तं दृष्ट्वाऽश्वश्छिन्न-  
बन्धो यथागतमधावत् । राजकुमारोऽपि भयाद्वेपमानाङ्गः  
शाखामालम्ब्य द्रुममारूरोह । तत्र पूर्वार्द्धं भल्लकं दृष्ट्वा

द्विगुणं विभ्यतं राजकुमारं भल्लूकः ससान्त्वमब्रवीत् ।  
 ‘भो राजकुमार ! मा भैषीः । अद्य मां शरणं गतस्त्वम् ।  
 अतस्तवाहं किमनिष्टं करिष्यामि । मयि विश्वस्य व्याघ्रादपि न  
 भे(त्त)तव्यम् ।’ततो राजकुमारः सभयमिदमभाषीत् । ‘भो  
 ऋक्षराज ! अहं त्वां शरणं गतः । विशेषतो भीतश्च । महत्  
 पुण्यं शरणागतरक्षणेन । उक्तञ्च —

एकतः क्रतवः सर्वे समग्रवरदक्षिणाः ।

एकतो भयभीतस्य प्राणिनः प्राणरक्षणम् ॥ ४५

ततो भल्लूकेन विश्वासितो राजपुत्रः । अत्रान्तरे  
 व्याघ्रोऽपि वृक्षमूलमाजगाम । ततः सूर्योऽस्तमगात् । ताव-  
 न्मृगयापरिश्रान्तो राजकुमारो निद्रापरवशो भल्लूकेनाङ्कमारो-  
 पितः सुखं सुष्वाप । तदालोक्य व्याघ्रः समवादीत्—  
 “भल्लूक ! अयं मनुष्यो नगरनिवासी । अस्मानेव हन्तुमा-  
 गतः । अतः शत्रुभूतमेनमङ्के कथं निवेशयसि ? त्वयोपकृतोऽ-  
 प्यपकारमेव करिष्यति । उक्तञ्च—

मानुषेषु कृतं नास्ति तिर्यग्योनिषु यत् कृतम् ।

व्याघ्रवानरसर्पाणां भाषितं न त्वया श्रुतम् ॥ ४६

तस्मादमुमधः पातय । अहमेनं भक्षयित्वा सुखेन गमि-  
 ष्यामि । त्वमपि निजाश्रयं गच्छ ।” तच्छ्रुत्वा भल्लूकः  
 प्राह—‘अयं कीदृशो वा भवतु । परं मां शरणं गतः । अमुं  
 न पातयेयम् । शरणागतमारणेन महत् पातकं भवेत् । तथा च-

विश्वासघातुकाश्चैव शरणागतघातुकाः ।

वसन्ति नरके घोरे यावच्चन्द्रदिवाकरम् ॥

अत्रान्तरे सुप्तोत्थितं राजकुमारं भल्लूकः प्राह—‘भो राजकुमार ! अहं निद्रां गमिष्यामि । त्वमत्राप्रमत्तस्तिष्ठ । राजकुमारः—‘तथा भवतु । ततो भल्लूको राजपुत्रसमीपे निद्रामगमत् । तदा व्याघ्रो ‘राजकुमार !’ त्वमस्मिन् विश्वासं मा कुरु । यतोऽयं भल्लूकश्चञ्चलचित्तो दृश्यते । तस्मादस्य प्रसादोऽपि भयङ्करः । तथाच—

क्षणे तुष्टाः क्षणे रुष्टा वितुष्टाश्च क्षणे क्षणे ।

अव्यवस्थितचित्तानां प्रसादोऽपि भयङ्करः ॥ ४८

किं च त्वां मत्तो रक्षित्वा स्वयं हन्तुमिच्छति । अतस्त्वमेव भल्लूकमधः पातय । अहमेनं भक्षयित्वा गमिष्यामि । त्वमपि निजनगरं गन्तुमर्हसि । ‘इति वञ्चयामास । तच्छ्रुत्वा राजपुत्रो यावदेनमधः पातयितुमारभे, तावद्भल्लूको वृक्षात् पतन्नपि शाखान्तरमाललम्बे । राजपुत्रस्तु विफलप्रयत्नस्तं दृष्ट्वा विभाय । तदा भल्लूकः ‘ भोः पापिष्ठ ! किमर्थं बिभेषि ? यत् पुरार्जितं कर्म तत् त्वयाऽनुभोक्तव्यम् । अतस्त्वं ससेमिरेति वदन् पिशाचो भूत्वा प्रातिवनं परिभ्र’ मेति शशाप । ततः प्रभातमासीत् । व्याघ्रस्तु निरगात् । भल्लूकोऽपि राजकुमारं शप्त्वा यथेच्छं जगाम । राजकुमारोऽपि ससेमिरेति प्रलपन् पिशाचो भूत्वा वनेषु तत इतः परिवभ्राम ।

ततोऽस्य तुरङ्गमो नगरमगमत् । तत्र राजपुत्ररहितमश्वं दृष्ट्वा जना राज्ञे केवलमश्वमागतमाचख्युः । ततो राजा मन्त्रिणः समाहूय भणति स्म—‘भो मन्त्रिणः ! मृगयार्थं कुमारे निर्गच्छति महदुर्निमित्तमासीत् किल । तथापि मत्तस्तदुल्लङ्घ्य वनं

गतः । तस्य फलं सद्य एव समुपनतम् । तदारूढोऽश्वः शून्यः  
समागतः । ततस्तन्मार्गणाय वनं प्रति गमिष्यामीति । तत-  
स्तेऽप्यङ्गीचक्रुः ॥ ततो राजा मन्त्रिभिः परिवारेण च सह,  
कुमारो येन मार्गेण गतस्तेनैव मार्गेण वनं प्राविशत् । ततो  
वनमध्ये परिभ्रमन्तं ससेमिरेति वदन्तं पिशाचभूतं सुतं दृष्ट्वा  
राजा महाशोकसागरनिमग्नस्तमादाय स्वनगरमगमत् । आगत्य  
च तदुन्मादशमनाय बहून् विधीन् कारयामास । केनापि  
कुमारः स्वस्थो न बभूव । तस्मिन् समये राजा मन्त्रिणं बहुश्रुत-  
मभाषीत् । “अस्मिन् समये शारदानन्दस्तिष्ठेद्यदि, क्षणमात्रेण  
चिकित्सां कुर्यात् । स मया वृथा मारितः । पुरुषेण यत्  
कर्म क्रियते तद्विचार्यैव कर्तव्यम् । अन्यथा परमापदां पदं  
भवति ॥ उक्तञ्च—

सहसा विदधीत न क्रियामविवेकः परमापदां पदम् ।  
वृणते हि विमृश्यकारिणं गुणलुब्धाः स्वयमेव सम्पदः ॥  
तथा च—

अपरीक्षं न कर्तव्यं कर्तव्यं सुपरीक्षितम् ।

पश्चाद्भवति सन्तापो ब्राह्मणी नकुले यथा ॥ ५०

इति राज्ञश्चिन्तयतः कोऽपि चिकित्सको नासीत् ।  
तदा मन्त्री,—“यस्य भवितव्यता यादृशी, बुद्धिरपि तादृशी  
भवति ॥ उक्तञ्च—

तादृशी साध्यते बुद्धिः सा मतिः सा च भावना ।

सहायस्तादृशो ज्ञेयो यादृशी भवितव्यता ॥ ५१

न हि भवति यन्न भाव्यं भवति च भाव्यं विनापि यत्नेन ।  
करतलगतमपि नश्यति यस्य हि भवितव्यता नास्ति ॥५२

राजा—“तत् कर्मायत्तमभूत् । किमनेन गतचिन्तनेन ?  
इदानीं सुमहान् प्रयत्नः कर्तव्यः । मन्त्री—“कथं कर्तव्यः ?”  
राजाऽब्रवीत् । यः कोऽपि कुमारस्य चिकित्सां करिष्यति ।  
तस्यार्धराज्यं दास्यामि । सर्वानभीष्टान् प्रदास्यामि । इत्यभितो  
नगरमुद्घोषय । ‘इत्युक्तवति राज्ञि, मन्त्री तथैव विधाय स्वभ-  
वनमागत्य शारदानन्दाय सर्वं निवेदयामास । तत् सर्वं  
श्रुत्वा शारदानन्दः प्राह—“बहुश्रुत ! भूपालायैवं निवेदय  
‘मम गृहे कापि कन्यका वर्तते । एनं यदि सा पश्येत्, कम-  
प्युपायं करिष्यती’ति । ” तच्छ्रुत्वा मन्त्री राज्ञे व्यजिज्ञपत् ।

ततो राजा सपुत्रः सपरिवारो मन्त्रिमन्दिरमागत्योप-  
विवेश । राजपुत्रोऽपि ससेमिरेति वदन्नुपविष्टः । तदाकर्ण्य  
यवनिकान्तर्वर्ती शारदानन्दो ‘भो राजपुत्रे’ त्यामन्त्रयत् । ससे-  
मिरेति भूयोऽपि वदन्तं राजतनयमुद्दिश्यै(वं)नं पद्यं पपाठ—

सद्भावं प्रतिपन्नानां वञ्चने का विदग्धता ।

अङ्गमारुह्य सुप्तानां हनने किं नु पौरुषम् ॥ ५३

तत्पद्यं श्रुत्वा राजपुत्रः चतुर्णां वर्णानामादिमं वर्णं  
परित्यज्य सेमिरेत्यपाठीत् । पुनश्च शारदानन्दो द्वितीयं पद्य-  
मपठत्—

सेतुं दृष्ट्वा समुद्रस्य गङ्गासागरसङ्गमम् ।

ब्रह्महत्या प्रमुच्येत मित्रद्रोहो न मुच्यते ॥ ५४



तत्पद्यं श्रुत्वा राजपुत्रो वर्णद्वयं परित्यज्य मिरेत्युक्त-  
वान् । ततस्तृतीयं पद्यमपठत्—

मित्रद्रोही कृतघ्नश्च यश्च विश्वासघातुकः ।

त्रयस्ते नरकं यान्ति यावच्चन्द्रदिवाकरम् ॥ ५५

राजपुत्रो रेत्यब्रवीत् । शारदानन्दश्चतुर्थं पद्यमपठत्—

राजन् भोस्तव पुत्रस्य यदि कल्याणमिच्छसि ।

दानं देहि द्विजातिभ्यो वर्णानां ब्राह्मणो गुरुः ॥ ५६

एवमुक्तवति शारदानन्दे स राजपुत्रः स्वस्थमनाः साव-  
धानश्च पितुर्भल्लूकवृत्तान्तं सर्वमकथयत् । तच्छ्रुत्वा राजा शार-  
दानन्दं प्रति जगाद—

ग्रामे वससि कल्याणि विपिनं नैव गच्छसि ।

ऋक्षव्याघ्रमनुष्याणां कथं जानासि भाषितम् ॥ ५७

इति राज्ञोक्तं श्रुत्वा शारदानन्दः प्रत्यवादीत्—

देवद्विजप्रसादेन वाणी जिह्वां ममाऽश्रिता ।

तेनाहमवगच्छामि भानुमत्या यथाङ्कितम् ॥ ५८

तच्छ्रुत्वा राजा महाश्चर्यभरितमना यावद्यवनिकामाच-  
कर्ष, तावच्छारदानन्दः साक्षाददृश्यत । तदा राजा सपुत्रस्तं  
प्रणनाम । तदा मन्त्रिणा राज्ञे पूर्ववृत्तान्ताः कथिताः । ततो राजा  
बहुश्रुतं मन्त्रिणं प्रत्युवाच—तव संसर्गेणाहमकीर्तौर्निवृत्तोऽस्मि ।  
अतः पुरुषेण सत्सङ्गो विधेयः । तथाहि—

वारयति वर्तमानामापदमागामिनीं च सत्सङ्गः ।

वृष्णां च हरति पीतं गङ्गाया दुर्गतिं च सद्योऽम्मः ॥ ५९

अन्यच्च, राज्ञा तु सतां भवादृशां सङ्ग्रहः कर्तव्यः ।

उक्तञ्च—

सङ्ग्रहं न कुलीनस्य सीदत्येव करोति यः ।

स एव श्लाघ्यते मन्त्री सम्यगारूढिको यथा ॥ ६०

इति बहुधा मन्त्रिणं स्तुत्वा वच्चादिना सम्भाव्य राजा  
राज्यमकरोत् ।

इति मन्त्री भोजराजं प्रति कथां कथयित्वा पुनरब्र-  
वीत् । यो राजा मन्त्रिवाक्यं शृणोति स दीर्घायुः सुखी च  
भवति ।

## ॥ अथ प्रथमीपाख्यानम् ॥

मोजे राजनि सिंहासनमारोढुं समीपमुपयाते ।

प्रतिमैका विनिवार्य प्राह गुणान् विक्रमार्कदेवस्य ॥ ६१

ततो भोजराजो मन्त्रिणं सम्भाव्य, तत्सिंहासनं स्वनग-  
राभ्यन्तरं नीत्वा, तत्र सहस्रमणिस्तम्भं मण्डपं कारयित्वा,  
तस्मिन् समुद्भूते सिंहासनं प्रतिष्ठाप्य, ततः पुण्यतीर्थोदकैर्दि-  
व्यौषधियुक्तैर्मन्त्रपूर्वकं द्विजैरभिषेचितः, पुरन्ध्रीभिर्नीराजितः,  
कविभिर्त्रिप्रैराशीर्भिरभिनन्दितो, वन्दिभिः प्रशंसितश्चातुर्वर्ण्यं  
दानमानाभ्यां सम्मान्य, दीनान्धबधिरकुब्जादिभ्यो बहूनि धनानि  
दत्त्वा, छत्रचामराङ्कितो यावत् सिंहासनसालभञ्जिकामस्तके  
पदपद्मं निधायारोढुमाजगाम, तावत् सा सालभञ्जिका मनु-  
ष्यवाचा राजानमब्रवीत्—‘भो महीपाल ! तव विक्रमार्क-  
स्येव शौर्यौदार्यसाहसादयो यदि विद्यन्ते, तदाऽस्मिन् सिंहा-  
सने समुपवेष्टुमर्हसि ।’ राजाऽब्रवीत्—‘सालभञ्जिके ! ममा-  
प्यौदार्यादिकमन्यूनमस्ति । ममाप्यर्थिनस्तृप्यन्ति’ । तच्छ्रुत्वा  
सालभञ्जिकाऽभणत्—राजन्नेतदेव तवानुचितम्, यदात्मानं  
प्रशंससि । यः स्वगुणान् परदोषान् वा कीर्तयति, स केवलं  
दुर्जनः । सज्जनस्तु तथा न वक्ति । उक्तञ्च—

स्वगुणान् वा परदोषान् वक्तुं शक्नोति दुर्जनो लोके ।

परदोषान् वा स्वगुणान् वक्तुं शक्नोति सज्जनो नैव ॥ ६२

अन्यच्च—

आयुर्वित्तं गृहच्छिद्रं मन्त्रमौषधसङ्गमौ ।

दानं मानावमानौ च नव गोप्यानि कारयेत् ॥ ६३

इति सालभञ्जिकयोक्तं निश्चयं विस्मितो भोजराज-  
स्तामवदत्—‘सत्यमुक्तं त्वया । यः स्वगुणान् कीर्तयति, स  
मूर्खः । मया यदात्मनो गुणाः कीर्तितास्तदनुचितमेव । तिष्ठ-  
त्वेतत् । यस्यैतत्सिंहासनं तस्यौदार्यादिकं कथय । श्रोतुं वाञ्छति  
मे श्रोत्रम् ।’ सालभञ्जिका भणति स्म । ‘भो राजन्नेतत्सिंहासनं  
देवस्य विक्रमार्कस्य । स तु सन्तुष्टः कोटिशोऽर्थिभ्यः  
प्रयच्छेत् । उक्तञ्च—

निरीक्षिते सहस्रं तु नियुतं तु प्रजल्पिते ।

हसिते लक्षमाप्नोति तुष्टेऽर्थी कोटिशो नृपे ॥ ६४

किमेवंविधमौदार्यं त्वयि विद्यते ?’ श्रुत्वा भोजराज-  
स्तूष्णीं प्रत्यावर्तत ॥

इति प्रथमोपाख्यानम्

॥ अथ द्वितीयोपाख्यानम् ॥

चिरेण हुत्वाऽऽप्यनवाप्तकामितं

द्विजङ्गिरौ कुत्रचिदार्तचेतसम् ।

कृतार्थयामास हि विक्रमोऽचिरा-

दितीह पाञ्चालिकयाऽभिधीयते ॥ ६५

भूयोऽप्येकदा भोजराजः शुभमुहूर्ते यावद्विक्रमार्कसिं-  
हासनमारोहुमाजगाम, तावद्वितीयसोपानस्था सालभञ्जिकाऽ-  
भणत्—‘भो भोजराज ! विक्रमार्कस्यौदार्यं यदि त्वयि विद्येत,  
तदास्मिन् सिंहासने समुपविश । ’ राजा—‘सालभञ्जिके !  
तस्यौदार्यादिकं कथय । ’ सालभञ्जिका तु तद्वृत्तान्तं वक्तु-  
मारेभे ।

विक्रमादित्यो राज्यं कुर्वन्नेकदा चारानाहूयाब्रवीत्—  
‘सर्वतः पृथिवीं परिभ्रमत । यत्र यत्र कौतुकप्रदं तीर्थं देवाय-  
त्तनमन्यानि वा तथाविधानि विलोकयथ, तन्मम निवेदयत ।’  
चारास्तु यदाज्ञापयति देव इति निष्क्रान्ताः । अथैकदा देशा-  
न्तरं परिभ्रम्यागतः कश्चिद्भूतो राजानं प्रणम्य व्यजिज्ञपत्—  
“देव ! चित्रकूटपर्वतनिकटतपोवनमध्ये मनोहरः कश्चिद्देवाल-  
योऽस्ति । तत्र च पर्वते अत्युदग्राच्छिखराद्विमला कापि जल-  
धारा पतति । तत्र स्नानमात्रेण महापातकादीन्यपि नश्यन्ति ।  
किञ्च, यस्तु पापीयान् स्नानमाचरति तस्याङ्गादतीव कलुष-  
मुदकं निस्सरति । तेन स पूतो भवति । अन्यच्च—तत्र कश्चि-  
द्ब्राह्मणो महति होमकुण्डे प्रतिदिनं होमं करोति । न जाने  
तस्य कति वत्सरा गता इति । प्रतिदिनं कुण्डाद्वहिः प्रेरितं  
भस्म पर्वताकारवदस्ति । स केनापि न भाषते । एवमतिवि-  
चित्रं स्थानमद्राक्षीदयं जनः । तदुपरि देवः प्रमाणं ”मिति  
विरराम । तच्छ्रुत्वा राजा स्वयमेकाकी तेन सह तं गिरिं गत्वा  
परमानन्दं प्राप्य, ‘अहो ! पवित्रमिदं स्थानम् । अत्र साक्षा-  
ज्जगदम्बिका वसति । पश्यत एव मे मनो निर्मलं भवति किं

पुनश्चिरं निवसताम् । ' इत्युक्त्वा तत्र निर्जरे स्नात्वा देवतां  
प्रणम्य यत्र ब्राह्मणो होमं करोति तत्र गत्वा तमपृच्छत् !  
ब्राह्मणः—यदा सप्तर्षिमण्डलं रेवतीप्रथमचरणमध्यास्त, तदाऽ-  
हमयति(वि)षम् । इदानीं तदश्विनीनक्षत्रे तिष्ठति । जुह्वतो मे  
वर्षशतमभूत् । तथापि देवता प्रसन्ना नाभूत् । । तच्छ्रुत्वा  
राजा स्वयं देवतां स्मृत्वा जुहाव । तथाऽपि देवता प्रसादं न  
विदधे । अनन्तरमिष्टसाहसो राजा स्वशीर्षमुत्कृत्य जुहोमीति  
यावत् कण्ठे खड्गं निचिक्षेप, तावदेवता कृपाणं गृहीत्वाऽ-  
ब्रवीत्—‘भोः साहसिन् ! प्रसन्नाऽस्मि । वरं वृणीष्व । ’  
राजा—‘अयं ब्राह्मणश्चिरादतिनियतो जुहोति कुतोऽस्य ममेव  
प्रसादं न चकर्थ ?’ देवता—“भो राजन्नयं चिरादनुतिष्ठत्येव ।  
परमस्य चेतः स्वस्थं न बभूव । चञ्चलहृदयस्य तपः फलाय न  
कल्पते । उक्तञ्च—

अङ्गुल्यग्रेण यज्जप्तं यज्जप्तं पर्वलङ्घनैः ।

व्यग्रचित्तेन यज्जप्तं त्रिविधं निष्फलं भवेत् ॥ ६६

तथाच—

न काष्ठे विद्यते देवो न पाषाणे न मृन्मये ।

भावे हि विद्यते देवस्तस्माद्भावो हि कारणम् ॥ ६७

किञ्च—

मन्त्रे तीर्थे द्विजे दैवे दैवज्ञे भेषजे गुरौ ।

यादृशी भावना यत्र सिद्धिर्भवति तादृशी ॥ ६८

राजा—यदि प्रसन्ना जाता मम, तर्ह्यस्य ब्राह्मणस्य

मनोरथं सम्पूरय ।' देवी—'भो विक्रम! महाद्रुम इव स्वदेह-  
श्रममविगणय्य परश्रमं परिहरसि । उक्तञ्च—

छायामन्यस्य कुर्वन्ति स्वयं तिष्ठन्ति चातपे ।

फलन्ति च परार्थेषु नात्महेतोर्महाद्रुमाः ॥ ६९

तथाच—

परोपकाराय वहन्ति निम्नगाः परोपकाराय दुहन्ति धेनवः ।

परोपकाराय फलन्ति भूरुहः परोपकाराय सतां विभूतयः॥

इति राजानं स्तुत्वा ब्राह्मणस्य मनोरथमापूर्णान्तरधात् ।

ततो राजा स्वनगरमगमत् ।

इतीमां कथां कथयित्वा सा सालभञ्जिका भोजमव-  
धीत्—'त्वमेतदासनमारोढुमभिलषसि । विक्रमार्कगुणास्तु  
त्वयि न दृश्यन्ते ।' तच्छ्रुत्वा राजा तूष्णीं बभूव ।

इति द्वितीयोपाख्यानम्

॥ अथ तृतीयोपाख्यानम् ॥

दत्तानि चत्वारि महार्णवेन रत्नान्यसौ विक्रमभूमिपालः ।

महीसुराय प्रददावितीमां कथां तृतीया प्रतिमाऽभिधत्ते ॥

पुनरपि भोजे कदाचित् सिंहासनमारोढुमागते तृतीया  
सालभञ्जिकाऽवदत्—'भो राजन् ! एतत्सिंहासनं तेनाध्या-  
सितव्यं' यस्मिन् विक्रमस्यौदार्यं विद्यते ।' भोजः—'साल-  
भञ्जिके ! तस्यौदार्यवृत्तान्तं ब्रूहि ।' सालभञ्जिका—राजन् !

यदि श्रोतुं वाञ्छसि तर्हि कथयामि—

विक्रमार्कसदृशो भूमण्डले कोऽपि नास्ति । तस्य चेत-  
स्यणुमात्रोऽपि विकल्पो नासीत् । उक्तञ्च—

अयं निजः परश्चेति विकल्पो लघुचेतसाम् ।

पुनस्तूदारचित्तानां वसुधैव कुटुम्बिनी ॥ ७२

साहसेन दीनरक्षणेन धैर्येण च तत्समो नास्ति । यतः  
इन्द्रादयोऽपि तं सहायमकुर्वन्त । उक्तञ्च—

उद्योगः साहसं धैर्यं बुद्धिः शक्तिः पराक्रमः ।

षडेते यस्य तिष्ठन्ति तस्य देवोऽपि शङ्कते ॥ ७३

अन्यच्च, यस्त्वतिथीनां मनोरथं पूरयति तस्यैप्सितं देवः  
सम्पादयति । तथा चोक्तम्—

कृतो विनिश्चयः पुंसां देवः पूरयतीप्सितम् ।

विष्णुचक्रं गरुत्मांश्च नास्ति तस्य यदाहवे ॥ ७४

तथाच—

उत्साहसम्पन्नमदीर्घसूत्रं क्रियाविधिज्ञं विषयेष्वसक्तम् ।

शूरं कृतज्ञं दृढनिश्चयं च लक्ष्मीः स्वयं वाञ्छति वासहेतोः॥

एवं सकलगुणाधिवासो विक्रमार्कः सर्वसम्पत्परिपूर्णः  
सकलमपि महीमण्डलं पालयन्नेकदा स्वमनस्यचिन्तयत्—

अनित्योऽयं संसारः कदा कस्य किं भविष्यतीति न  
ज्ञायते अतः समुपार्जितं द्रव्यं न दानभोगादिना विना सफलं  
भवति । तस्य सत्पात्रे दानमेव प्रथमं फलम् । यस्य तन्न  
भवेत् तन्नाशमेव प्राप्नुयात् । उक्तं च—



दानं भोगो नाशस्तिस्त्रो गतयो भवन्ति वित्तस्य ।

यन्न ददाति न शुद्धं तस्य तृतीया गतिर्भवत्येव ॥

अन्यच्च—

दातव्यं भोक्तव्यं सति विभवे सङ्गहो न कर्तव्यः ।

पश्येह मधुकराणां संचितमर्थं हरन्ति लोकेऽन्ये ॥

किं च—

अनुभवत दत्त वित्तं मान्यं मानयत सज्जनं भजत ।

अतिपरुषपवनलुलिता दीपशिखेवातिचञ्चला लक्ष्मीः ॥

अपि च—

उपार्जितानां वित्तानां त्याग एव हि रक्षणम् ।

तटाकोदरसंस्थानां परीवाह इवाम्भसाम् ॥ ७९

इत्येवं विचार्य सर्वस्वदक्षिणं कमपि यज्ञं कर्तुमुपाक्रम-  
(त)त् । ततः शिल्पिभिरतिमनोहरं यज्ञायतनं कारयामास ।  
सर्वा अपि यज्ञसामग्रीः सम्पादयामास । देवर्षियक्षगन्धर्वसिद्धा-  
दीनाह्वापयत् । ब्राह्मणाश्च समाजग्मुः । सर्वे राजानो बान्धवाश्च ।  
तत्रान्तरे राजा समुद्राह्वानाय कञ्चन ब्राह्मणं प्रैषयत् । सोऽपि  
समुद्रतीरं गत्वा गन्धपुष्पाक्षतादिभिः समुद्रमभ्यर्च्यार्चनीव्रवीत्—  
' भगवन् ! रत्नाकर ! विक्रमार्को यज्ञं करिष्यति । तेन प्रेषि-  
तोऽहं त्वदाह्वानार्थं समागतोऽस्मि इति जलमध्ये पुष्पाञ्जलिं  
विक्षिप्य क्षणं तस्यै । तत्र न कोऽपि प्रत्युवाच । ततो ब्राह्मण-  
स्तदग्निवृत्य यथागतं यावदाजगाम, तावदेदीप्यमानशरीरः  
कश्चिन्महीसुरः समागत्य तमवदत्—त्वं किल विक्रमे-

आस्माना(ह्वा)ङ्घ्रितुं प्रेषितः । तेन या सम्भावना कृता साऽ-  
स्मान् प्राप्तैव । एतदेव सुहृद्भक्षणं यत् समये दानमानादि ।

उक्तं च—

ददाति प्रतिगृह्णाति गुह्यमाख्याति पृच्छति ।

भुङ्क्ते च भोजयत्येव षड्विधं मित्रलक्षणम् ॥ ८०

गिरौ मयूरो गगने च मेघो लक्षान्तरेऽर्कः सलिले च पद्मम् ।  
लक्षद्वये ग्लौः कुमुदानि भूमौ ययोस्तु मैत्री न तयोर्हिंदूरम् ॥

मम नायमवसरः समागन्तुम् । यथार्हमुपकरिष्यामि ।  
अमूल्यानि रत्नानि चत्वारि दास्यामि । प्रयच्छ तस्मै ।  
एषां माहात्म्यं शृणु । “एषामिदं रत्नं यद्धनादि वस्तु स्मर्यते  
तद्ददाति । द्वितीयं यत्तु भक्ष्यभोज्यादिकममृतकल्पं तदुत्पा-  
दयति । तृतीयं हस्त्यश्वरथपादातं बलं प्रजनयति । चतुर्थं दिव्यं  
वस्त्राभरणादिकं प्रसूते । ” इत्यभिधाय रत्नानि दत्त्वा समुद्रोऽ-  
न्तरधात् । तदनन्तरं ब्राह्मणस्तानि रत्नानि गृहीत्वा चिरादुज्ज-  
यिनीमगमत् ।

अत्रान्तरे यज्ञं समाप्य राजाऽवभृथस्नानं विधाय  
सर्वान् लोकान् परिपूर्णमनोरथानकरोत् । ब्राह्मणोऽपि राजा-  
नमवलोक्य मणीनां गुणानकथयत् । राजा—‘ब्राह्मण ! यज्ञ-  
दक्षिणाकालमतिलङ्घ्य समागच्छः । सर्वस्वमर्थिसात् कृत्वा  
केवलोऽस्मि । अतस्त्वमेवैतेषां रत्नानां यदेकं तुभ्यं रोचते  
तद्गृहाण । ’ ब्राह्मणः—‘महाराज ! अहं गृहिणीं पुत्रं स्तुषां  
पृष्ट्वा सर्वेभ्यो यद्रोचते तद्गृहीयाम् । ’ राजा—‘तथा कुरु ! ’

ब्राह्मणोऽपि स्वभवनमागत्य तद्वृत्तान्तं तेषामकथयत् । तन्निशम्य  
पुत्रोऽभ्यभाषत—यद्रत्नं चतुरङ्गं बलं ददाति । तद्रूढीयाम् ।  
सुखेन राज्यमायाति । पिता—प्राज्ञो राज्यं नापेक्षेत ।

रामे प्रव्रजने बलेर्निधमनं पाण्डोस्सुतानां वनं  
षृष्णीनां निधनं नले च नृपतौ राज्यात् परिभ्रंशनम् ।  
कारागारनिषेवणं च मरणं सञ्चिन्त्य लङ्केश्वरे  
दृष्ट्वा राज्यविडम्बनादुपगतं दुःखं न तद्वाञ्छति ॥  
यस्माद्धनादिकं लभ्यते तद्रूढीयाम्, तेन तु सर्वमपि  
लभ्यते । उक्तञ्च—

न तदस्ति जगत्पिप्पसु यदर्थेन न सिद्ध्यति ।  
इति निश्चित्य मतिमान् धनमेकं प्रसाधयेत् ॥ ८३

भार्या—“यद्रत्नं षड्रसोपेतं चतुर्विधानं प्रसूते; तद्रूढी-  
तव्यम् । सर्वेषां प्राणिनामन्नमेव जीवधारणम् । उक्तञ्च—

अन्नं विधात्रा विहितं मर्त्यानां जीवधारणम् ।  
तदनादृत्य मतिमान् प्रार्थयेन्न तु किञ्चन ॥ ८४

अथ स्तुषा—“यद्रत्नं षष्ठाभरणादिकं प्रसूते, तद्ब्राह्मणम् ।  
यथा च—

भूषणैर्भूषयेदङ्गं सदा विभवसारतः ।  
शुचिसौभाग्यसिद्ध्यर्थमायुष्यस्याभिवृद्धये ॥ ८५

सुहृदानन्दनं मुख्यमुत्सवेषु विभूषणम् ।  
रत्नाधिदेयतातुष्टिर्भूषणस्य विधारणात् ॥ ” ८६

एवं परस्परं चतुर्णां विवादो लभः । ततो ब्राह्मणो राज्ञः

समीपमागत्य विवादं न्यवेदयत् । राज्ञऽपि तच्छ्रुत्वा तस्मै  
ब्राह्मणाय चत्वार्यपि रत्नानि ददौ ।

इति कथां कथयित्वा सालभञ्जिका भोजमब्रवीत्—

“औदार्यमेव सहजो गुणः शरीरिणाम् । तथा हि—

चम्पकेषु सुवर्णत्वं कान्तिर्मुक्ताफलेषु च ।

यथेक्षुदण्डे माधुर्यमौदार्यं सहजं तथा ॥ ८७

त्वय्येवमौदार्यं विद्यते चेदस्मिन् सिंहासन उपविश ।”

तच्छ्रुत्वा राजा तूष्णीं बभूव ।

इति तृतीयोपाख्यानम्

॥ अथ चतुर्थोपाख्यानम् ॥

भूसुरेण कृतिना कृतज्ञताशोधनाय तनयो महीपतेः ।

एकदा कुहन्यापहारितो गूढमित्यभिनिवेदयत्यसौ ॥ ८८

भूयोऽप्येकदा सिंहासनमारोहुमागच्छति भोजे साल-  
भञ्जिकाऽब्रवीत्—‘यदि त्वमौदार्येण विक्रमार्कमनुसरेस्तर्हीदं  
सिंहासनमारोह ।’ राजा—‘ब्रूहि मे तस्यौदार्यवृत्तान्तम् ।’  
ततः सालभञ्जिका कथां कथयितुमारम्भे ।

विक्रमादित्ये राज्यं कुर्वत्युज्जयिन्यां ब्राह्मणः कोऽपि  
सकलविद्याविचक्षणः सकलगुणालङ्कृतश्च परमपुत्रः समभवत् ।  
तं चैकदा तत्प्रेयसी जगाद—“भोः प्राणनाथ, पुत्रं विना  
गृहस्थस्य गतिर्नास्तीति स्मृतिपुराणविदः समामनन्ति । तथा च—

अपुत्रस्य गतिर्नास्ति स्वर्गो नैव च नैव च ।  
 तस्मात् पुत्रमुखं दृष्ट्वा भवेत् पश्चाद्वि तापसः ॥ ८९  
 शर्वरीदीपकश्चन्द्रः प्रभातोदीपको रविः ।  
 त्रैलोक्यदीपको धर्मः सुपुत्रः कुलदीपकः ॥ ९०  
 नागो भाति मदेन ; खं जलधरैः पूर्णेन्दुना शर्वरी ;  
 शीलेन प्रमदा ; जवेन तुरगो ; नित्योत्सवैर्मन्दिरम् ।  
 वाणी व्याकरणेन ; हंसमिथुनैर्नद्यः ; सभा पण्डितैः ;  
 सत्पुत्रेण कुलं ; नृपेण वसुधा ; लोकत्रयं भानुना ॥

तच्छ्रुत्वा भूसुरः प्राह—“प्रिये ! सत्यमवादीः । परमु-  
 द्यमेन विना द्रव्यं, गुरुश्रूषां विना विद्या, परमेश्वरप्रसादं  
 विना सन्ततिश्च न लभ्यते । उक्तञ्च—

निरन्तरं सुखापेक्षा हृदये यदि वर्तते ।

कृत्वा भावं दृढं नित्यं भवानीवल्लभं भजेत् ॥ ९२

तदाकर्ण्य ब्राह्मणी पुनर्जगाद—“भोः स्वामिन्, जाना-  
 सि किल सर्वं । कुतः परमेश्वरप्रसादनं किमपि नानुतिष्ठसि ?”

ब्राह्मणः—“भोः प्रिये ! युक्तमाह भवती ।

युक्तियुक्तमुपादेयं वचनं बालकादपि ।

विदुषा तु सदा ग्राह्यं वृद्धादपि न दुर्वचः” ॥ ९३

इत्युक्त्वा स विप्रः परमेश्वरप्रसादनाय रुद्रानुवाकैरयजत ।  
 अथैकदा रात्रौ ब्राह्मणं स्वप्ने जटामकुटधारी वृषभवाहनः  
 शैलतनयासमाश्लिष्टवामतनुश्चन्द्रकलावतंसः परमेश्वरश्चक्षुषोः  
 पदमवतीर्थैवमवदत्—“पुत्र प्रदोषव्रतमाचर । तेन तव पुत्रो

भविष्यतीति । ब्राह्मणस्तु प्रबुध्य ससम्भ्रममुत्थाय स्वप्रवृत्तान्तं  
वृद्धभ्यो निवेदयामास । तेऽब्रुवन्—“तात! यथार्थोऽयं स्वप्नः ।  
उक्तञ्च स्वप्राध्याये—

देवो द्विजो गुरुर्वापि पितरो लिङ्गिनस्तथा ।

यद्वदन्ति वचः स्वप्ने तत् तथैव विनिर्दिशेत् ॥ ९४

अस्मिन् व्रतेऽनुष्ठिते सर्वथा तव पुत्रो भविष्यतीति ।  
तेषां वचनं मनसि कृत्वा ब्राह्मणो मार्गशीर्षशुद्धत्रयोदश्यां  
मन्दवासरे कल्पोक्तप्रकारेण प्रदोषव्रतमन्वतिष्ठत् । अथानुष्ठिते  
च व्रते, परमेश्वरः प्रसन्नो भूत्वा पुत्रमस्मै प्रायच्छत् । तदन-  
न्तरं ब्राह्मणस्तस्य जातकर्म विधाय द्वादशे दिवसे देवदत्त  
इति नाम च कृत्वावशिष्टान्यन्नप्राशनचौलोपनयनादीनि कर्माणि  
यथाकालमकार्षीत् । वेदान् साङ्गानध्यापयामास । ततः षोडशे  
वर्षे गोदानादिकं विधाय सुरुपां बुद्धिशीललक्षणसम्पन्नां  
कामपि कन्यकामन्विष्य तस्य विवाहं कृत्वा जीवनं परि-  
कल्प्य स्वयं तीर्थयात्रां कर्तुकामः पुत्राय बुद्धिमेवमुपदिदेश—  
“पुत्र श्रूयतामुपदेशोऽयम् । इह परत्र च सुखकारी मया  
कथ्यते । देवदत्तः—आर्य! धन्योऽस्मि । यथेच्छमुपदिशतु  
भवान् । पिता—“वत्स! अतिकष्टां दशां प्राप्तोऽपि स्वधर्मा-  
चारं मा परित्यज । परैः सह विवादं मा कार्षीः । सर्वभूतेषु  
दयां कुरु । परमेश्वरे भक्तिं विधेहि । परस्त्रियो मा विलोक्य ।  
बलवद्विरोधं मा कुरु । मर्मज्ञैष्वनुवृत्तिं विधेहि । प्रस्तावसदृशं  
वद । स्ववित्तानुसारेण व्ययं कुरु । सज्जनानाश्रय । दुर्जनान्

परिहर । श्रीभ्यो गुह्यं मा वद” एवमन्याश्च नीतीरुपादिश्य  
स्वयं वाराणसीं जगाम । देवदत्तश्च पितुरुपदेशं पालयन् तत्रैव  
नगरे सुखमुवास ।

अथैकदा होमाय समिधः समाहर्तुं स महदरण्यं प्रवि-  
श्य यावत् समिधश्चिच्छेद, तावद्विक्रमो राजा मृगयार्थं विपिन-  
मवगाह्य महान्तमेकं सूकरमनुधावन् तत्रागत्य देवदत्तं दृष्ट्वा  
पुरमार्गं जानन्नपि पप्रच्छ । तेन पृष्ठो देवदत्तः स्वयमग्रे गच्छन्  
राजानं नगरमनीनयत् । तदनन्तरं राजा देवदत्तं बहुधा सम्मान्य  
कुत्रापि राजकार्ये न्ययुङ्क्त । एवं महान् कालः समतिचक्राम ।

अथैकदा राजा मध्येसभमवादीत् ‘कथमहं देवदत्त-  
कृतादुपकारादुत्तीर्णो भविष्यामि ? यदयं मां, महतोऽरण्यान्नग-  
रमनैर्षात् ’ तदा कोऽपि जगाद—“हन्तायं महापुरुषः ! यत्  
कृतमुपकारं चिरादपि न विस्मरति । तथा चोक्तम्—

प्रथमवयसि पीतं तोयमल्पं स्मरन्तः

शिरसि निहितभारा नारिकेळा नराणाम् ।

सलिलममृतकल्पं दद्युराजीवितान्तं

न हि कृतमुपकारं साधवो विस्मरन्ति ॥

१५

ब्राह्मणस्तु राज्ञो वचनं श्रुत्वा स्वमनसि विचचार—  
‘अहो ! राजा किमेवं वदति ? किं नामाहमुपाकरवम् ? किमे-  
तत् तथ्यं वा मिथ्या वा ? अस्य प्रत्ययं पश्येयम् ।’ इति  
विचार्य राजपुत्रमपहृत्य स्वमन्दिरे सङ्गोप्य तस्य कण्ठभूषणमेकं  
स्वभृत्यहस्ते दत्त्वा विपण्यां विक्रेतुं प्रैषयत् । अस्मिन्नवसरे

राजमन्दिरे 'राजकुमारः केनापि चोरेणापहृतो मारित' इति महान् कोलाहलः समभूत् । राजाऽपि पुत्रमार्गणाय सर्वत्राधिकारिणः प्राहिणोत् । तदा ते सर्वतः परिभ्रमन्तो विपणि-  
मध्ये दैवादाभरणहस्तं देवदत्तभृत्यमपश्यत् । ततस्तदाभरणं राज-  
कुमारस्येति ज्ञात्वा तं बद्ध्वा राजसमीपं निन्युः । राजाऽपि तं दृष्ट्वावाच—'रे रे भृत्य !, पापिष्ठ ! कथमेतदाभरणं तव हस्ते समागतं ?' भृत्यः—'अहं देवदत्तस्य भृत्यः । एतदाभरणं विपणिमध्ये विक्रीय धनमानयेति तेन प्रेषितोऽस्मि ।' ततो राजा देवदत्तमाहूयैवमपृच्छत्—'एतदाभरणं कस्ते ददौ ?' देवदत्तः—'न कोऽपि । अहमेव धनलोलुपस्तव कुमारं हत्वा तद्भूषणानि गृहीत्वा तेषामिदमेकमाभरणं विक्रेतुमदाम् । इदानीं यद्रोचते तुभ्यं तत् कुरु । मम कर्मवशादेवं बुद्धिरुत्पन्ना ।' इति भणित्वाऽवनतवदनस्तस्थौ । तच्छ्रुत्वा राजा किमपि प्रतिकर्तुं न शशाक । तदा सभ्यः कश्चिदाह—'अहो ! अयं सर्वधर्मशास्त्रवेत्ता । कथमीदृशे पापे कर्माणि बुद्धिमकरोत् !' अपरः कश्चिदाह "किं चित्रम् ? स्वकर्मणा प्रेरितस्यैवं बुद्धिरजायत । उक्तं च—

किं किं करोति न प्राज्ञः प्रेर्यमाणः स्वकर्मभिः ।

प्रागेव हि मनुष्याणां बुद्धिः कर्मानुसारिणी ॥" ९६

तत्र परे केचन राजानमब्रुवन्—'देव ! यदयं बाल-  
घाती, पुनः स्वर्णस्तेयी च । ततः खादिरेण शूलेन हन्तव्यः ।  
तदा मन्त्रिणः प्राहुः—'इमं तिलांशखण्डान् कृत्वा एतन्मांसेन



गृध्रेभ्यो बलिर्दातव्यः । इति तेषां वचनं श्रुत्वा राजा जगाद—“भोः सभ्याः ! ‘अयं मामाश्रितः । पुरमार्गप्रदर्शना-  
दुपकारी च । अतोऽस्मिन् गुणदोषचिन्ता न कार्या । उक्तं च—

चन्द्रः क्षयीं प्रकृतिवक्रतनुः कलङ्की  
दोषाकरः स्फुरति मित्रविपत्तिकाले ।  
मूर्ध्ना तथाऽपि सततं ध्रियते हरेण  
नैवाश्रितेषु महतां गुणदोषचिन्ता ॥

९७

किञ्च—

उपकारिषु यस्साधुः साधुत्वे तस्य को गुणः ।

अपकारिषु यः साधुः स साधुः सद्भिर्बुध्यते ॥ ”

इति भणित्वा राजा देवदत्तमवलोक्य “सखे ! किञ्चि-  
दपि भयं चेतसि मा कार्षीः । मम पुत्रो बलीयसा पुराकृतेन  
कर्मणा हतः । किं नाम त्वया कृतम् । प्राक्कृतं को वा लङ्घ-  
यितुं क्षमेत । तथाहि—

माता लक्ष्मीः पिता विष्णुः स्वयं च विषमायुधः ।

तथाऽपि शम्भुना दग्धः प्राकृतं केन लङ्घ्यते ? ॥ ९९

अन्यच्च, महत्यरण्ये पतितं मां नगरमनीनयः किल ।  
अत्र प्रत्युपकारसहस्रैरपि न तावकमृणमपनेतुं प्रभवामि । ”  
इति समाश्वास्य तं वस्त्राभरणादिना सम्भाव्य विससर्ज । देव-  
दत्तस्तु परमानन्दभरितस्तं कुमारं स्वगृहादानीय राज्ञे ददौ ।  
ततो विस्मितेन राज्ञा अभाणि—देवदत्त ! किमेवं कृतम् ?  
देवदत्तः—“भो राजन् ! श्रूयताम् । त्वया सभामध्ये बहुवारं  
देवदत्तकृतादुपकारात् कथमुत्तीर्णो भविष्यामीति भणितम् ।

अतस्तव चित्तपरीक्षणार्थं मयैवं कृतम् । त्वयि प्रत्ययो दृष्टः ।  
क्षन्तव्योऽयमपराधः । ” राजा—‘यः कृतमुपकारं विस्म-  
रति स एव पुरुषाधमः । ’ देवदत्तः—“देव ! विनापि कारणं  
सकलजगतामुपकरोषि । ततस्त्वमेव सुजनो लोके । तथा  
चोक्तं—

ते सुजनास्ते धन्यास्ते कृतिनस्ते हि सुकृतिनो लोके ।

ये कारणं विनाऽपि च परहितकरणाय हन्त जीवन्ति” ॥

इति राजानं स्तुत्वा देवदत्तो राज्ञाऽनुज्ञातः स्वगृहमयासीत् ।

इति कथां कथयित्वा सालभञ्जिका भोजमब्रवीत्

‘ राजन् ! त्वय्येवमौदार्यं न विद्यते । तदिदमास्थातुं नार्हसि । ’

तच्छ्रुत्वा राजा तूष्णीं निर्जगाम ” ।

इति चतुर्थोपाख्यानम्

॥ अथ पञ्चमोपाख्यानम् ॥

मणीननर्घान् वणिजः कुतोऽपि

क्रीत्वा दशैतेष्वपि पञ्च नावे ।

भृत्याय दत्त्वाऽपततेऽवशिष्टान्

ददौ स राजेति निगद्यतेऽद्य ॥

१०१

पुनरपि भोजे समागत्य सिंहासनसोपाने पादं विन्य-

स्यति, तावदन्या सालभञ्जिका निवार्य गिरमेवं व्याजहार—

विक्रमादन्यः कोऽपि नेदमारोढुमर्हति । तत्तुल्यश्चेद-

र्हति । श्रूयतां ब्रवीमि तस्यौदार्यम् । विक्रमार्के महीं पालय-

स्येकदा कश्चिद्रत्नवणिक् समेत्य रत्नमनर्घमेकं राजहस्ते समर्पित-  
वान् । राजा देदीप्यमासं तदादाय परीक्षकानाकार्याभणत्—  
कीदृशमेतद्रत्नम् ? कियन्मूल्यमर्हति ? निश्चित्य कथयत ।  
परीक्षकास्तद्रत्नं साधु निरूप्य 'राजन्नमूल्यमेतद्रत्नम् । अस्य  
मूल्यं निर्णेतुं न केऽप्यत्र प्रभवन्ति । तच्छ्रुत्वा राजा तस्मै  
भूरि द्रव्यं दत्त्वाऽब्रवीत्—'भोः सार्थवाह, किमीदृशमन्य-  
दस्ति ?। वणिक्—'देव ! नात्र सन्ति, ग्रामे तु दश विद्यन्ते ।  
यदि जिघृक्षा देवस्य, तर्हि प्रेषयिष्यामि । राजा तेषामेकैकस्य  
चतुस्सहस्रं सुवर्णानि मूल्यं निर्णय तावद्धनं दत्त्वा सहैव तेन  
चतुरमेकं श्रुत्य प्रेष्य, अष्टभिर्दिवसैरत्राऽगच्छेरित्यादिदेश ।  
सोऽपि 'यदाज्ञापयति देव' इत्याज्ञां शिरसि कृत्वा झडिति  
निर्जगाम । रत्नानि गृहीत्वा पुनरागच्छति च तस्मिन् मध्येपथं  
महती वृष्टिरासीत् । तया चोभयकूलपरिपूर्णा नद्येका प्रवहति  
स्म । तदुत्तरं तीरं गन्तुमशक्नुवन्नाविकमाहूयावदत् 'नाविक !  
रत्नहरं मामिमां नदीमुत्तारय' नाविकः—'अये पथिक ! अद्यैषा  
नदी वेलामतिक्रम्य प्रवहति । कथमुत्तार्यताम् ? अन्यच्च—  
महानद्युत्तरणं बुद्धिमता वर्जनयिम् । उक्तं च—

महानदीप्रतरणं महापुरुषनिग्रहम् ।

महाजनविरोधं च दूरतः परिवर्जयेत् ॥ १०२

तथा च—

चरित्रे योषितां पूर्णसरित्तारे नृपादरे ।

सर्पमैत्र्ये वणिग्वाक्ये विश्वासं नैव कारयेत् ॥ १०३

भृत्यः—‘अये कर्णधार ! यदुक्तं त्वया तत् सत्यमेव । मम तु महत् कार्यमस्ति ’ कर्णधारः—‘कथय किं तत् । भृत्यः—‘यद्यहमद्यैव रत्नानि गृहीत्वा देवपादमूलं न गच्छेयं, तदाज्ञाभङ्गाद्राजा मम निग्रहं करिष्यति ।’ नाविकः—‘तर्हि तेषां मम पञ्च रत्नानि यदि दास्यसि, त्वां नदीमिमामुत्तरयिष्यामि ।’ ततो भृत्यस्तस्य पञ्च रत्नानि दत्त्वा नदीमुत्तार्य राजसभीपमागत्य सविनयं प्रणम्य पञ्च रत्नानि ददौ । तदा राजाऽब्रवीत् ‘किमु रे पञ्चैव समानीतानि ! कुत्रावशिष्टानि पञ्च !’ भृत्यः—‘देव ! श्रूयतां विज्ञाप्यते । अहं यथादेशमितो निर्गत्य वणिजा सह रत्ननगरं प्रविश्य तेन दत्तानि दश रत्नानि गृहीत्वा ततो निर्गत्य यावदागच्छाम्, तावन्मार्गे कापि वृष्टिरतिमहती समभूत् । तदा काऽपि तटिनी कूलमुलङ्घ्य प्रतिभयं प्रवहति स्म । अहं तु यथादिष्टकालं स्वामिचरणौ पश्येयमिति नदीमुत्तरीतुं नाविकाय पञ्च रत्नानि दत्तवानस्मि । पञ्च रत्नानीमानि समानीतानि । यद्यादिष्टः समयोऽतिलङ्घ्येत, तदाज्ञाभङ्गो भवेत् ।’

आज्ञाभङ्गो नरेन्द्राणां विप्राणां मानखण्डनम् ।

पृथक्छय्या च नारीणामशस्त्रो वध उच्यते ॥ १०४

इत्युक्त्वा, देवः प्रमाणमिति विरराम । राजा तु तद्वचनं श्रुत्वा परं सन्तुष्टः सम्मान्यावशिष्टान्यपि रत्नानि तस्माददात् ।

इति कथां कथयित्वा सालभञ्जिका भोजराजं प्रति “भो देव ! किमेवमौदार्यं त्वयि विद्यते ? यदि विद्येत, तर्हि विशेषत्ववदत् । तदाकर्ण्य भोजस्तूष्णीमन्तःपुरमविशत् ।

इति पञ्चमोपाख्यानम् ॥

## ॥ अथ षष्ठोपाख्यानम् ॥

इतः परं विक्रमभूमिपालस्तपश्चरन्तं किल वर्णिनं सः ।  
पुरेऽभिषिच्य प्रददौ धनानि भूरीति सैषा प्रतिमाऽद्य वक्ति॥

भोजराजः पुनः शुभे मुहूर्ते सिंहासनमारोहुमाजगाम ।  
तावदपरा सालभञ्जिका निवार्य बभाण—‘भो राजन् ! यः  
पुनरौदार्येण विक्रममनुकरोति स एव सिंहासनमिदमधिरोहु-  
मर्हति । भोजः—‘तस्यौदार्यवृत्तान्तं कथय । ’ सालभञ्जिका—  
‘देव श्रूयताम्—

विक्रमादित्यो राज्यं कुर्वन्नेकदा वसन्तोत्सवे सकला-  
न्तःपुरवधूसमेतः क्रीडार्थं शृङ्गारवनमगमत् । तत्र च—

माकन्देषु नवोदयेषु मुदिता माध्वीरसाखादिनो  
झङ्कारैकपरायणा विरहिणां मानच्छिदो बम्भराः ।  
हृष्यत्पल्लवतल्लजाङ्कुरलवाखादोन्मिषत्पञ्चमा  
भूपालं रतिविभ्रमाकुलरतं भूयो वितेनुः पिकाः ॥  
मन्देन चन्दनमहीधरमारुतेन

व्यानर्तिता नवलताः कुसुमावतंसाः ।

जहुर्दृशौ च हृदयं च नरेश्वरस्य

घ्राणं च भृङ्गनिनदैर्मधुरैः श्रवश्च ॥

१०७

एवं नानाविधतरुलतोपशोभिते तस्मिन् प्रमदवने समु-  
दीपितरतिकौतुको राजा कदाचिद्वापीषु, कदाचित् कुसुमास्तीर्णेषु  
लतागृहेषु कदाचित् तरुतलेषु, कदाचिच्चन्द्रकान्तमणिमयेषु  
सौधेषु सहैवान्तः पुरवनिताभिर्विहरन् महान्तं कालमनैषीत् ।

तत्र कश्चिद्ब्रह्मचारी कुत्रापि तरुमूले तपश्चरन् राजानं  
तत्राऽगतं दृष्ट्वा स्वमनस्यचिन्तयत्—“अहो तपः कुर्वता मया  
जन्म वृथैव नीतम् । स्वप्नेऽपि किञ्चित् सुखं नानुभूतम् । याव-  
ज्जीवं कष्टेन कालं नीत्वा मृतस्तपःफलं भोक्तेति कोऽयं  
विचारः ? ‘विषयसुखं सर्वमेव दुःखानुविद्धम्, तदव्ययसुखो-  
दकमेव तपः समाचरेदिति मूर्खाणां प्रलपितम् । उक्तञ्च—

त्याज्यं सुखं विषयसङ्गमजन्म पुंसां

दुःखोपसृष्टमिति मूर्खविचारणैषा ।

व्रीहीनपास्य च सितोत्तमतण्डुलाढयान्

कः काङ्क्षते तुषकणान् मतिमान् धरिष्याम् ॥ १०८

तन्महत् कष्टं कृत्वाऽपि संसारसारभूतं क्षीसुखमेव  
भोक्तव्यम् । उक्तं च—

असारभूते संसारे सारः सारङ्गलोचना ।

तदर्थं धनमिच्छन्ति तत्त्यागे तु धनेन किम् ॥ १०९

तथा च—

असारभूते संसारे सारभूता नितम्बिनी ।

इति सञ्चिन्त्य वै शम्भुरर्धाङ्गे कामिनीं दधौ ॥” ११०

इत्यादि चिन्तयित्वा, ‘विक्रमश्चायं दैवादत्र समायातः ।  
तमेनं याचयित्वा संसारसुखमनुभविष्या’ मीति निश्चित्य राज-  
समीपमागत्य ‘महाराज ! चिरं जीवे’त्याशिषं प्रायुङ्क्त । राजा  
तमासने समुपवेश्यापृच्छत् ‘भो ब्रह्मन् ! कुतः समागतोऽसि?’  
ब्रह्मचारी—“अहमत्रैव जगदम्बिकापरिचर्यां कुर्वन् तिष्ठामि ।

नित्यमेवं परिचरतो मे पञ्चोशद्वर्षाणि व्यतीतानि । अहं तु  
ब्रह्मचारी । अद्य निशायां याममात्रावशिष्टायां देवता मां स्वप्ने  
समेत्य 'वत्स ! तवाहं प्रसन्नाऽस्मि । त्वमिदानीं गृहस्थाश्रमं  
स्वीकृत्य पुत्रमुत्पाद्य पश्चान्मोक्षे मनो निधेहि । अन्यथा तव  
गतिर्नास्ति । उक्तं च—

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु सेवमानः पतत्यधः ॥ १११

दानशौण्डो विक्रमादित्यमहाराजस्तूर्णमेवात्राऽगमि-  
ष्यति । स तु तव मनोरथं पूरयिष्यतीत्येवमादिश्यान्तरधात् ।  
तदहं प्रबुध्य भवन्तमागतं च दृष्ट्वा समागतोऽस्मि" इत्येवमनु-  
तमवादीत् । तच्छ्रुत्वा राजा स्वमनस्यचिन्तयत् "किमेतत् सत्यं  
स्यात् ? एवमेतत् । देवता स्वप्ने नाकथयत् । असावेवं  
लोभादनृतं वदति । आस्तामेतत् । तथाऽप्ययमार्त इव दृश्यते ।  
सर्वथाऽस्य मनोरथं पूरयिष्यामि । उक्तं च—

दत्त्वाऽऽर्ताय नृपो दानं शून्यलिङ्गं प्रपूज्य च ।

परिपाल्याश्रितान् नित्यमश्वमेधफलं भजेत् ॥ ११२

इत्यादि विचार्य तत्र नगरमेकं निर्माय तत्र तं संस्थाप्य  
शतं विलासिनीः पञ्चशतं तुरङ्गान् चत्वारिंशतं रथान् चतु-  
स्सहस्रं भटांश्च तस्मै ब्राह्मणाय ददौ । किं च राजा चण्डिका-  
नगरमिति तस्य नगरस्य नाम चकार । ततः परिपूर्णमनोरथो  
ब्राह्मणः कृतोद्वाहमङ्गलंस्तं राजानमाशीर्भिरभिवर्ष । राजाऽपि  
निजेनगरं जगाम ।

इति कथां सालभञ्जिका भोजाय कथयामास । भो-  
जस्तु तदृशमौदार्यमात्मन्यपश्यन् तूष्णीं जगाम ।

इति षष्ठोपाख्यानम्

॥ अथ सप्तमोपाख्यानम् ॥

मध्येसमुद्रं कचिदद्रिशृङ्गे दुर्गालये प्रेतकबन्धयुग्मं ।  
चक्रे सजीवं पृथुसाहसेन राजेति सेयं प्रतिमा ब्रवीति ॥

पुनरपि भोजः कदाचिच्छुभमुहूर्ते समुचितसन्नाहः  
सिंहासनमारोहुमुपचक्रमे । तदाऽन्या सालभञ्जिकाऽवदत्—  
'भो राजन् ! तथाविधं साहसमौदार्यं धैर्यं च यस्यास्ति, स  
एवेदं सिंहासनमधिरोहमुमर्हति ।' राजा—'सालभञ्जिके !  
कीदृशं तत् ! सालभञ्जिका—

भो-राजन् ! शृणु । विक्रमादित्ये राष्यं कुर्वति, लोके  
दुर्जनः कण्टको नास्ति । सर्वे जनाः सदाचारसम्पन्नाः ।  
ब्राह्मणा वेदशास्त्राभ्यासादिस्वधर्मचर्यापराः, षट्कर्मनिरताश्च  
बभूवुः । सर्वस्यापि वर्णस्य पापाद्भयं, प्राणिषु दया, परमेश्वरे  
भक्तिः, देहे निर्ममता, नित्यानित्यवस्तुविचारः, परत्र विषये  
बुद्धिः, वाचि सदुक्तिः, परिपालने दाढ्यं, हृदये चौदार्यमभूत् ।  
एवं सर्वोऽपि लोकः पवित्रभूतान्तःकरणो राज्ञः प्रसादात्  
सुखेनावर्तत । तस्यां चोज्जयिन्यां धनदो नाम कश्चिदूरुजः सम-  
भूत् । तस्य सम्पदां मर्यादा नास्ति । यानि वस्तूनि भुवने



सुदुर्लभानि तानि तत्र सुलभानि । एवं सकलसम्पत्समाश्रि-  
तस्य तस्यैकदा चेतसि सर्ववस्तुष्वनित्यताबुद्धिरुदभूत्—हन्त!  
निस्सारोऽयं संसारः । सर्वं च वस्तुजातमनित्यम् ।

उक्तञ्च—

गगननगरकल्पः सङ्गमो बल्लभानां  
जलदपटलतुल्यं यौवनं वा धनं वा ।  
स्वजनसुतशरीरादीनि विद्युच्चलानि  
क्षणिकमिति समस्तं विद्धि संसारवृत्तम् ॥ ११४

तथा च—

शरणमशरणं वा बन्धुमूलं नराणां  
क्षणपरिचितदारा द्वारमापद्गणानाम् ।  
विपरिमृशत पुत्राः शात्रवं सर्वमेतत्  
त्यजत भजत धर्मं निर्मलं पुण्यकामाः ॥ ११५

अतः संसारिणां धर्म एव शरणम् । उक्तञ्च—

धर्मो रक्षति रक्षितो ननु हतो हन्तीह स प्राणिनो  
हन्तव्यो न तु यः स एव शरणं संसारिणां सर्वदा ।  
धर्मः प्रापयतीह तत्पदमपि ध्यायन्ति यद्योगिनो  
नो धर्मात् सुहृदस्ति नैव च सुखी नो पण्डितो धार्मिकात् ॥  
धर्मः शर्म भुजङ्गपुङ्गवपुरीसारं विधातुं क्षमो  
धर्मः प्रापितमर्त्यलोकविपुलप्रीतिस्तदाशंसिनाम् ।  
धर्मः स्वर्नगरीनिरन्तरसुधास्वादोदयस्याऽस्पदं  
धर्मः किं न करोति मुक्तिवनितासम्भोगभाग्यान्तरम् ॥

अपि च धर्मसङ्ग्रहार्थमुपार्जितं द्रव्यं सत्पात्रे दातव्यम् ।  
तस्मिन् समर्पितं तद्बहुगुणं भवेत् । तथा हि—

पात्रविशेषे न्यस्तं सौगुण्यं भजति वित्तमाधातुः ।

जलमिव समुद्रशुक्तौ मुक्ताफलतां पयोदवृन्दस्य ॥११८

न्यग्रोधस्य यथा बीजं स्तोकं सुक्षेत्रभूमिगम् ।

बहुविस्तीर्णतां याति तद्बहानं सुपात्रगम् ॥ ११९

इत्यादि बहुधा विचार्य श्रोत्रियानाहूय, तत्सकाशादान-  
काण्डोक्तानि विविधानि दानानि श्रुत्वा सर्वमेव निजधनं  
सत्पात्रेभ्यो दत्त्वा पवित्रान्तःकरणः पुनरपि विचारयति  
स्म—‘अहो मयैतदनुष्ठितं दानव्रतादिकं तदा सफलं भवेत् ,  
यदा द्वारवतीं गत्वा श्रीकृष्णं द्रक्ष्यामि ।’ इति विचार्य द्वार-  
वतीं प्रति निर्गत्य समुद्रतीरं गत्वा कञ्चन नाविकमाहूय समु-  
चितमातरं निर्णय भिक्षुकयोगिनो वैदेशिकान् नावमारोप्य  
स्वयं चारुह्य तैः सह धर्ममेदुरास्तास्ताः कथाः कथयन् स  
यावदगच्छत्, तावत् समुद्रमध्ये कश्चित् समुद्रीणः पर्वतस्तेन  
दृष्टः । तत्र महानेको देवालयोऽदृश्यत । धनदस्तु देवालयं  
गत्वा भुवनेश्वरीं गन्धपुष्पाक्षतादिभिरुपचारैरभ्यर्च्य नमस्कृत्य  
तस्या वामभागे लिखितान्यक्षराणि पपाठ—‘यदा कोऽपि परोपकारी  
परमैश्वर्यसम्पन्नो द्वात्रिंशलक्षणोपेतः स्वकण्ठरुधिरेण भुवनेश्व-  
रीमर्चयिष्यति, तदेवं क्षीपुरुषयुगळं सजीवं भविष्यतीति ।  
एवं पठित्वा सविस्मयो धनदः पुनरपि नावमारुह्य द्वारवतीं  
गत्वा श्रीकृष्णं दृष्ट्वा प्रणम्यास्तावीत् ।

एकोऽपि कृष्णस्य कृतः प्रणामो दशाश्वमेधावभृत्येन तुल्यः ।  
दशाश्वमेधी पुनरेति जन्म कृष्णप्रणामो न पुनर्भवाय ॥

इत्येवं स्तुत्वा श्रीकृष्णं षोडशभिरुपचारैः सम्पूज्य यद्य-  
दपूर्वं वस्तु समानीतं तत् सर्वं समर्प्य तत्र दिनत्रयमुषित्वा  
ततो निर्गत्य कतिपयैर्दिनैर्निजनगरमाजगाम । आगत्य च  
सर्वानपि बान्धवान् कृष्णप्रसादेन सम्भाव्य ।

रिक्तपाणिर्न पश्येत्तु राजानं दैवतं गुरुम् ।

नैमित्तिकं विशेषेण सुहृदं फलकामुकः ॥ १२१

तथा च—

इष्टां भार्यां प्रियं मित्रं पुत्रं चापि कनीयसम् ।

रिक्तपाणिर्न पश्येत्तु तथा नैमित्तिकं प्रभुम् ॥ १२२


इति विचिन्त्य प्रभाते किमप्यपूर्वं प्राभृतं गृहीत्वा  
विक्रमार्कं द्रष्टुं जगाम । गत्वा च सविनयं, कृष्णप्रसादं दत्त्वा  
तदादिष्टे चासने समाससाद । ततो राजा यात्राक्षेमं पृष्ट्वा, किं  
किमपूर्वं दृष्टमिति वणिजमपृच्छत् । सोऽपि समुद्रमध्योदीर्ण-  
भुवनेश्वर्यालयदृष्टकबन्धवृत्तान्तमवदत् । तच्छ्रुत्वा समुपजात-  
कुतूहलो राजा तेन सार्धं प्रापतदपूर्वं स्थानम् । तत्र च देवता-  
चामभागे पतितं कबन्धयुगळमपश्यत् । अपठीञ्च तान्यक्ष-  
राणि । तदनन्तरं राजा भुवनेश्वरीं स्तुत्वा खड्गं कोशादाकृष्य  
यावत् कण्ठे चकार, तावत् कबन्धयुगळं सशिरः सजीवं  
च समभूत् । देवताऽपि राज्ञो हस्तस्थितं खड्गमाकृष्याब्रवीत्  
'भो राजन् ! प्रसन्नाऽस्मि । वरं वृणीष्व । राजाऽब्रवीत् 'भो  
देवि ! प्रसन्नाऽसि यदि, वर्यस्य मिथुनस्य राज्यं देहि' ततो

देवी तथेति तस्य मिथुनस्य राज्यमदात् । राजाऽपि धनदेन सह निजपुरमाजगाम ।

इति कथां कथयित्वा सालभञ्जिका राजानमब्रवीत्  
' एवंविधं साहसादिकं त्वयि न दृश्यते । ' तच्छ्रुत्वा राजा  
ततो विरराम ।

इति सप्तमोपाख्यानम्

॥ अथ अष्टमोपाख्यानम् ॥



काश्मीरदेशे विपुलं तटाकं वणिक्कृतं पूरयितुं जलेन ।  
बलिं प्रदातुं निजकण्ठरक्तैरियेष राजेति निगद्यतेऽद्य ॥

भूयोऽपि भोजराजे यथापूर्वमागच्छति, पाञ्चालिकाऽन्या  
निषिध्य जगाद—'भोजराज ! इदं पुनरनन्यसाधारणमासनम् ;  
यदि भवान् विक्रमविश्रुतेन साहसादिना भूष्यते, तदा त्वाम-  
नुजानामि । ' राजा किञ्चिदवनतमुखः प्राह ' सालभञ्जिके !  
कथय तस्यौदार्यादिवृत्तान्तम् ' । साऽब्रवीत्—

भो राजन् ! शृणु । विक्रमो राजा भूमण्डले प्रवृत्ताः  
बहुविधाः कथाश्चारमुखेन निरवशेषं जानन् वसुमतीं पर्यपाल-  
यत् । उक्तं च—

गावो गन्धेन पश्यन्ति वेदेनैव द्विजातयः ।

चारैः पश्यन्ति राजानश्चक्षुर्मर्यामितरे जनाः ॥ १२४

किंच , यो राजा भवति, तेन सर्वाऽपि लोकस्थिति-  
र्ज्ञातव्या । अपिच, अर्थिनः पूजनीयाः । प्रजाः सम्यक् परि-

पालनीयाः । दुष्टाश्च दण्डनीयाः । न्यायेन धनोपार्जनं कर्तव्यम् । अर्थेषु पक्षपातो विधेयः । एतान्येव राज्ञः पञ्चयज्ञ-  
कर्माणि । तथा हि—

दुष्टस्य दण्डः सुजनस्य पूजा न्यायेन कोशस्य च सम्प्रवृद्धिः ।  
सुपक्षपातोऽर्थेषु राज्यरक्षा पञ्चैव यज्ञाः कथिता नृपाणाम् ॥  
किं च—

किं देवकार्येण नराधिपस्य कृत्वा निरोधं विषयस्थितानाम् ।  
तदेव कार्यं जपयज्ञहोमा येन द्विजानां न पतन्ति राष्ट्रे ॥

एवं विक्रमे राज्यं कुर्वति सत्येकदा चारा भूमण्डलं  
परिभ्रम्य राज्ञः सकाशमागत्य राज्ञा पृष्टा व्यजिज्ञपन्—

“देव! काश्मीरदेशे महाद्रव्यसम्पन्नः कश्चिद्वणिगस्ति ।  
स च धर्मनिरतेन चेतसा पञ्चक्रोशविस्तारं तटाकमेकमची-  
खन्त । तन्मध्ये किञ्चिद्विलमद्दृश्यत । तत्र च देवो नारायणः  
शयानः समदृश्यत । स तस्य चायतनं कारयामास । परमुदकं  
न लेभे । भूयोऽपि जलोद्गमनिमित्तं वरुणमुद्दिश्य ब्राह्मणैर्जप-  
मकारयत् । तदपि मुधा बभूव । तत एकदा खिन्नमानसे  
वणिजि तटाकतीरे समुपविश्य ‘अहो ! केनाप्युपायेनोदकं न  
लभ्यते । वृथाश्रमो जातः इति चिन्तयति, अधिगगनममा-  
नुषी काऽपि सरस्वती समजायत—‘भो वणिकपुत्र ! किमर्थं  
निश्चसिषि; महाराजलक्षणयुक्तस्य पुरुषस्य कण्ठरक्तेन यदा  
तटाकं सिञ्च्यते, तदा विमलोदकमाविर्भविष्यति, नान्यथे’ति ।  
स तदाकर्ण्य तटाकतीरे महद्गन्धसत्रमकल्पयत् । तत्र च भोक्तुं  
स्वदेशवासिनो विदेशवासिनश्च जनाः समायुः । तदानीं तत्र

स्थिताः वणिगादेशकारिणो भृत्याः विदेशवासिनां पुरत एव-  
मवदन्—‘यः कोऽपि स्वकण्ठरुधिरेण तटाकं सिञ्चति तस्य  
शतभारसुवर्णं दीयत ’ इति । तद्वचः सर्वेऽप्यशृण्वन् । कोऽपि  
तत्साहसं तु नाङ्गीकृतवान् । एवंविधं महच्चित्रं दृष्टमस्मामिः ।”

इत्येवं चाराणां वचनं श्रुत्वा विक्रमार्कः स्वयं तत्र गत्वा  
बिलशयनं देवं प्रणम्यातिमनोज्ञमतिविशालं तटाकं दृष्ट्वा विस्मि-  
तो मनस्येवमकरोत्—

यदि मम कण्ठरक्तेन तटाकं सिञ्चामि, तदेदं जलैः  
सम्पूर्णं भवेत् । अनेन च सकललोकानामुपकारो भवेत् ।  
इदं मम शरीरं वर्षशतमपि स्थित्वा सर्वथा विनाशमेव  
यास्यति । अतः शरीरममत्वं न कार्यम् । परोपकाराय शरीर-  
मपि दातव्यम्—उक्तं च—

शतमपि शरदां वै जीवितं धारयित्वा

शयनमाधिशयानः सर्वथा नाशमेति ।

सुलभविपदि देहे स्वरिलोकैकनिन्द्ये

न विदधति ममत्वं मुक्तिकान्तोत्सुकास्ते ॥

१२७

किं च—

सर्वदैव रुजाक्रान्तं सर्वदैव शुचो गृहम् ।

सर्वदा विपदं प्राप्तं मर्त्यानां देहपञ्जरम् ॥

१२८

तैरेव फलमाक्रान्तमनन्तं पुण्यकर्मणाम् ।

येषां तु जन्म न स्वार्थे यैः शरीरं परार्थितम् ॥ १२९

एवं विचार्य पुरस्थितप्रासादगर्भगतजलशयनस्य विष्णोः

पूजां विधाय नमस्कृत्य बभाण—‘भो देव ! जलशायिन् !

द्वात्रिंशलक्षणसम्पन्नस्य पुरुषस्य कण्ठरक्तं वाञ्छसि । तर्हि  
ममास्य कण्ठरक्तस्य तृप्तो भूत्वा तटाकमेनं जलैः परिपूरय ।'  
इति सम्प्रार्थ्य यावत् कण्ठे खङ्गमकरोत् , तावदेव भगवान्  
खङ्गं धृत्वा जगाद—'वीर! तवाहं प्रसन्नोऽस्मि । अलमनेन  
साहसेन । विरम । वरं वृणीष्व ।' राजाऽवदत् 'देव ! यदि  
मम प्रसन्नो जातोऽसि, तर्हिमं तटाकं जलैः परिपूरय ।'  
देवः—'राजन् ! त्वमस्मात् स्थानान्निर्गत्य यावत् पश्चात्  
पश्यसि, तावज्जलैः परिपूर्णस्तटाको भविष्यति ।' राजा  
तच्छ्रुत्वा यावत् ससम्भ्रमं तटाकतीरमारूरोह, तावत् सरोऽपि  
जलैः परिपूर्णमदृश्यत् । राजा विक्रमार्कोऽपि तेन वणिजा स्तूय-  
मानस्तेन समर्पितं शतभारसुवर्णं कसैचिद्विवाहार्थिने दरिद्राय  
ब्राह्मणाय दत्त्वा स्वनगरमगमत् ।

इति कथां कथयित्वा सालभञ्जिका राजानमब्रवीत्  
'भो राजन् ! त्वय्येवमौदार्यपरोपकारसाहसप्रभृतयो गुणा  
विद्यन्ते चेत्, तर्ह्यस्मिन् सिंहासने समुपविश ।' तदाकर्ण्य  
राजा तूष्णीं बभूव ।

इत्यष्टमोपाख्यानम्

॥ अथ नवमोपाख्यानम् ॥

निवार्य काञ्चीनगरे लताङ्गीं निशाचरोपद्रवतः कदाचित् ।  
चरित्रमाख्यातवते तदीयं ददौ स तामित्यधुनाऽभिधत्ते ॥

भूयोऽपि भोजमहीपाले सकौतुकसम्भ्रममागच्छति,  
अन्या सालभञ्जिका सहासमिदमभाषत—'देव ! सिंहासनमा-

शेढुं सम्भ्रमसि । दुर्लभं ते विक्रमार्कगतं साहसौदार्यादिकम् ।  
तद्विरमास्यान्मुधासमुद्यमात् । राजा—‘अयि ! कथय गुणान-  
न्यदुरवापान् विक्रमार्कस्य ।’

सालभञ्जिका—विक्रमार्के राज्यं कुर्वति, भट्टिर्मेन्त्री ।  
उपमन्त्री गोविन्दः, चन्द्रः सेनापतिः, तस्य पुत्रः कमलाकरो  
नाम । स पितुः प्रसादादनुदिनमाकण्ठं भुञ्जानो वस्त्रभूषणता-  
म्बूलादिना शरीरं संस्कृत्य विषयसुखमनुभवन् सुचिरमतिष्ठत् ।  
एकदा दुर्वृत्तं सुतमाहूय चन्द्रोऽवदत् ।

रे कमलाकर ! ब्राह्मणजन्म प्राप्यापि त्वं कथमेवं  
तिष्ठसि ? स्वेच्छावृत्त्याऽयमात्मा नानायोनिषु जन्म प्राप्नोति ।  
कदाचित् सुकृतवशान्मनुष्ययोनिं प्रविशति । तत्रापि ब्राह्मण-  
कुले जन्म महता पुण्येन लभ्यते । तल्लब्धाऽपि त्वं दुर्वृत्तो  
जातोऽसि । सर्वदा बहिरेव सञ्चरसि । भोजनकाले परं भव-  
नमागच्छसि । अनुचितमेवं करोषि । अन्यच्च, तवायं विद्या-  
भ्यासकालः । अस्मिन् काले विद्यां यदि नाभ्यस्यसि, तदुत्त-  
रत्र तव महान् सन्तापो भविष्यति ।

उक्तञ्च—

ये बालभावे न पठन्ति विद्यां कामातुरा यौवननष्टचित्ताः ।  
ते वृद्धभावे परिभूयमाना वहन्ति गात्रं शिशिरे यथाऽब्जम् ॥  
तथा च—

येषां न विद्या न तपो न दानं  
न चापि शीलं न गुणा न धर्मः ।  
ते मर्त्यलोके भुवि भारभूता  
मनुष्यरूपाः पशवश्चरन्ति ॥



अत्र हि पुरुषस्य न विद्यायाः परं भूषणं धनं वास्ति ।  
तथा च—

विद्या नाम नरस्य रूपमधिकं प्रच्छन्नगुप्तं धनं  
विद्या भोगकरी यशस्सुखकरी विद्या गुरुणां गुरुः ।  
विद्या बन्धुजनो विदेशगमने विद्या परा देवता  
विद्या राजसु पूजिता न हि धनं विद्याविहीनः पशुः ॥  
तथा च—

किं कुलेन विशालेन विद्याहीनस्य देहिनः ।

अकुलीनोऽपि विद्यावान् दैवतैरपि पूज्यते ॥ १३४

अन्यच्च, वत्स ! यावदहं जीवामि ! तावदेव त्वया  
विद्याऽभ्यसनीया । अन्यथा तु दुष्प्रापैव सा । अभ्यस्ता तु  
सा तव सकलमपि बन्धुकृत्यं करिष्यति ।

उक्तञ्च—

मातेव रक्षति पितेव हिते नियुङ्क्ते

कान्तेव चाभिरमयत्यपनीय खेदम् ।

कीर्तिं च दिक्षु वितनोति तनोति लक्ष्मीं

किं किं न साधयति कल्पलतेव विद्या ॥ १३५

एवं पितृवचनं श्रुत्वा पश्चात्तापपरिभूतः कमलाकरो  
'यदाऽहं सर्वज्ञो भविष्यामि, तदा पितृमुखं द्रक्ष्यामी'ति  
प्रतिज्ञाय स्वयं काश्मीरदेशं गत्वा तत्र चन्द्रमौलिभट्टनामान-  
मुपाध्यायमुपसृत्य सविनयं प्रणम्य 'भोः स्वामिन् ! मूर्खोऽहं  
भवत्सकाशाद्विद्याभ्यासं कर्तुमागतोऽस्मि । परं प्रसीद ।  
यथाऽहममितज्ञो भवेयं तथा विधातुमर्हति स्वामी ।' इति पुनः

पुनः प्राणंसीत् । उपाध्यायश्चैनमङ्गीचकार । कमलाकरश्च गुरुं  
शुश्रूषमाणः पपाठ । उक्तं च—

गुरुशुश्रूषया विद्या पुष्कलेन धनेन वा ।

अथवा विद्यया विद्या चतुर्थं नोपलभ्यते ॥ १३६

एवमप्रमादं शुश्रूषमाणस्य तस्य कालो महानतिचक्राम ।  
अनन्तरमेकदा तूपाध्यायस्तस्य कृपातरङ्गितान्तरङ्गः सिद्धसार-  
स्वतमन्त्रमुपदिदेश । तेन चोपदेशेन सर्वज्ञो भूत्वा कमलाकरः  
कृतार्थमात्मानं मत्वा सप्रदक्षिणप्रणाममुपाध्यायस्यानुज्ञां गृहीत्वा  
पितृदर्शनलालसः स्वनगरं प्रत्यागच्छन् मार्गवशात् काञ्चीनग-  
रमगमत् ।

तत्र चानन्यसाधारणरूपसम्पन्ना नरमोहिनी नाम  
काचिद्वनिताऽऽस्त । यस्तां पश्येत्, स कामज्वरपीडितः पर-  
मुन्मादावस्थां प्राप्नुयात् । यः पुनरनया विहृत्य तस्मिन्नेव  
तल्पे निद्रामनुभवेत्, तस्य रुधिरं विन्ध्याचलनिवासी कश्चि-  
द्राक्षसो निरवशेषं पीत्वा तं मारयेत् । कमलाकरोऽप्येतत्  
कौतुकं तत्र दृष्ट्वा निजनगरमाजगाम । आगते च कुमारे  
जनकः परं ननन्द ।

परेद्युरेष कमलाकरः पित्रा सह राजानं द्रष्टुं गत्वा,

‘पाण्डुपङ्कजसंलीना मधुपाळीर्मनोहराः ।

यो बिभर्ति विधेरात्मा स तनोतु शुभं तव ’ ॥

इति विक्रमार्कायाशिषमवदत् । आस्थाय च समुचित-  
मासनमात्मनः कलौवैदग्ध्यमदर्शयत् । राजा तु तं वस्त्राभर-  
णादिना सम्भाव्य पप्रच्छ । ‘भोः कमलाकर ! कुत्र व्यचरः ?’  
किमद्भुतमद्राक्षीः ?’ कमलाकरः—‘अहं तु बहून् देशान्

व्यचरम् । पुनरागच्छन् काञ्चीनगरेऽद्भुतमेकमपश्यम् । 'राजा-  
 'तत् किं कथय' कमलाकरस्तदद्भुतमाचचक्षे । राजा—'कम-  
 लाकर ! तर्ह्यगच्छ, तत्र गच्छावः ।' ततस्तेन सह राजा  
 काञ्चीनगरमागत्य नरमोहिन्या निरतिशयं रूपं दृष्ट्वा विस्मयं  
 प्राप्य तस्या गृहं प्रविवेश । साऽपि तौ राजार्हेणोपचारेण  
 मुदितहृदयौ कृत्वा सविनयमेवं व्यजिज्ञपत् । देव ! धन्याऽस्मि ।  
 पवित्रमभूदिदं भवनं । यतो भवस्त्वनयनकमलधूळीभूषितमजायत ।  
 अद्य भोजनपरिग्रहेण जनमिमं कृतार्थयतु देवः ।' राजा—  
 'इदानीमेवाहं भुक्त्वा समागतोऽस्मि; श्रुतिसुखेन भाषितमधु-  
 नैव तुष्टोऽस्मि ।' ततस्तया दत्तां वीटिकां जग्राह । इत्थं  
 रात्रौ प्रहरोऽतीयाय । नरमोहिनी तु सुष्वाप । द्वितीये प्रहरे  
 राक्षसः समागत्य नरमोहिनीं मञ्चे सुप्तमेकाकिनीं दृष्ट्वा निर्ज-  
 गाम । राजा तु राक्षसं केशे गृहीत्वा कृपाणेन कण्ठमच्छि-  
 नत् । तत्कोलाहलं श्रुत्वा नरमोहिनी प्रबुध्य हतं राक्षसं  
 विलोक्य सन्तुष्टा राजानमस्तावीत्—'देव ! तव प्रसादादहं  
 निर्भया जाताऽस्मि । अद्यप्रभृति मम राक्षसोपद्रवो निवृत्तः ।  
 भवत्कृतादुपकारात् कथमहमुत्तीर्णा भवेयम् ? अतस्त्वामनु-  
 सरामि । यदाज्ञापयति देवस्तदाचरितुमियमायत्ताऽस्ति ।'  
 राजा—,यदि मयोक्तं करिष्यसि, तर्ह्यमुं कमलाकरं भजस्व ।'  
 ततः सा नरमोहिनी कमलाकरमभजत् । विक्रमोऽप्युज्जयिनी-  
 मगमत् ।

इमां कथां कथयित्वा सालभञ्जिका राजानं भोजमव-  
 दत्—'भो राजन् ! त्वय्येवमौदार्यं धैर्यं परोपकारश्च विशन्ते  
 चेत्, तर्ह्यस्मिन् सिंहासन उपविश ।' तच्छ्रुत्वा राजा तूष्णी-  
 मतिष्ठत् ।

इति नवमोपाख्यानम्

## ॥ अथ दशमोपाख्यानम् ॥

कदाऽपि केनापि मुनीश्वरेण मृतेरभावाय फलं प्रदत्तम् ।  
कुष्ठाभिभूताय ददौ द्विजाय स विक्रमो भूप इतीह वक्ति ॥

पुनरपि राजा भोजो यावत् सिंहासनमारुरुक्षत्,  
तावदन्या पाञ्चालिका प्राह—‘राजन् ! विक्रमस्यौदार्यादिगुणाः  
यस्य विद्यन्ते, स इदं सिंहासनमारोढुमलम् ।’ भोजः—  
सालभञ्जिके ! कथय तस्यौदार्यादिवृत्तान्तम् ।’ साऽब्रवीत्.—  
भो ! राजन् , श्रूयताम् ।

विक्रमार्के सिंहासनमिदमास्थाय विश्वम्भरां पालयति,  
योगी कश्चिदुज्जयिनीं प्रत्यागच्छत् । स च वेदवेदाङ्गादिसकल-  
शास्त्रविचक्षणः । किं बहुना, तत्सदृशोऽन्यो नास्ति । सः  
साक्षात् सर्वज्ञ एव । एकदा विक्रमो राजा तस्य प्रसिद्धिं  
निशम्य तमाह्वातुं पुरोहितं त्रिविक्रमं प्रेषयामास । स च  
तदन्तिकं गत्वा नमस्कृत्याब्रवीत् ‘भोः स्वामिन् राजा विक्रमो  
भवन्तमाह्वयति । तत्रागच्छतु भवान् ।’ योगी “राजदर्शने-  
नास्माकं किमस्ति प्रयोजनम् ?

आशासीमहि भिक्षान्नमाशावासो वसीमहि ।

शयीमहि महीपृष्ठे कुर्वीमहि किमीश्वरैः ? ॥ १३९

अन्यच्च—

निःस्पृहो नाधिकारी स्यान्नाकामी मण्डनप्रियः ।

नाविदग्धः प्रियं ब्रूयात् स्फुटवक्ता न वञ्चकः ” ॥

पुरोहितस्तदाकर्ण्य राजसमीपमागत्य न्यवेदयत् । ततो  
राजा स्वयमेव तत्संदर्शनार्थमागत्य प्रणम्य तदाज्ञयोपविष्टस्तेन

सह नानाविधाध्यात्मकथाः कुर्वन्नेकदा तमपृच्छत्—‘भोः स्वामिन् ! तव कति वर्षाणि जातानि ? योगी—‘किमेवं पृच्छसि ? नीतिविदा पुरुषेण स्वस्यायुर्न कथनीयमिति किं नाश्रौषीः ? अन्यच्च, यस्तु योगीश्वरः स कालं वञ्चयित्वा सुचिरं जीवति । आस्तामेतत् । यदि त्वं साधयितुं प्रभवसि, तर्हि मन्त्रमेकमुपदिशामि । ’ राजा,—‘किं तेन लभ्येत ?’ योगी,—‘तेन मन्त्रेण जरामरणवर्जितो भविष्यसि । ’ राजा—‘तर्ह्युपदिशतु स्वामी । कथमपि साधयामि । ’ ततो योगी-श्वरो राज्ञे मन्त्रमुपदिश्य, ‘अमुं मन्त्रं ब्रह्मचर्येण वर्षमेकं संज-प्य दूर्वाङ्कुरैर्होमं विधेहि । ततः पूर्णाहुतिसमये होमकुण्डात् कश्चित् पुरुषः फलहस्तो निर्गत्य फलं दास्यति । तदुपयुज्य जरामरणवर्जितो वज्रकायो भविष्यसि । ’ इत्युक्त्वा तमाम-न्य गयेच्छं जगाम । राजाप्युज्जयिनीं समया हायनमेकं ब्रह्मचर्येण मन्त्रं सञ्जप्य दूर्वादलैर्हुत्वा पूर्णाहुतिमकरोत् । तावद्धोमकुण्डात् कश्चित् पुरुषो निर्गत्य दिव्यमेकं फलं राज्ञे ददौ । राजाऽपि तत्फलं गृहीत्वा कृतकृत्यः पुरं प्रविश्य राज-मार्गे समागच्छन् कुष्ठव्याधिना विकीर्णसर्वावयवं कञ्चन ब्राह्मणमद्राक्षीत् । स च राजानमुपसृत्य कृपणमवादीत्—‘देव ! राजा नाम ब्राह्मणानां लोकस्य च मातापितृवदवगन्त-व्यः । उक्तं च—

राजा बन्धुरबन्धूनां राजा चक्षुरचक्षुषाम् ।

राजा पिता च माता च राजा चार्तिहरो गुरुः ॥ १४१

त्वं तु विश्वस्यार्तिं परिहरसि । अनेन व्याधिना मम

शरीरं नश्यति । शरीरनाशादनुष्ठानं नश्यति । सर्वस्यापि धर्म-  
कार्यस्य शरीरमेव साधनम् । उक्तं च—

अयि ! क्रियार्थं सुलभं समित्कुशं ?

जलान्यपि स्नानविधिद्विमाणि ते ? ।

अपि स्वशक्त्या तु तपः प्रवर्तते ?

शरीरमाद्यं खलु धर्मसाधनम् ॥” — १४२

राजा—“किं ते मनोगतम् ? किमहं करवाणि ?  
निश्शङ्कं कथय ।” ब्राह्मणः—“ममैतच्छरीरं यथा निरामय-  
मनुष्ठानयोग्यं भवेत्, तथा विधातुमर्हति भवान् ।” “राजा  
तस्य ब्राह्मणस्य वचनं श्रुत्वा तस्मै तत्फलं ददौ । ततो ब्राह्मणः  
परमतुष्यत् । राजाऽपि स्वभवनं जगाम ।

इति कथां कथयित्वा सालभञ्जिका भोजराजमब्रवीत्—  
‘भो राजन् ! त्वय्येवमौदार्यं विद्यते चेत्, तर्ह्यस्मिन् सिंहासने  
उपविश ।’ तच्छ्रुत्वा राजा तूष्णीं बभूव ।

इति दशमोपाख्यानम्

॥ अथैकादशोपाख्यानम् ॥

शैवालशैलनिलयं पिशिताशनेन्द्रं

विप्रान् पलाशनगरीनिलयान् घसन्तम् ।

श्रुत्वा ततः सपदि तान्विबुधानरक्ष-

द्राजेति वक्ति मधुरं प्रतिमा नृपाय ॥ १४३

पुनरपि राजा भोजः सिंहासने शुभमुहूर्ते यावदुप-  
वेष्टुमाजगाम, तावदन्या पाञ्चालिका पुनरेव निवारयामास ।

राजाऽब्रवीत्—‘अयि सालभञ्जिके ! यदि जानीषे कथय तस्य धैर्यादिवृत्तान्तम् ।’ साऽब्रवीत्—‘महीपाल ! श्रूयताम् ।’

विक्रमे राज्यं कुर्वति, भूमण्डले दुर्जनः पिशुनस्तस्करः  
पापकर्मा वा न कोऽप्यासीत् । किं च, यस्य राज्ञः सर्वदा  
राज्यचिन्ता मन्त्रविचारः स्वतो बलवदरिविजयोपायविचारश्च,  
स केवलं चिन्तापरत्वादिवारात्रं निद्रामपि न याति । उक्तं च—

अर्थातुराणां न गुरुर्न बन्धुः

कामातुराणां न भयं न लज्जा ।

चिन्तातुराणां न सुखं न निद्रा

क्षुधातुराणां न रुचिर्न कालः ॥ १४४

एष पुनर्विक्रमो राजा नैवमभूत् । सर्वान् प्रत्यर्थिभू-  
भुजः स्वपादपद्माक्रान्तान् विधाय निजाज्ञापरतन्त्रं राज्यम-  
करोत् । उक्तं च—

आज्ञामात्रफलं राज्यं ब्रह्मचर्यफलं तपः ।

ज्ञानमात्रफला विद्या दत्तमुक्तफलं धनम् ॥ १४५

एकदा राजा राज्यभारं मन्त्रिषु निधाय स्वयं योगि-  
वेषेण देशान्तरं प्रति निर्जगाम । निर्गत्य च यत्र स्वचित्तस्य  
सुखमभूत् तत्र कतिचिद्दिनान्यतिष्ठत् । यत्राऽश्वर्यं तत्रापि  
कश्चित् कालमनयत् । एवं पर्यटतस्तस्यैकदा कुत्रापि महारण्ये  
सूर्योऽस्तं जगाम । राजा तु किञ्चन वृक्षमूलमाश्रित्योपविष्टः ।  
तस्योपरि वृद्धश्चिरजीवी नाम कश्चित् पक्षिराजस्तस्यै । तस्य  
पुत्राः पौत्राश्च प्रातर्देशान्तरं गत्वा स्वोदरमापूर्य सायं प्रत्येकमे-

कैकं फलं गृहीत्वा तस्मै चिरजीविने प्रतिदिनं दिशन्तः सुख-  
मूषुः । साधु चेदमुच्यते—

वृद्धौ च मातापितरौ साध्वी भार्या सुतः शिशुः ।

अप्यकार्यशतं कृत्वा भर्तव्या मनुरब्रवीत् ॥ १४६

अथैकदा रात्रौ चिरजीवी सुखोपविष्टः सन् पक्षिणोऽ-  
पृच्छत् । राजाऽपि वृक्षमूलमाश्रित्य तद्वचनं शृण्वन्नास्त ।  
चिरजीवी—‘भोः पुत्राः ! परितः पर्यटन्तो भवन्तः किमद्भु-  
तमद्राक्षुः ? तत्र पटुचञ्चुर्नाम कश्चित् प्राह ‘अहं किमप्याश्चर्यं  
नाद्राक्षम् । अपि तु परेशुर्मम सुहृदुःखं भविष्यति । चिरजीवी—  
‘भोः पुत्र, यः सुहृदे स्वदुःखं निवेदयति, स सुखी भवति ।  
तथा हि—

सुहृदि निरन्तरचित्ते गुणवति भृत्येऽनुवर्तिनि कळत्रे ।

स्वामिनि सौहृदचित्ते निवेद्य दुःखं सुखी भवत्येव ॥१४७

तदाकर्ण्य पटुचञ्चुरात्मदुःखमकथयत् ।

तात, श्रूयताम् । अस्त्युत्तरदेशे शैवालको नाम पर्वतः ।  
तत्समीपे पलाशनगरं नामाग्रहारोऽस्ति । तत्र च पर्वते कश्चि-  
द्राक्षसः प्रतिदिनं नगरमार्गागतान् जनान् बलात् पर्वतं नीत्वा  
भक्षयन् वसति स्म । एकदा तु जनाः ‘भो राक्षस, यथेच्छं  
सम्मुखागतं पुरुषं मा भक्षय । वयं तुभ्यमेकैकं पुरुषं प्रतिदि-  
नमाहारार्थं दास्यामः ।’ इत्यभ्ययाचन्त । सोऽप्येतदङ्गीचकार ।  
अनन्तरं महाजनाः प्रतिदिनं गृहक्रमेणैकैकं पुरुषं तस्मै प्राय-  
च्छन् । एवं महानतिचक्राम कालः । अद्य मम पूर्वजन्मनि-



मित्तभूतस्ये ब्राह्मणस्य बलिवासरः सम्प्राप्तः । तस्य ह्येक एव पुत्रः । यदि तं दद्यात्, तदा सन्ततिविच्छेदो भवेत् । यद्यात्मानमेव प्रयच्छति, तदा भार्या शतवृद्धा विधवा भवति । वैधव्यं पुनर्महद्दुःखमवलानाम् । तथा च रामायणे—

पतिहीना तु या नारी कामं भवतु पुत्रिणी ।

धनधान्यैः सुपूर्णाऽपि विधवेत्युच्यते बुधैः ॥ १४८

तदेतद्दुःखं मयि सङ्ग्रामति ।

तस्य वचनं श्रुत्वा तत्रान्ये पतङ्गा निजगदुः—सखे !

सज्जनस्य दुःखेन तव दुःखं युक्तमेव । उक्तं च—

सुखिनि सुखी सुहृदि सुहृद्दुःखिनि दुःखी च सज्जनो भवति ।

उदयति मुदितः कामं शशिनि समुद्रोऽस्तमयति च क्षीणः ॥

क्षीरेणात्मगतोदकाय हि गुणा दत्ताः पुरा तेऽखिलाः

क्षीरोत्तापमवेक्ष्य तेन पयसा ह्यात्मा कृशानौ हुतः ।

गन्तुं पावकमुद्रतं तदभवदृष्ट्वा स्वमित्रापदं

युक्तं तेन जलेन शाम्यति सतां मैत्री पुनस्त्वीदृशी ॥

इति पक्षिणां सल्लापं श्रुत्वा विक्रमार्कस्तं पर्वतमयात् ।

तत्र च वध्यशिलां निरीक्ष्य तत्समीपस्थिते सरोवरे स्नात्वा वध्यशिलायामुपविवेश । तत्रान्तरे राक्षसोऽपि समागत्य तत्र प्रहसितवदनं राजानमासीनं दृष्ट्वा विस्मितः पप्रच्छ—‘भो महासत्त्व, को भवान् ? कुतः समागतम् ? यः पुनरत्र शिलायामुपविशति, स मामदृष्ट्वापि भयान्निषेयत ; त्वं पुनर्महाधैर्ये-सम्पन्नः स्मेराननो दृश्यसे । अन्यच्च यस्य मरणकालः सन्नि-धत्ते स ग्लानिं भजति । त्वं पुनरधिकां कान्तिं प्राप्य हससि ।’

राजा—‘सखे! तव किमनेन विचारेण ? मया परार्थमेव शरीरं ध्रियते ! यदात्मनः समीहितं तत् कुरु ।’ निशाचरस्तु राज्ञः सौजन्यमालोक्य मनस्येवमचिन्तयत्—“अहो ! साधुरयं । यदात्मनः सुखभोगेच्छां विहाय परदुःखमसहमानः स्वशरीरं जिहासति ।

उक्तञ्च—

त्यक्त्वात्मसुखभोगेच्छां सर्वसत्त्वसुखैषिणः ।

भवन्ति परदुःखेन साधवोऽत्यन्तदुःखिताः ॥ ” १५१

इत्येवं विचिन्त्य राजानमब्रवीत्—“ भो महापुरुष!

यतः परार्थं शरीरं प्रयच्छसि, ततस्तवैव जीवितं श्लाघ्यम्—

जीवत्येव पशुश्चापि केवलं ह्युदरम्भरिः ।

तस्यैव जीवितं श्लाघ्यं यः परार्थे तु जीवति ॥ १५२

अथवा भवादृशां परोपकारिणामेतत् चित्रं न भवति ।

उक्तञ्च—

किमत्र चित्रं यत् सन्तः परानुग्रहतत्पराः ।

न हि स्वदेहशैत्यार्थं जायन्ते चन्दनद्रुमाः ॥ १५३

सखे! नूनमनेनोपकारेण त्वं सर्वाः सम्पदः प्राप्नुहि ।

यथा चाहुः—

परोपकारव्यापारपरो यः पुरुषो भुवि ।

स सम्पदः समाप्नोति परादपि च याः पराः ॥ १५४

परोपकारनिरता ये स्वर्गसुखनिःस्पृहाः ।

जगद्धिताय जनिताः साधवस्त्वीदृशा भुवि ॥ ” १५५

एवमभिधाय राजानं पुनरब्रवीत् । वयस्य! तवाहं

सुष्टोऽस्मि । वरं वृणीष्व ।' राजा—“यदि प्रसन्नो जातोऽसि,  
तर्ह्यद्य प्रभृति मनुष्यभक्षणं परित्यज । अत्रत्यान् विप्रान् मृत्यु-  
भयात् परित्रायस्व । आत्मानमिव तान् पश्य । तथाहुः  
प्राञ्चः—

मरिष्यामीति यहुःस्वं पुरुषस्योपजायते ।

शक्यस्तेनानुमानेन परोऽपि परिरक्षितुम् ॥ १५६

अन्यच्च—

यथा च ते जीवितमात्मनः प्रियं

तथा परेषामपि जीवितं प्रियम् ।

संरक्ष्यते जीवितमात्मनो यथा

तथा परेषामपि रक्ष जीवितम् ॥ ” १५७

इति राज्ञा निरूपितः सोऽपि राक्षसस्तदा प्रभृति  
प्राणिवधं परित्यजाज । राजा विक्रमोऽपि कृतार्थो भूसुरान्  
प्रणम्य तैरभिनन्दितः स्वनगरमगमत् ।

इतीमां कथां सालभञ्जिकाकथितामाकर्ण्य भोजक्षपा-  
वनतवदनो निजान्तःपुरमयासीत् ।

इत्येकादशोपाख्यानम्

॥ अथ द्वादशोपाख्यानम् ॥

कुत्रापि वेणुविपिने रजनीचरेण

केनापि रात्रिषु परं व्यथितां रसन्तीम् ॥

तन्वीं ररक्ष विनिहत्य तमेष राजे-

त्येनां कथां कथयति प्रतिमाद्य रम्याम् ॥१५८

भूयोऽप्येकदा भोजे भूमिपाले सिंहासनमारोढुमाया-  
त्यपरा सालभञ्जिका जगद 'एतत्सिंहासनं विक्रमार्कस्य ।  
तस्यौदार्यं प्रथममाकर्ण्यानन्तरमुपविश ।' भोजः—'कथय  
तस्यौदार्यम् ।" साऽब्रवीत् , श्रूयताम् ।

विक्रमार्के राज्यं कुर्वति, तस्य नगरे भद्रसेनो नाम  
वणिगासीत् । तस्य पुरन्दरो नाम पुत्रोऽभूत् । तस्य भद्रसे-  
नस्य सम्पदां परिच्छेदो नादृश्यत । स तु परं व्ययशीलो  
नासीत् । ततश्चिराद्भद्रसेने मृते पुरन्दरः पितुः सर्वस्वं प्राप्य  
कालोचितं त्यागं कर्तुमुपाक्रमत । अथैवंविधमेनं धनदो नाम  
सुहृदभाषत—“सखे पुरन्दर! वणिकपुत्रो भूत्वापि महाक्षत्रिय-  
कुमार इव व्ययं करोषि । एतद्वणिककुलसम्भवस्य नोचितम् ।  
वणिकपुत्रेण काकिण्यापि द्रव्यसङ्ग्रहः कर्तव्यः । परं वराटि-  
काया अपि व्ययो न कर्तव्यः । उपार्जितं द्रव्यं कस्याञ्चिदा-  
पदि पुरुषस्योपकुर्यात् ।

उक्तञ्च—

आपदर्थं धनं रक्षेदारान् रक्षेद्धनैरपि ।

आत्मानं सततं रक्षेदारैरपि धनैरपि ॥” १५९

इत्येतद्धनदवचनं श्रुत्वा पुरन्दरः प्राह—सखे धनद!  
समुपार्जितं सद्धितं कस्याञ्चिदापद्युपयोगाय भवतीति यो वदति  
स विचारशून्यः । यदा त्वापदः समायास्यन्ति, तदोपार्जितं  
धनमपि नश्यति । अतो विवेकिना पुरुषेण गतेऽर्थे शोको न  
कार्यः । नाप्यागामिनोऽर्थस्य चिन्ता । परं वर्तमानमेव विचार-  
णीयम् । तथा चोक्तम्—

गते शोको न कर्तव्यो भविष्यन्नैव चिन्तयेत् ।

वर्तमानेषु कार्येषु वर्तन्ते हि विचक्षणाः ॥ १६०

तथा यद्भवितव्यं तदनायासेन भविष्यति । यत्रन्तव्यं  
तदपि गमिष्यति ।

उक्तञ्च—

भवितव्यं भवत्येव नारिकेलफलाम्बुवत् ।

गन्तव्यं गच्छति सदा गजशुक्तकपित्थवत् ॥ १६१

तथा च—

न हि भवति यन्न भाव्यं भवति हि भाव्यं विनापि यत्नेन ।

करतलगतमपि नश्यति यस्य हि भवितव्यता नास्ति ॥

एतेन पुरन्दरवचनेन निरुत्तरीभूतो धनदस्तूष्णीमासीत् ।

ततः पुरन्दरः पितृद्रव्यं सर्वं व्ययमनयत् । तदा निरर्थकं पुर-  
न्दरं बन्धुमित्रादयो न मानयन्ति स्म । तेन सह गोष्ठीमपि  
नाकुर्वत । तदा पुरन्दरः स्वमनस्यचिन्तयत्—“यावद्वस्ते धन-

मासीत्, तावदेव सर्वे मित्रादयो मामसेवन्त ; इदानीं मया सह  
गोष्ठीं न कुर्वन्ति । नीतिरियं सत्या, यस्यार्थास्तस्य मित्राणीति ।

यस्यार्थास्तस्य मित्राणि यस्यार्थास्तस्य बान्धवाः ।

यस्यार्थाः स पुमान् लोके यस्यार्थाः स च पण्डितः ॥

पुंसि क्षीणधने न बान्धवजनः पूर्वं यथा वर्तते

स्थित्या केवलया स्थितः परिजनः स्वच्छन्दतां गच्छति ।

लोलत्वं सुहृदश्च यान्ति बहुशः किं वापरैर्भाषणै-

र्भार्याया अपि भूतले स्फुटमहो ! नैवादरस्तादृशः ॥

तथा च—

यस्यास्ति वित्तं स नरः कुलीनः

स पण्डितः स श्रुतवान् विधिज्ञः ।

स एव वक्ता स च दर्शनीयः

सर्वे गुणाः काञ्चनमाश्रयन्ति ॥

१६५

अन्यच्च—

अपनयतोऽपि हि धनिनो बन्धुसहस्रं भवेत् पदस्थस्य ।

अष्टधनस्य हि सततं बन्धुरपि मुखं न दर्शयत्येव ॥ १६६

तथा च—

वनानि दहतो वद्मेः सखा भवति मारुतः ।

स एव दीपनाशाय कृशे कस्यास्ति सौहृदम् ॥

१६७

तथा च—

दारिद्र्याय नमस्तुभ्यं सिद्धोऽहं त्वत्प्रसादतः ।

सर्वं पश्यामि देवेश न मां पश्यति कश्चन ॥

१६८

अन्यच्च—

मृतो दरिद्रः पुरुषो मृतो यागस्त्वदक्षिणः ।

मृतमश्रोत्रिये दानं मृतं मैथुनमप्रजम् ॥ ”

१६९

इत्येवं विचार्य पुरन्दरो देशान् परिभ्रमन् हिमाचल-  
समीपस्थं नगरमेकमगमत् । तस्य नातिदूरे वेणूनामतिगहनमेकं  
वनमभूत् । स्वयं तन्नगराभ्यन्तरं प्रविश्य रात्रौ कस्यचिद्देहे बहि-  
र्वेदिकायां सुष्राप । अर्धरात्रसमये वेणुवनमध्ये रुदत्याः कस्या-  
श्चिदबलाया हाहाकारोऽभूत् । किमेतदिति पुरन्दरे दत्तकर्णे

तिष्ठति, 'भो महाजनाः! मां परित्रायध्वम् । एष कोऽपि राक्ष-  
सो मां मारयति' इति वर्णावळिरश्रूयत । ततः प्रभातसमये  
सविस्मयं पुरन्दरस्तन्नगरवासिनो जनानपृच्छत् । जनाः—  
अत्र वेणुवनमध्ये प्रतिदिनमेवं रात्रौ रोदनध्वनिः श्रूयते । परं तु  
कोऽपि भयान्न गच्छति । न विचारयति च ।' इति जनै-  
र्विदितवृत्तान्तः पुरन्दरस्ततो निष्क्रम्य स्वेच्छया कञ्चित् कालं  
परिभ्रम्य स्वनगरमागत्य राजानमद्राक्षीत् ।

राजा च 'वत्स! पुरन्दर! देशान् पर्यटन् बहूनि दिव-  
सान्यनयः । अतिमहता चानेन समयेन किं किमद्भुतमद्राक्षीः?  
किं किमश्रौषीः?' इत्यपृच्छत् । पुरन्दरस्तु वेणुवनवृत्तान्तम-  
कथयत् । तत्कौतुकं श्रुत्वा तेन सह तन्नगरमवगाह्य निशीथे  
मध्येवनमाक्रन्दनध्वनिमाकर्ण्य कृपाणपाणिः स्वयमेक एव तद-  
रण्यं विवेश । तत्र चातिकरुणं रुदतीमनाथां मानुषीं पीडयन्तं  
राक्षसमेकमपश्यत् । अब्रवीच्च 'रे पापिष्ठ! स्त्रियमनाथां किमर्थं  
मारयसि?' राक्षसः—'तव किमनेन विचारेण? यथागत-  
मपसर । अन्यथा त्वमपि वृथैव मरिष्यसि ।' अनन्तरमुभ-  
योर्विवादो महानभूत् । ततो राजा कृपाणमुत्कृष्य राक्षसं  
जघान । हते च तस्मिन् छिन्नमूल इव महीरुहः निपतिते,  
प्रहृष्टा सा वनिता ससम्भ्रमं समागत्य राज्ञः पादयोर्निपत्य  
बभाण—'स्वामिन्! तव प्रसादान्मम शापावसानमासीत् ।  
महतो दुःखसागरादुद्धृतास्मि ।' राजा—'का त्वं? कुतस्त्वा-  
मेष पापीयानपीडयत्? कियता कालेनैवंविधामवस्थामनुभवसि?'  
वनिता—'देव! विज्ञापयामि । अस्मिन्नेव नगरे महाधनसम्पन्नः

कश्चिद्वाङ्मणोऽभूत् । तस्य तु भार्याहं व्यभिचारिणी । मम तस्मिन् प्रीतिलेशोऽपि नासीत् । तस्य तु मय्यतिमहाननुरागोऽवर्तत । रूपलावण्यसम्पन्नाहं तेन सम्भोगार्थमसकृद्याचिताऽपि नैच्छम् । तथा यावज्जीवं कामसन्तप्तो मे पतिर्देहावसान-समये मामशपत्—‘अयि दुराचारे! त्वमेव मम मृतेर्मूलमसि यदेवं मम मनोरथं वितथमकार्षीः । अनुभव तदद्य प्रभृति तत्फलम् । वेणुवनवासी कश्चिद्राक्षसो भयङ्कररूपो रात्रौ त्वामनिच्छन्तीमपि बलादाकृष्य सुरतार्थं प्रतिदिनं पीडयिष्य-ति ।’ इति शप्त्वा मया सपादपतनमभियाचितो ‘यदा परोपकारी महाधैर्यसम्पन्नः कश्चिन्महापुरुषः समागत्य तं राक्षसं मारयिष्यति, तदा तव शापावसानं भविष्यती’त्युक्त्वा तनु-मत्याक्षीत् । तदाप्रभृति भवदागमनमभिकाङ्क्षन्ती दैवादद्य भव-ताहं शापान्मोचितास्मि । अद्य मम प्राणाः शरीरान्निर्गमिष्यन्ति । मम नवघटपरिपूर्णं सुवर्णमस्ति । तद्वृथा यास्यति । त्वं तद्रूपाणे” ति धनस्थानं राज्ञे निवेद्य सा प्राणानत्यजत् । राजापि तन्नव-घटपरिपूर्णं सुवर्णं पुरन्दराय वणिजे दत्त्वा तेन सहोज्जयिनीम-वाप ।

इति कथां कथयित्वा सालभञ्जिका राजानं भोजमन्न-वीत्—‘भो राजन्! एवंविधमौदार्यं धैर्यं वा किं त्वमात्मनि पश्यसि?’ राजा तच्छ्रुत्वा तूष्णीं बभूव ।

इति द्वादशोपाख्यानम्



## ॥ अथ त्रयोदशोपाख्यानम् ॥

नद्याः पूराद्विप्रमेकं सभार्यं तीरं नीत्वा तद्वितीर्णं च पुण्यम् ।  
दत्त्वा विप्रं मोचयामास कश्चिद्रक्षोरूपादेष इत्यद्य वक्ति ॥

पुनरप्येकदा सिंहासनमारुरुक्षासमागतं भोजभूपतिम्-  
परा प्रतिमा जगाद—राजन् ! प्रथमं विक्रमार्कदेवस्यौदार्यमा-  
कर्णय । यदि रोचते तदनन्तरमुपविश । श्रूयताम्—

एकदा विक्रमार्को राज्यं मन्त्रिवर्गे निधाय स्वयं भूमि-  
कान्तरतिरोहितः पृथिवीपर्यटनाय निश्चक्राम । निर्गत्य च प्रति-  
नगरं त्रीणि त्रीणि दिवसानि गमयन्नेकदा नगरमेकमगमत् ।  
तन्नगरसमीपनदीतटस्थिते देवालये सर्वे महाजनाः कस्मादपि  
पौराणिकात् पुराणं शृण्वन्तीति निश्चय्य राजा नद्यां स्नात्वा  
देवालयं गत्वा देवं नमस्कृत्य महाजनसमीपे स्वयमुपविश्य  
पुराणश्लोकांनेतानशृणोत्—

अनित्यानि शरीराणि विभवो नैव शाश्वतः ।

नित्यं सन्निहितो मृत्युः कर्तव्यो धर्मसङ्ग्रहः ॥ १७१

श्रूयतां धर्मसर्वस्वं यदुक्तं शास्त्रकोटिभिः ।

परोपकारः पुण्याय पापाय परपीडनम् ॥ १७२

यो दुःखितानि भूतानि दृष्ट्वा भवति दुःखितः ।

सुखितानि सुखी चापि स धर्मात्मेति श्रूयते ॥ १७३

नातो भूयस्तरो धर्मः कश्चिदस्यास्ति देहिनः ।

प्राणिनां मयभीतानामभयं यत् प्रयच्छति ॥ १७४

वरमेकस्य सत्त्वस्य प्रदानं जीवितस्य तु ।

न च विप्रसहस्रेभ्यो गोसहस्रं दिने दिने ॥ १७५

अभयं सर्वभूतेभ्यो यो ददाति दयापरः ।  
 तस्य देहविमुक्तस्य क्षय एव न विद्यते ॥ १७६  
 होमधेनुघनादीनां दातारः सुलभा भुवि ।  
 दुर्लभः पुरुषो लोके सर्वजीवदयापरः ॥ १७७  
 महतामपि यज्ञानां कालेन क्षीयते फलम् ।  
 फलस्याभयदानस्य क्षय एव न विद्यते ॥ १७८  
 दत्तमिष्टं तपस्तप्तं तीर्थयात्रा श्रुतं तथा ।  
 सर्वाण्यभयदानस्य कलां नार्हन्ति षोडशीम् ॥ १७९  
 चतुस्सागरपर्यन्तां यो दद्याद्वसुधामिमाम् ।  
 यश्चाभयं च भूतेभ्यस्तयोरभयदोऽधिकः ॥ १८०  
 अध्रुवेण शरीरेण प्रतिक्षणविनाशिना ।  
 ध्रुवं यो नार्जयेद्धर्मं स शोच्यो मूढचेतनः ॥ १८१  
 यदि प्राण्युपकाराय देहोऽयं नोपयुज्यते ।  
 ततः किमपकारोऽस्य प्रत्यहं क्रियते नृभिः ॥ १८२  
 एकतः क्रतवः सर्वे समग्रवरदाक्षिणाः ।  
 एकतो भयभीतस्य प्राणिनः प्राणरक्षणम् ॥ १८३  
 परोपकारव्यापारपरो यः पुरुषो भुवि ।  
 स सम्पर्दं समाप्नोति परादपि च या परा ॥— १८४

एवं पुराणश्लोककथनसमये कश्चिद्ब्राह्मणः पत्न्या सह  
 नदीमुत्तितीर्षुर्नदीमधगाह्य महापूरेण नीयमानो हाहाकारं कुर्व-  
 न्प्रदीतटे पुराणश्रवणतत्परान् महाजनानुद्दिश्यैवसवादीत्—  
 'भो भो महाजनास्त्रायध्वं, त्रायध्वं, वृद्धः सपत्नीको ब्राह्मणोऽहं  
 नदीप्रवाहे मुहुर्मुहुर्निमज्जनेष जीवितं त्यक्ष्यामि । यः कौऽपि

सत्त्वाधिको धार्मिको मम सभार्यस्य प्राणान् ददातु ।' इति प्रार्थयमानस्य दीनध्वनिं श्रुत्वा महाजनाः सर्वेऽपि सदयमपश्यन् । न कोऽपि तस्याभयं दातुं प्रवभूव । प्रवाहात् तमुत्कूलयितुं कोऽपि न शशाक । ततो विक्रमार्को राजा 'मा भैषी'रिति धीरमुद्बुध्य नदीमध्यं प्रविश्य पत्न्या सह तं ब्राह्मणं महापूरादाकृष्य तटमानिनाय । राजन् ! तस्य कियानानन्दः स्यादिति भवानेव विचारयतु । ब्राह्मणोऽपि स्वस्थः सन् राजानमवदत्—“भो महापुरुष ! ममैतच्छरीरं पुरा पितृभ्यामजनिष्ट । ततोऽस्य गायत्र्या द्वितीयं जन्म । इदानीं भवतस्त्वृतीयं जन्म प्राप्तम् । अतः, प्राणदानान्महोपकारिणस्तवाहं किमुपकरिष्यामीति यदि विरमामि, मम जीवितं मुधैव स्यात् । अतो यथाशक्त्युपकरोमि, प्रतिगृहाण । गोदावर्युदकमध्ये द्वादश वर्षाणि नामत्रयमन्त्रमजपम् । तत्पुण्यं तुभ्यं दीयते । अन्यच्च, यत् कुच्छ्रचान्द्रायणादिना सम्पादितं सुकृतमस्ति, तत् सर्वं गृहाण ।” इत्युक्त्वा राज्ञे तत् समग्रं पुण्यं समर्प्याऽशिषं दत्त्वा पत्न्या सह ब्राह्मणो निजस्थानं जगाम ।

अस्मिन्नेव समये भीषणः कोऽपि ब्रह्मराक्षसो राजसमीपमाजगाम । ब्राह्मणाः सम्भ्रान्तास्तमपश्यन् । राजाऽपि तं दृष्ट्वाऽपृच्छत्—“भो महापुरुष ! कस्त्वम् ? कुतः समागच्छसि ?” राक्षसः—“अहमत्रैव नगरे ब्राह्मणः कश्चिद्बुध्प्रतिमहजीवी दुर्याचनापरश्च । तथा विद्यागर्वात् सर्वान् वृद्धान्सकृददूषयम् । तत्पातकवशादस्मत्पुरस्थितेऽश्वत्थपादपे ब्रह्मराक्षसो भूत्वा नियुतं वर्षाणि तिष्ठामि । अद्य भवतोरुभयोर्गो-

स्त्रीमाकर्ण्य समागतोऽस्मि । यतो निर्विशेषं सर्वेषामुपकरोषि,  
तन्ममाप्युपकर्तुमर्हसि । ' राजा—'किं वाञ्छसि? 'राक्षसः—  
'इदानीं ब्राह्मणेन तुभ्यं यत् सुकृतं दत्तं, तन्मह्यं दीयतां, तेन  
पुण्येनाहमस्माहोषादुत्तीर्णो भविष्यामि । ' राजा तदानीमेव  
निशङ्कं तस्मै तत्पुण्यं ददौ । सोऽपि तेन पुण्येन तस्मात्पाप-  
जन्मनो निवृत्तो दिव्यरूपधरः सन् राजानं प्रशस्य दिवं जगाम ।  
राजाऽपि तत्रत्यान् महापुरुषानापृच्छ्य स्वनगरमगमत् ।

इति कथां सालभञ्जिका कथयामास । भोजोऽपि  
तदाकर्ण्य विफलमनोरथो जगाम ।

इति त्रयोदशोपाख्यानम्

॥ अथ चतुर्दशोपाख्यानम् ॥

कस्मादपि मुनिवर्याच्छिवलिङ्गं किञ्चिदेष सङ्गृह्य ।

आगच्छन् विप्राय प्रादादिति सालभञ्जिका वदति ॥

भूयोऽपि कदाचन भोजे राजनि सिंहासनमारोढुमभि-  
लषति, अपरा पाञ्चालिका व्याजहार । वामन इव वृक्षप्र-  
स्थितं फलमिदमधिगन्तुमभिलषसि । आकर्ण्य विक्रमार्कस्यौ-  
दार्यम् ।

एकदा विक्रमो राजा पृथ्वीमध्ये कस्मिन्स्थाने किमाश्च-  
र्यमस्ति, का वार्ता, किं तीर्थं, को वा देवतावासोऽस्तीति  
विलोकयितुं तपस्विवेषेण परिभ्रमन् नगरमेकमगमत् । तन्नग-  
रसमीपे तपोवनमेकमदृश्यत् । तस्मिन्नेका नदी प्रवहति स्म ।

तत्र जगदम्बिकामहाप्रासादोऽभूत् । राजाऽपि तत्र नदीजले  
 स्नात्वा देवतां सप्रदक्षिणं प्रणम्य ततो निर्जगाम । तत्रान्तरेऽ-  
 वधूतवासा नाम कश्चिद्योगी तत्राऽगत्य कृतप्रणामं राजानम-  
 न्वयुक्त । ‘को भवान् ?’ तदा राजा—‘अध्वनीनोऽहं  
 कोऽपि तीर्थयात्राशीलः ।’ योगी—‘न त्वं विक्रमार्कः ?  
 एकदा त्वामुज्जयिन्यामपश्यम् । अतोऽहं त्वां जानामि ।  
 किमर्थमागतोऽसि ?’ राजाऽब्रवीत्—‘स्वामिन् ! वसुमतीं  
 परिभ्रमेयमिति महत्युत्कण्ठा समभूत् । तेन च सर्वमाश्चर्यं  
 विलोक्यते, भवादृशानां महतां सन्दर्शनमपि भविष्यती’ ति ।  
 अवधूतवासा अब्रवीत् ‘राजन् ! तत् तादृशं राज्यं परित्यज्य  
 कथं देशान्तरं परिभ्रमसि ? कुतोऽपि मध्ये विकृतिश्चेत् किं  
 करिष्यसि ?’ राजा—‘अहं सर्वमपि राज्यभारं मन्त्रिहस्ते  
 निधाय समागच्छम् ।’ अवधूतवासाः—

“अये ! त्वया नीतिशास्त्रविरोधः क्रियते । उक्तञ्च—

नियोगिहस्तार्पितराज्यभारा-

स्तिष्ठन्ति ये स्वैरविहारधीराः ।

बिडालवृन्दार्पितदुग्धभाण्डाः

स्वपन्ति ते मूढधियः क्षितीन्द्राः ॥ १८६

अन्यच्च, राज्यं स्ववशंवदमभूदिति नोपेक्षणीयम् ।

स्वायत्तमपि पुनः सुदृढं कर्तव्यम्—

कृषिर्विद्या वणिग्भार्या धनं साम्राज्यसम्पदः ।

कर्तव्यं सुदृढं सर्वं कृष्णसर्पमुखं यथा ॥” १८७

तच्छ्रुत्वा राजा बभाण—“भगवन् ! सर्वमेतत्पौरुष-  
मनर्थकम् । किं तु, दैवमेव सर्वस्य मूलम् । सुदृढेऽपि राज्ये,  
सत्यामपि साधनसमृद्धौ, सम्पन्नेऽपि पौरुषे, दैववैमुख्यान्नरः  
परिभूयते । तथा हि—

नेता यस्य बृहस्पतिः प्रहरणं वज्रं सुराः सैनिकाः  
स्वर्गो निग्रहदुर्गमः खलु हरेरैरावणो वारणः ।  
इत्याश्चर्यबलान्वितोऽपि बलभिद्भग्नः परैः सङ्गरे  
तद्युक्तं ननु दैवमेव शरणं धिग्धिग्वृथा पौरुषम् ॥१८८  
तथा च—

नैवाऽकृतिः फलति नैव कुलं न शीलं  
विद्याऽपि नैव न च यत्नकृताऽपि सेवा ।  
भाग्यानि पूर्वतपसा किल सञ्चितानि  
काले फलन्ति पुरुषस्य यथैव वृक्षाः ॥

१८९

अपि च—

येनाखण्डलदन्तिदन्तमुसलान्याकुञ्चितान्याहवे  
धारा येन पिनाकपाणिपरशोश्चाकुण्ठिता चाहता ।  
जाया दाशरथेः प्रभाववसतेः संक्लेशिता जानकी  
दैत्यः सोऽपि हतो विधिर्हि बलवान् लोकैरलङ्घ्यः खलु ॥  
वृद्धौ क्षये च दैवमेव निदानमिति किं स्वामी न  
जानाति ?

भग्नशस्य करण्डपिण्डिततनोर्भानोन्द्रियस्य क्षुधा  
कृत्वाऽखुर्विवरं स्वयं निपतितो नक्तं मुखे भोगिनः ।  
तप्तस्तपिशितेन सत्त्वरमसौ तेनैव यातः पथा  
स्वस्थास्तिष्ठत दैवमेव हि परं वृद्धौ क्षये कारणम् ॥

अन्यच्च—

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवेत् तथाऽन्धोऽपि वने विसर्जितः

कृतप्रयत्नोऽपि गृहे न जीवति ॥

१९२

अपि च, भगवन् ! श्रयताम् । राजशेखरो नाम राजा कश्चिदासीत् । स पैकदा मनस्येवमकरोत्—‘यो मम तरुतल-निवासिनो राज्यमदिशत्, स एव राज्यं निर्वहतु ।’ इति विसृष्टभारे राजनि, देवः स्वयं वैरिणो निर्जित्य राज्यमकण्टकमकरोत् । ”

इतीमां कथां कथयति वसुन्धराधिनाथे, तपस्वी प्रहृष्टस्तस्मै काश्मीरलिङ्गमेकं दत्त्वा वभाण—भो राजन् ! एतत् काश्मीरलिङ्गं चिन्तामणिरिव चिन्तितानि वस्तूनि ददाति, तस्मादेतत् साधु पूजय । ’राजा बाढमिति तं प्रणम्य तदादा-यागच्छन् नगरमार्गे कञ्चन ब्राह्मणमपश्यत् । स च राजान-मुद्दिश्य—

पातु वो गिरिजा माता यस्य द्वादशलोचनः ।

तथैव गिरिजामाता द्वादशार्धाधलोचनः ॥ १९३

इत्याशिषमुक्त्वाब्रवीत्—‘राजन् ! मम सुचिराभ्यर्चितं शिवालङ्गं केनाप्यपहृतम् । त्रिचतुरैर्दिवसैरहमुपवसामि । अनाराध्य लिङ्गं न भक्षयेयम् । यदीदं लिङ्गं दास्यसि, तर्हि कृतार्थो भविष्यामि । ’राजा तु तच्छ्रुत्वा तस्मै तल्लिङ्गं दत्त्वा निजान्तःपुरं जगाम ।

इतीमां कथां भोजः श्रुत्वा नाहमर्हामीति विरराम ।

इति चतुर्दशोपाख्यानम्

## ॥ अथ पञ्चदशोपाख्यानम् ॥

नगर्यां कस्याश्चिद्विबुधवनितायास्तु भवने  
कटाहे सम्मग्नो ज्वलनपरितप्यत्तिलरसे ।

उदन्तं यस्तस्याः समवददमुष्मै प्रियतमां  
ददावेनामेष क्षितिपतिरिति स्वादु वदति ॥ १९४

अथैकदा यथापूर्वं सिंहासनमारोहुमागच्छति धाराधि-  
नाथे, सालभञ्जिकान्या विहस्य राजानमभाणीत्—कथमिव  
भूयोपि समागमः ? अद्यापि समाकर्णय तस्य विक्रमस्य महौ-  
दार्यम् ।

विक्रमे राज्यं कुर्वति तस्य पुरोहितो वसुमित्रो नाम ।  
सोऽत्यन्तरूपवान्, सकलकलाभिज्ञः । राज्ञोऽत्यन्तं प्रियतमः,  
परोपकारी, सर्वलोकप्रियो, महाधनसम्पन्नश्च । तस्य चैवंवि-  
धस्य चेतस्येवं बुद्धिरुदभूत्—

उपार्जितानां पापानां गङ्गास्नानादृते क्षयो नास्ति ।  
उक्तञ्च—

तपसा ब्रह्मचर्येण यज्ञैस्त्यागेन वा पुनः ।  
गतिं न लभते जन्तुर्गङ्गां संसेव्य तु व्रजेत् ॥ १९५

स्नातानां शुचिभिस्तोयैर्गाङ्गेयैर्नियतात्मनां ।  
पुष्टिर्भवति या पुंसां न सा क्रतुशतैरपि ॥ १९६

अपहृत्य तमस्तीव्रं यथा यात्युदयं रविः ।  
तथापहृत्य पापानि भाति गङ्गाजलाप्लुतः ॥ १९७

अग्निं प्राप्य यथा सद्यस्तूलराशिर्विनश्यति ।  
तथा गङ्गाजलेनैव सर्वपापं विनश्यति ॥ १९८



चान्द्रायणसहस्रेण यः कुर्यात् कायशोषणं ।  
 पिबेद्यश्चापि गङ्गाभ्यः समौ सत्यमुभावपि ॥ १९९  
 यस्तु सूर्याशुसन्तप्तो गाङ्गेर्यं सलिलं पिबेत् ।  
 विधियुक्तं च पीत्वापि सर्वपापात् प्रमुच्यते ॥ २००  
 भूतानामपि सर्वेषां दुःखोपहतचेतसां ।  
 गतिमन्वेषमाणानां नास्ति गङ्गासमा गतिः ॥ २०१  
 महद्भिरशुभैर्ग्रस्तान् भूतांश्च प्रसमेन सा ।  
 उद्धृत्य नरकाद्द्वोराद्गङ्गा रक्षति सेवनात् ॥ २०२  
 सप्त पूर्वान् सप्त परान् पितॄन् तेभ्यश्च ये परे ।  
 परं तारयते गङ्गा दृष्ट्वा पीताऽवगाहिता ॥ २०३  
 दर्शनात् स्पर्शनाद्ध्यानात् तथा गङ्गेति कीर्तनात् ।  
 पुनाति पुरुषं पुण्या शतशोऽथ सहस्रशः ॥ २०४  
 ते जात्यन्धेषु जात्यन्धा मृगेषु च मृगाः स्मृताः ।  
 समर्था ये न पश्यन्ति गङ्गां पापप्रणाशिनीम् ॥ २०५

एवं विचार्य वाराणसीं जगाम । तत्र गङ्गायां यथा-  
 विधि स्नात्वा विश्वेश्वरं माधवं च प्रणम्याभ्यर्च्य पञ्चक्रोश-  
 यात्रां विधाय पुनः प्रयागे माघस्नानं गयाश्राद्धं च विधाय  
 खनगराभिमुखमागच्छन् मार्गे नगरमेकमगमत् ।

तत्र नगरे शापदग्धा सुराङ्गना काचिद्राज्यमकरोत् ।  
 तस्याः पतिर्नासीत् । तत्र लक्ष्मीनारायणस्य महान् प्रासादोऽ-  
 दृश्यत । तस्य च गोपुराग्रे चिरात् तप्ते महति लोहकटाहे तैलं  
 सन्तप्यते स्म । तत्र नियुक्ताः पुरुषाः वैदेशिकान् जनानेवं  
 ब्रुवन्तोऽवर्तन्त—‘यः सत्त्वाधिकः कोऽपि पुरुषोऽस्मिन्

कटाहे निपतेत् , तस्यैवं मन्मथसञ्जीविनी नामाप्सराः कण्ठे मालिकामर्पयिष्यति । ' इति वसुमित्रोऽपि तं वृत्तान्तं श्रुत्वा तत् सर्वं दृष्ट्वा स्वनगरमाजगाम ।


आगत्य च सर्वैर्बन्धुभिः सह मिळित्वा प्रभाते राज-  
मन्दिरं गत्वा राजानं दृष्ट्वा राज्ञे गङ्गोदकं विश्वेश्वरप्रसादं च  
दत्त्वोपविवेश । राजा—'आर्य वसुमित्र! दिष्ट्या भवन्तं  
चिरायापश्यम् । किं सुखेन निर्वर्तिता पुण्यतीर्थयात्रा ? ' वसु-  
मित्रः—भो राजन् ! तव प्रसादात् तीर्थयात्रां विधाय क्षेमेण  
समागतोऽस्मि । ' राजा—त्वं देशान्तरे किं किमपूर्वमपश्यः ?'  
वसुमित्रः सुराङ्गनातप्ततैलवृत्तान्तमकथयत् ।

तच्छ्रुत्वा राजाऽपि तेन सह तत्स्थानं गत्वा तत्र नद्यां  
कृताभिषेको लक्ष्मीनारायणं नमस्कृत्य तप्ततैलमध्ये पपात ।  
तत्रत्या जना महान्तं कोलाहलमकुर्वन् । राज्ञस्तु शरीरं मांस-  
पिण्डाकारमभूत् । तच्छ्रुत्वा मन्मथसञ्जीविनी पीयूषमानीय  
मांसपिण्डमभिषिषेच । ततो राजा दिव्यरूपधरः कुमारः  
संवृत्तः । ततो मन्मथसञ्जीविनी कुसुममालां महीपतेः कण्ठे  
निवेशयितुमाजगाम । तदा राजा—'भद्रे! मदीयासि मामकं  
छन्दमनुवर्तस्व । ' मन्मथसञ्जीविनी—'आदिशत्वार्यपुत्रः'  
राजा—'तर्ह्यमुं मम पुरोहितं वृणीष्व । ' मन्मथसञ्जीविनी  
महाप्रसाद इति पुरोहितकण्ठे कुसुममालामक्षिपत् । राजाऽपि  
तयोर्विवाहं कृत्वा तं वसुमित्रं तत्रैव राज्येऽभिषिच्य निजन-  
गरमगमत् ।

इमां कथां कथयित्वा सालभञ्जिका राजानमब्रवीत् ।  
 'किमाकर्णितमौदार्यं देवस्य विक्रमार्कस्य ? तदुपरि यथाहं  
 विधेहि ।' तच्छ्रुत्वा राजा तूष्णीम्भूतस्तथौ ।

इति पञ्चदशोपाख्यानम्

॥ अथ षोडशोपाख्यानम् ॥



विक्रमधराधिनाथो विप्राय प्रवयसे दरिद्राय ।

कन्यासमानभारं काञ्चनमदिशन्मुदेति वक्तृषा ॥

भूयोऽपि कदाचन ससम्भ्रममागच्छन्तं भोजमपरा  
 पाञ्चालिका जगाद—राजन्नुपसंहर सम्भ्रमं, तिष्ठ ; सर्वमप्या-  
 कर्णय विक्रमार्कस्य वदान्यभावम् ।

राजा विक्रमस्त्वेकदा दिग्विजयार्थं कृतसन्नाहो निर्गत्य  
 पूर्वदक्षिणपश्चिमोत्तरा दिशो विदिशश्च परिभ्रम्य सर्वानपि  
 नृपतीन् निजपादपद्मसमाक्रान्तान् विधम्य तैः समर्पिता रथ-  
 गजाश्वादीरुपदाः स्वीकृत्य निजनगरीमुज्जयिनीं प्रति समागत्य  
 यावत् प्राविविक्षत्, तावत् प्रधानो दैवज्ञः प्राह—'देव !  
 चत्वारो वासरा नार्हन्ति पुरप्रवेशम् ।' तच्छ्रुत्वा राजा नगरा-  
 द्द्वहिरुद्याने निवासं परिकल्पयेति सचिवमादिदेश । सुमन्त्रो  
 नाम सचिवः ससम्भ्रमं समुचितं निवासं कारयामास ।  
 तत्रान्तरे ऋतुर्वेसन्तोऽपि शनैरुद्यानं सिषेवे । तदा मन्त्री  
 राजानमब्रवीत्—'देव ! दिष्ट्या समयः कुसुमाकरोऽपि समा-  
 गमत् । पश्य—'

वकुळा मुकुळान् वहन्ति सद्यः  
सकलाशा भ्रमरीनिनादगीताः ।  
कमलायतलोचना वनान्ते  
विचरन्ति प्रमदाः प्रसूनलोलाः ॥

२०७

अपि च—

माकन्दमग्र्यमकरन्दमहानुरागा-  
दिन्दिन्दिरा निविडयन्ति समन्द्रनादाः ।  
मन्दानिलाश्च वनितावदनारविन्दा-  
मोदाधिवासमधुरा भुवि वान्त्यजस्रम् ॥  
कृतां पुष्पवतीं स्पृष्ट्वा स्नातो विमलवारिषु ।  
पुनः स्पर्शनशङ्कीव मन्दं चलति मारुतः ॥

२०८

२०९

एवं ब्रुवाणं मन्त्रिणं राजा वसन्तपूजासंविधानसम्पा-  
दनेन्ययुङ्क्त ! ततः स मन्त्री सुमनोहरं मण्टपमेकं कारयित्वा  
वदेशास्त्रपुराणज्ञान् ब्राह्मणान् तौर्यत्रिकनिपुणान् नर्तकीर्विला-  
सिनीश्च समाह्वयत् । तत्र सभामध्ये नवरत्नखचिते सिंहासने  
लक्ष्मीनारायणप्रतिमाद्वयं प्रतिष्ठाप्य, तस्य पूजार्थं कुङ्कुमकस्तू-  
रीकर्पूरचन्दनागुरुप्रभृतीनि सुगन्धद्रव्याणि मल्लिकाशतपत्र-  
मरुवकचम्पककेतकीकरवीरप्रभृतीनि कुसुमानि च समानीय  
सर्वमपि सज्जीकृतमिति राज्ञे निवेदयामास । राजापि स्वय-  
मेव देवं सम्पूज्य ब्राह्मणान् यथार्हमभ्यर्च्य सर्वानपि लोकान्  
यथोचितं सम्भाव्य वादित्रादिविनोदेन कालं नयन् सुचिरं  
सुखमुवास ।

तत्रान्तरे कश्चिद्बृद्धो ब्राह्मणो हस्ते काञ्चन कन्यकां  
गृहीत्वा राजसमीपमागत्य—

कल्याणदायि भवतोऽस्तु पिनाकपाणेः

पाणिग्रहे भुजगकङ्कणभीषितायाः ।

सभ्रान्तदृष्टि सहसैव 'नमः शिवाये'

त्युक्त्वार्धलज्जितनतं मुखमम्बिकायाः ॥

२१०

इत्याशिषं प्रयुज्य राज्ञा निर्दिष्टां ब्रुसीमास्थाय राजा-  
नमेवमवादीत् 'राजन्' विज्ञापनमस्ति । 'राजा—निश्शङ्कं  
निवेदयतु भवान्' ब्राह्मणः—“अहं नदीवर्धमाननामनगर-  
निवासी । ममाष्टौ पुत्राः समजायन्त । कन्यका पुनः कापि  
नाजनि । ततः सभार्योऽहं जगदम्बिकायाः पुरत एवं सङ्कल्प-  
मकार्षम् । 'अम्ब यदि मम कन्यका भविष्यति, तां त्वन्नामा-  
ङ्कितां तत्तुलितेन सुवर्णेन सह कस्मैचिच्चतुर्वेदविदे वराय  
दास्यामी'ति । ततः कतिपयैरेव दिवसैर्जगदम्बिकाप्रसादाद्देवा  
कन्या जाता । इदानीमस्याः पाणिग्रहणसमयः समतिक्रामति ।  
अतोऽनया तुलितं सुवर्णं दातुं विक्रमादन्यः कोऽपि नास्तीति  
श्रुत्वा तवान्तिकमहमागमम् ।” राजा—“साधु समनुष्ठितं  
त्वया, यावतो धनस्य तृप्यसि, तावद्गृहाणे'त्युक्त्वा भाण्डारिक-  
माहूयादिदेश 'एतस्मै ब्राह्मणायैतत्कन्यकामितं सुवर्णं देहि ।  
भूयोऽप्यष्टकोटिसुवर्णं दीयता'मिति । कोशाध्यक्षोऽपि महा-  
प्रसाद इति विप्राय तावत् काञ्चनं ददौ । ब्राह्मणोऽप्यतिसन्तुष्टः  
सन् कन्यकया सह जगाम । ततो राजाऽपि शुभे मुहूर्ते पुरं  
विवेश ।

इति कथां पाञ्चालिकोदीरितां निशम्य भोजो निर्जगाम ।

इति षोडशोपाख्यानम् ॥

## ॥ अथ सप्तदशोपाख्यानम् ॥

केनापि राज्ञा वसुलाभहेतोर्दिनेदिने कल्पितमात्मनाशम् ।  
निश्म्य तत्साहसमन्तरेण तस्येप्सितं चक्र इतीह वक्ति ॥

पुनरपि राजानं भोजमागतमन्या सालभञ्जिका भणति—  
राजन् ! अत्र सिंहासने समुपवेष्टुं स एव क्षमो यस्य विक्र-  
मस्यौदार्यादयो गुणाः सन्ति । राजा—सालभञ्जिके! कथय  
तस्यौदार्यादिवृत्तान्तम् ॥' सालभञ्जिका भणति । शृणु राजन् !  
तस्यौदार्यमेव त्रिभुवने कीर्तिं वितस्तार । सर्वे जनास्तमेव  
राजानं तुष्टुवुः । अन्यच्च, अर्थिनां स्वस्तिवर्चनं दातृणां प्रीत्यै  
भवति ; न तु शौर्यादयो गुणाः । उक्तञ्च—

युध्यन्ते पक्षिपशवः पठन्ति शुकशारिकाः ।  
ददाति कोऽपि दानं यः स शूरः स च पण्डितः ॥ २१२  
तथा च—

दातृणामेव सुप्रीतिः स्वस्तिवाचा यथार्थिनः ।  
संप्रहर्षो न हि तथा रणदुन्दुभिनिस्वनैः ॥ २१३  
शौर्यज्ञानानुष्ठानादयो गुणाः सर्वेषामपि भविष्यन्ति,  
न त्वौदार्यम् ।

एवं त्यागगुणः श्लाघ्यः सर्वेषु गुणराशिषु ।  
त्यागाज्जगति पूज्यन्ते पशुपाषाणपादपाः ॥ २१४  
अन्यत्र—

त्यागो गुणो गुणशतादधिको मतो मे  
विद्या विभूषयति तं यदि किं ब्रवीमि ।

शौर्यं हि नाम यदि तत्र नमोऽस्तु तस्मै

तच्च त्रयं यदि भवेदतिचित्रमेतत् ॥

२१५

तच्चतुष्टयं तस्मिन् विक्रमार्केऽवर्तत ।

एकदा परमण्डले कस्यचिद्राज्ञः पुरतः केनचित् स्तुति-  
पाठकेन विक्रमस्य गुणावलिर्पाठि । तां श्रुत्वा राजा परमसू-  
यया वन्दिनमुवाच—‘रे वन्दिन् ! कुतः स्तुतिपाठका विक्र-  
मार्कमेव स्तुवन्ति ? किमन्यो राजा तादृशो नास्ति ?’ वन्दी—  
देव ! धैर्ये, त्यागे, परोपकारे, साहसे, दयायां च तेन सदृशो  
राजा त्रिभुवनेऽपि नास्ति । परोपकारकरणे स्वदेहेऽपि तस्य  
महात्मनो ममत्वं नास्ति’ तदाकर्ण्य स राजा ‘अहमपि परो-  
पकारं करिष्यामीति मनसि कृत्वा कञ्चन योगिनमाहूयो-  
वाच—‘भो योगिन् ! परोपकारार्थं मम प्रीतिरनुदिनमेधते ;  
यदि कश्चिदुपायः स्यात् तं निवेदय ।’ योगी—‘भोः किं  
वा नास्ति ? राजा—‘अस्ति चेदुपदिश, साधयामि ।’ योगी—  
‘कृष्णचतुर्दश्यां चतुष्पष्टियोगिनीचक्रं पूजय । तत्पुरतो जपं  
कृत्वा दशांशहोमं विधेहि ; होमावसाने पूर्णाहुतिनिमित्तं स्वश-  
रीरमेवोपकल्पय ; ततो योगिनीचक्रं प्रसन्नं भविष्यति । यत्  
त्वया प्रार्थ्यते तद्वास्यति । पुनरप्रतिमं शरीरं तव भविष्यति ।’  
तच्छ्रुत्वा राजा सर्वमपि तथैवानुष्ठाय पूर्णाहुतिनिमित्तं स्वयमे-  
वाग्नौ पपात । ततो योगिनीचक्रदेवता प्रसन्ना भूत्वा राज्ञे नवं  
शरीरं दत्त्वा भणति स्म—‘राजन् ! तुष्टाऽस्मि, वरं वृणीष्व,’  
राजा—‘अम्ब ! प्रसन्ना यदि, तर्हि मम गृहं सप्तघटसुवर्ण-  
परिपूर्णं विधेहि ।’ देवता—‘त्वमेवं प्रतिदिनं शरीरमग्नौ

होष्यसि वेदहं तथा करिष्यामि । 'राजाऽपि तथेत्यूरीकृत्य  
नित्यमग्नौ शरीरं सुवर्णार्थं जुह्वास्त ।

एकदा विक्रमार्कोऽपि तां वार्तां श्रुत्वा तत् स्थानं समा-  
गत्य पूर्णाहुतिसमये स्वयमेवाग्नौ पपात । ततो योगिनी स्वय-  
मचिन्तयत्—'किमद्यतनं मांसमतीव स्वादुतरं दृश्यते ! अस्य  
हृदयं सारभूतमिवास्ती'ति । पुनः शरीरं दत्त्वा जगाद्—'भो  
महासत्त्व ! को भवान् ? तव शरीरत्यागेन किं प्रयोजनम् ?  
तद्ब्रूहि दास्यामी'ति । राजा—'यदि प्रसन्नाऽसि, तर्ह्ययं राजा  
प्रतिदिनं मरणान्महाकष्टमनुभवति, तन्निवारयतु भवती ।  
अस्य गृहे सप्तमहाघटाः प्रतिदिनं सुवर्णेन पूरणीयाः । 'योगि-  
नी तथा करिष्यामीत्यङ्गीकृत्य तस्य गृहे प्रतिदिनं सप्त महा-  
घटान् सुवर्णेन पूरयामास । राजानं मरणान्निवारयामास ।  
विक्रमोऽपि स्वनगरं प्रत्यागतः ।

इमां कथां कथयित्वा सालभाञ्जिका राजानमब्रवीत्—  
'राजन् ! त्वयीदृशः परोपकारः किमस्ति ?' तच्छ्रुत्वा राजा  
तूष्णीं बभूव ।

इति सप्तदशोपाख्यानम्

॥ अथाष्टादशोपाख्यानम् ॥

उदयशिखरिगङ्गास्तम्भमार्गेण गत्वा  
प्रतिदिनमतिमात्रस्वर्णदां कर्णभूषाम् ।  
खरकिरणसकाशात् प्राप्य तां ब्राह्मणाय  
व्यतरदतिदरिद्रायेति सैषाऽद्य वक्ति ॥



पुनरपि राजनि सिंहासनमारोढुमागच्छत्यपरा पाञ्चा-  
लिका प्राह—‘भो राजन् ! विक्रमार्कस्यौदार्यादिगुणा यस्य  
सन्ति, तेनैवैतत्सिंहासनमध्यासितव्यम् ।’ राजा—कथय  
तस्यौदार्यादिवृत्तान्तम् । साऽब्रवीत्—राजन् ! श्रूयताम्—

विक्रमार्को राजा नीतीमणुमात्रमपि नोलङ्घयेत् । मणि-  
पुरे गोविन्दशर्मा नाम ब्राह्मणः स्वपुत्राय नीतीरूपादिक्षत् ;  
अहमप्यश्रौषम् ; तत् तुभ्यं निवेदयामि, श्रूयताम् ।

मनीषी पुरुषो दुर्जनैः सह संसर्गं न कुर्वीत ! यतो  
महानर्थाः प्रवर्तेरन् । उक्तञ्च—

दुर्वृत्तसङ्गतिरनर्थपरम्परायाः

हेतुः सतामधिगतं वचनीयमत्र ।

लङ्केश्वरे हरति दाशरथेः कलत्रं

प्राप्नोति बन्धमथ दक्षिणसिन्धुराजः ॥ २१७

तस्मात् सज्जनसङ्गं विदधीत । लोके सत्सङ्गात् परो  
नास्ति । उक्तं च—

कन्दलयत्यानन्दं निन्दत्यनिलेन्दुचन्दनानि भृशम् ।

मण्डयति मन्दहासं सन्धत्ते सम्पदोऽपि सत्सङ्गः ॥ २१८

अन्यच्च, केनापि वैरं न कुर्वीत । परेषां सन्तापं न  
कुर्वीत । अपराधं विना भृत्यान् न दण्डयेत् । महादोषं विना  
भार्या न त्यजेत् ; यतोऽक्षयं नरकं भवेत् ।

प्रज्ञासंपादने दक्षां वीरसूं प्रियवादिनीम् ।

योऽदृष्टदोषां त्यजति सोऽक्षयं नरकं व्रजेत् ॥ २१९

लक्ष्मीः स्थिरेति न मन्येत ; यतोऽत्यन्तचञ्चला सा  
उक्तं च—

अनुभवत दत्त विस्रं मान्यं मानयत सज्जनं भजत ।

अतिपरुषपवनलुलिता दीपशिखेवातिचञ्चला लक्ष्मीः ॥ २२०

स्त्रीभ्यो गुह्यं न निवेदयेत् । भविष्यच्चिन्तां न कुर्यात्  
वैरिणामपि हितमेव चिन्तयेत् । दानाध्ययनादिभिर्विना दिवसं  
मुधा नापनयेत् । पितरौ सेवेत । चोरैः सह न सल्लपेत् ।  
कदाऽपि निष्ठुराणि न भाषेत । अल्पनिमित्तं बहुव्ययं न  
कल्पयेत् । उक्तं च—

न खल्पस्य कृते भूरि नाशयेन्मतिमान् नरः ।

एतदेव हि पाण्डित्यं यत् खल्पाद्भूरिरक्षणम् ॥ २२१

आर्येभ्यो दद्यात् । धर्मस्थाने मृषा न भाषेत । मनसा  
वाचा कर्मणा परोपकारं कुर्वीत । ये परोपकारिणस्ते सुजनाः ।  
एतत् सामान्यतः पुरुषाणां नीतिशास्त्रमुपदिष्टम् ।

स तु विक्रमो राजा स्वभावत एव सकलनीतिशास्त्रज्ञः ।  
एवं काले गच्छति, एकदा कश्चिद्वैदेशिको राजानं दृष्ट्वापावि-  
ष्टत् । राजा—‘भोः कुत्रत्यो भवान् ?’ पुरुषः—‘भो राजन् !  
अहं वैदेशिकः, मम कोऽपि निवासो नास्ति ; सर्वदा परिभ्र-  
मन्नेव कालं नयामि ।’ राजा—‘पृथिवीपर्यटनात् त्वया किं  
किमपूर्वं दृष्टम् ? कथय ।’ पुरुषः—‘उदयपर्वते महाना-  
दित्यस्य प्रासादोऽस्ति । तत्र गङ्गा नाम कापि नदी प्रवहति ।  
तद्गङ्गाप्रवाहात् कश्चित् सुवर्णस्तम्भो निर्गच्छति । तस्योपरि  
नवरत्नखचितं सिंहासनमेकमस्ति । स च सुवर्णस्तम्भः प्रागुद-

यति विभावसौ पृथिव्या निर्गत्य, गमनमध्यमध्यारूढे स्वय-  
मपि सन्निधत्ते ; अस्तमुपगच्छति च तस्मिन् क्रमेणावतीर्थं  
स्वयं गङ्गाप्रवाहे निमज्जति । प्रतिदिनमेवं तत्र भवति । एत-  
न्महाश्चर्यं मया दृष्टम् । ”

राजा विक्रमोऽपि तच्छ्रुत्वा तेन सह तत् स्थानं गतो  
रात्रौ सुखं सुष्वाप । प्रभातायां च शर्वर्यां गङ्गाप्रवाहाद्वारसिं-  
हासनयुक्तो हेमस्तम्भो मन्दं मन्दं निरगमत् । तस्मिन् स्तम्भे  
राजा स्वयमुपाविशत् । स्तम्भोऽपि यावत् सूर्यमण्डलसमीप-  
मगमत्, तावदग्निकणसमुद्गारिभिः सूर्यकिरणैरदृष्टत राज्ञः  
शरीरम् । ततो राजा मांसपिण्डीभूतेनैव शरीरेण सूर्यमण्डलं  
प्राप्यास्तावीत् ।

नमः सवित्रे जगदेकचक्षुषे जगत्प्रसूतिस्थितिनाशहेतवे ।  
त्रयीमयाय त्रिगुणात्मधारिणे विरिञ्चिनारायणशङ्करात्मने॥

इति बहुधा स्तुत्वा परमात्मानमर्यमणं नमश्चकार ।  
ततः सूर्यस्तममृतेनासिञ्चत् । ततो राज्ञः शरीरं भूयोप्यवर्धत ।  
राजाऽवदत्—‘घन्योऽहमस्मि ।’ सूर्यः—‘भो राजन् ! त्वं  
महासत्त्वाधिकोऽसि एतन्मम मण्डलं दुष्प्रापमन्यैरुपागतः ।  
तदहं प्रसन्नोऽस्मि । वरं वृणीष्व ।’ राज्ञोक्तम्—‘भो देव !  
किमतः परमधिको वरोऽस्ति । महामुनीनामप्यलभ्यं तव  
सन्दर्शनं यदहमभजम् ! तव प्रसादान्मम सर्वमप्यर्थजातं निर-  
पायं विद्यते । तद्वचनेनातिसन्तुष्टो भगवान् विभावसुः  
स्वकीये रत्नकुण्डले दत्त्वा ‘भो राजन् ! एतत्कुण्डलद्वयं प्रतिदि-  
नमेकैकं सुवर्णभारं प्रयच्छति ।’ इत्युक्त्वा प्रेषयामास ।

ततो राजा कुण्डलद्वयं गृहीत्वा पुनर्नमस्कृत्य तस्मात्  
स्वर्णस्तम्भादवतीर्य यावदुज्जयिनीमाजगाम, तावत् कश्चिद्ब्रा-  
ह्मणो मार्गे समागत्य—

वेदान्तेषु यमाहुरेकपुरुषं व्याप्य स्थितं रोदसी  
यस्मिन्नीश्वर इत्यनन्यविषयश्शब्दो यथार्थाक्षरः ।  
अन्तर्यश्च मुमुक्षुभिर्निर्यमितप्राणादिभिर्मृग्यते

स स्थाणुः स्थिरभक्तियोगसुलभो निश्श्रेयसायास्तु वः॥

इत्याशिषं कृत्वाऽभणत् 'भो राजन् ! अहं कुटुम्बो  
ब्राह्मणः, परं दरिद्रः । सर्वत्र भिक्षाटनं करोमि । तथाऽप्युदरं  
न पूर्यते । तच्छ्रुत्वा राजा तस्मै कुण्डलद्वयं दत्त्वाऽवदत्—  
'एतत् प्रतिदिनमेकैकं सुवर्णभारं दास्यति ।' इति राज्ञो वचनं  
श्रुत्वा ब्राह्मणः सन्तुष्टो राजानं बहुशः स्तुत्वा निजालयम-  
गमत् । राजाऽप्युज्जयिनीं प्रत्यागच्छत् ।

इमां कथां कथयन्त्यां सालभञ्जिकायां भोजस्तूष्णी-  
मासीत् ।

इत्यष्टादशोपाख्यानम् ॥

॥ अथैकोनविंशोपाख्यानम् ॥

राजा वराहमनुधाव्य बिलं प्रविश्य  
दृष्ट्वा बिलं समधिगम्य च तत्सपर्याम् ।  
दत्तं रसायनमवाप्य रसं च विप्रा-  
यादादिति प्रतिमया विनिवेद्यतेऽद्य ॥

पुनरपि राजानं भोजं सिंहासनसमारुरुक्षासमाकुलित-  
हृदयमपरा सालभक्षिका निवार्य जगाद ।

महीपाल ! श्रूयताम् । विक्रमे रत्नाकरमेखलामिमां  
शासति सर्वेऽपि लोकाः परमानन्दपरिपूर्णहृदयाः समभूवन् ।  
ब्राह्मणाः षट्कर्मनिरताः । स्त्रियः पतिव्रताः । शतायुषः पुरुषाः ।  
वृक्षाः सदा फलकुसुमभरिताश्चासन् । पर्जन्यः काले वर्षति  
स्म । मही सर्वदोर्वराऽदृश्यत । लोकानां भूतेषु दया, पाप-  
भीतिः, अतिथिसत्कारः, गुरुसेवा, सत्पात्रे दानं च प्रावर्तन्त ।  
तत एकदा विक्रमार्कः सिंहासनमध्यासामास । तत्र सभाया-  
मुपविष्टाः सुमनसः शास्त्राणि विचारयामासुः । वन्दिनो विवि-  
धापदानानि पेठुः । मल्लाः पुनः स्वभुजबलमदर्शयन् । सव-  
यसो राजकुमारा नखाङ्कुरसमुल्लासितश्मश्रवोऽन्योन्यं हसन्तः  
शरणागतपरिपालनप्रतिज्ञाप्रावीण्यमुद्गिरन्तः, केचनामुष्मिक-  
प्रीतिमाविष्कुर्वन्तः, केचन धर्मसङ्गहप्राभवमुद्भावयन्तो राजा-  
नमसेवन्त । तदा कश्चिन्मृगवधाजीवः समागत्य राजानं प्रण-  
म्य सप्रश्रयं व्यजिज्ञपत्—‘अरण्यमध्ये कश्चिदञ्जनाचलस-  
ङ्काशो महान् वराहः कतिपयैर्दिवसैः परिभ्रमति । वनैकवस-  
तेरस्यापि जनस्याश्रुतपूर्वोऽयमीदृशो जन्तुः, किं पुनरदृष्टचर  
इति । तदेष देवस्य दृष्टिपथमवतरितुमर्हति । तदुपरि देवः  
प्रमाणमिति विरराम ।

तच्छ्रुत्वा राजा तदैव राजकुमारैः सह वनं विवेश ।  
प्रविश्य च नदीतटे कुत्रापि निकुञ्जान्तरे शयानं सूकरमप-  
श्यत् । ततः स वराहो मृगयूतां कोलाहलं श्रुत्वा घुर्घुराराव-

मुखरं निर्जगाम । ततः सर्वेऽपि राजकुमारा अहमहमिकया  
 स्वहस्तकौशलानि दर्शयन्तः सर्वायुधानि चिक्षिपुः । स च  
 तान्यगणयन् पश्यतामेव शूरमानिनां किमपि पर्वतकन्दरं  
 विवेश । राजाऽपि तं पृष्ठतोऽनुधावन् बहिरश्वं निबध्य स्वय-  
 मपि बिलं प्रविवेश । महत्यन्धकारे सुदूरं गत्वा महान्तं प्रका-  
 शमपश्यत् । ततः किञ्चिदिवातिक्रम्य नगरमेकं सुवर्णप्राकार-  
 मभ्रङ्गप्रसादोपशोभितं देवतायतनैरुपवनैरलङ्कृतं समस्तवस्तु  
 सम्पूर्णविपणिरमणीयं धानिकलोकसमाकुलं नानाविलासिनी-  
 जनसंसेव्यमानमतिमनोहरमपश्यत् । अथ कथमपि प्रविश्य  
 विपणिमध्ये गच्छन्नतिमनोहरं हरशिखरिसहोदरं राजभवन-  
 मपश्यत् । तत्र विरोचनसुतो बली राज्यं कुर्वन्नास्त । राजाऽपि  
 सभां प्रविश्य सिंहासनोपविष्टेन बलिना श्रुतिं समालिङ्गि-  
 तोऽतिरमणीये भद्रासने समुपवेशितः । अनन्तरं बली राजा-  
 नमप्राक्षीत्—‘सखे ! कुत्र ते निवासः ? कानि तव नामा-  
 क्षराणि ? कथमिव दुरवगाहमिमं देशं प्रविष्टोऽसि ? ।’  
 राजा—‘विक्रमनामानं मामाहुः । उज्जयिनी मे निवासः ।  
 भवत्संदर्शनार्थं कमपि वराहमनुसरन् कथमपि समागतोऽस्मि ।’  
 बलिः—‘धन्योऽस्मि । अद्यैव सफलाः संवृत्ता मे मनोरथाः ।’  
 विक्रमः—‘भो राजन् ! त्वं पवित्रभूतान्तःकरणः ; तवैव  
 जीवितं श्लाघ्यम् ; यतः साक्षाद्वैकुण्ठभवनो नारायणस्तव  
 मार्गणतामाललम्बे ।’ बलिः—‘यदि भवान्मे मित्रं, तर्हि  
 मदीयं किमपि वस्तु परिगृहाण ।’ विक्रमः—‘भवदनुग्रहा-  
 दहमपि पूर्णकामोऽस्मि ।’ बलिः—‘सखे ! मैवम् । एतदेव हि  
 बन्धुलक्षणम्—

ददाति प्रतिगृह्णाति गुह्यमाख्याति पृच्छति ।

भुङ्क्ते च प्रोजयत्येव षड्विधं बन्धुलक्षणम् ॥ २५३

तथा च—

पापाभिवारयति योजयते हितानि  
गुह्यं निगूहति गुणान् प्रकटीकरोति ।  
आपद्रुतं च न जहाति ददाति काले  
सन्मित्रलक्षणमिति प्रवदन्ति सन्तः ॥ २२६

किञ्च—

नोपकारं विना प्रीतिः कस्यापि भ्रुवि जायते ।  
उपयान्ति च दानेन यतो देवा अभीष्टदाः ॥ २२७

तथा च—

तावत् प्रीतिर्भवेल्लोके यावद्दानं प्रदीयते ।  
वत्सः क्षीरक्षयं दृष्ट्वा स्वयं त्यजति मातरम् ॥ २२८

अन्यच्च—

पुत्रादपि प्रियतरं नियमेन दानं  
मन्ये पशोरपि विवेकविवर्जितस्य ।  
दत्ते तृणे तु निखिलं खलु येन दुग्धं  
नित्यं ददाति महिषी विनिवर्त्य वत्सम् ॥ २२९

एवं भणित्वा विक्रमाय राज्ञे रसं रसायनं च ददौ ।

ततो राजर्नि तस्मादनुज्ञां प्राप्य विलाभिर्गत्याश्वमारुह्य  
निजपुरं प्रत्यागत्य राजमार्गे समागच्छति, महादुर्गतिपीडितः  
सपुत्रः कश्चिद्ब्राह्मणः समागत्य स्तुत्वाभाषीत्—‘भो राजन् !  
परमहं दरिद्रः । अद्य सकुटुम्बस्य मम किमपि भोजनपर्याप्तं धनं  
द्वेहि, महत्या ब्रुमुक्षया समाकुलाः स्मः ।’ तदा राजा—‘भो

ब्राह्मण! इदानीं मम हस्ते किमपि धनं नास्ति । परं तु रसो रसायनं चेति वस्तुद्वयमस्ति । अनेन रसेन सम्पर्के सति सप्त धातवः सुवर्णानि भवन्ति । इदं रसायनं यस्तु सेवते, स जरामरणवर्जितो भविष्यति । उभयोरेकं गृहाण ।’ तदा ब्राह्मणः—  
‘येन पुमान् जरामरणवर्जितो भविष्यति । तद्दीयताम् ।’ तदा तस्य पुत्रः प्राह—किं क्रियते पीतेन रसायनेन ? जरामरणवर्जितेनापि पुनर्दारिद्र्यमेवानुभवितव्यम् । येन सम्पर्के सति धातुः सुवर्णं भवति, स एव रसो ग्राह्यः’ इत्युभयोर्विवादो राजसमक्षमेव समभूत् । ततो राजा उभयोर्विवादं दृष्ट्वा रसं रसायनं च ताभ्यां ददौ । तौ राजानं स्तुत्वा निजालयं जग्मतुः । राजाऽपि निजनिवासमाजगाम ।

इमां कथां कथयित्वा सालभञ्जिका भोजराजमब्रवीत्—  
‘भो राजन्! किमद्य मन्यसे ?’ तच्छ्रुत्वा राजा तूष्णीं बभूव ।

इत्येकोनविंशोपाख्यानम्

॥ अथ विंशोपाख्यानम् ॥

सदण्डकन्थां खटिकां मुनेस्तु गृहीतराज्याय विपक्षभूपैः ।  
दिदेश राजन्यकुमारकाय राजेति सैषा प्रतिमाभिधत्ते ॥

पुनरपि राजा सिंहासनमारुरोह । तावदन्या सालभञ्जिकाऽक्षिप्य जगाद—‘भो राजन्! विक्रमस्यौदार्यादिगुणा यस्य सन्ति, सोऽस्मिन् सिंहासन उपविशतु ।’ राजा—‘कथय तस्यौदार्यादिवृत्तान्तम् ।’ सावदत्—राजन्! श्रूयताम् !



विक्रमो राजा षण्मासान् राज्यं कृत्वा षण्मासान् देशान्तरं परिभ्रमन्नास्त । एवमेकदा नानादेशान् परिभ्रम्य पद्मालयं नाम नगरमगमत् । तन्नगराद्वह्निस्थितोद्यानवने मनोहरं विमलोदकं च सरोवरं दृष्ट्वा तत्रोदकं पीत्वा कुत्रापि तरुतले सुखमुपविवेश । तत्रान्ये केचन वैदेशिकाः समागत्य जलपानं विधायोपविश्य परस्परं गोष्ठीमकुर्वन्त—‘ अहो ! अस्माभिर्बहवो देशा दृष्टाः, बहूनि तीर्थानि सेवितानि, अतिदुर्गमाः पर्वताः समारूढाः ; परमेकत्रापि महापुरुषदर्शनं नाभूत् । ’

तेष्वेकः—‘कथं महापुरुषदर्शनं भविष्यति ? यत्र महापुरुषो वर्तेत तदतीव दुर्गममेव भवेत् । बहवो मध्ये विघ्नाः समापतन्ति । देहस्यापि नाशो भवति । यत्र च शरीरमेव नश्येत्, सोऽयमुद्यमः कतमाय फलाय ? प्रथममात्मैव रक्षणीयो बुद्धिमता पुरुषेण । उक्तञ्च—

आपदर्थं धनं रक्षेदारान् रक्षेद्धनैरपि ।

आत्मानं सर्वदा रक्षेदारैरपि धनैरपि ॥ २३१

तस्मात् सर्वत एवात्मानं गोपायेत् । अन्यच्च, सर्वधर्माणां शरीरमेव प्रथमं साधनम् । तथा हि—

अपि क्रियार्थं सुलभं समित्कुशं ?

जलान्यपि स्नानविधिक्षमाणि ते ?

अपि स्वशक्त्या तु तपः प्रवर्तते ?

शरीरमाद्यं खलु धर्मसाधनम् ॥ २३२

तथा च—

पुनर्जाया पुनर्वित्तं पुनः क्षेत्रं पुनस्सुताः ।

पुनः शुभाशुभं कर्म शरीरं न पुनः पुनः ॥ २३३

तस्मान्मनीषी साहसं न कुर्वीत । तथा चोक्तम्—

अफलानि दुरन्तानि समव्ययफलानि च ।

अशक्यानि च कार्याणि नारमेत विचक्षणः ॥ २३४

किञ्च—

पर्वतं विषमं घोरं बहुव्याघ्रसमाकुलम् ।

नारोहन्ति नरः प्राप्तसंशयो हि कदाचन ॥ २३५

यत्कार्यं पुरुषेण क्रियते तद्विचार्यैव कर्तव्यम् । यत्र च फलं नास्ति, स्वल्पं च यत्र फलं भवति, तस्मिन् कार्यं शरीरस्यैव नाशो भविष्यतीति तन्न कुर्यात् । ”

राजापि तस्य वचनं श्रुत्वा सन्निधायावदत्—“दैवेशिकाः! किमेवमुच्यते ? यावत् पुरुषेण पौरुषं साहसं च न क्रियेत, तावत् सर्वमपि दुर्लभम् । उक्तञ्च—

वस्तूनि दुर्लभान्यपि लभ्यन्ते वाञ्छितानि साहसिकैः ।

सञ्जीविन्यमृताद्या हनुमद्गरुडादिभिर्हता हि खलु ॥

विशति कदाचिद्गगनं खातात् पाताळतोऽपि जलमेति ।

दैवमचिन्त्यं बलवद्भलवानिह गण्य एव पौरुषवान् ॥

अञ्जेशतः सुखानि न लभ्यन्ते । तथा च—

दुरधिगमः परभागो यावत् पुरुषेण पौरुषं न कृतम् ।

हरति तुलामधिरूढो भास्वानुद्यन् हि जलदपटलानि ॥

ततस्तद्राजवचनं श्रुत्वा वैदेशिका अपृच्छन्—‘भो महासत्त्व! तर्हि किं कार्यं कथय ’ राजा—‘महापुरुषदर्शनमेव कर्तव्यम् । अस्मान्नगराद्वादशयोजनपर्यन्तं यदि गम्यते, तत्र महारण्यमध्ये विषमः कश्चित् पर्वतोऽस्ति । तदुपरि त्रिकालनाथो नाम योगी विद्यते । स तु सेवितो वाञ्छितार्थं दास्यति । अहं तत्र गमिष्यामि । ’ वैदेशिकाः—‘तर्हि वयमपि तत्रागमिष्यामः ’ राजा—‘सुखमागम्यताम् । ’ ततस्ते राज्ञा सह निर्गत्य महदरण्यमतिविषमं दृष्ट्वा राजानमूचुः—‘भो महासत्त्व! कियदूरं पर्वतोऽस्ति?’ राजा—‘इतोऽष्टौ योजनानि विद्यन्ते । ’ वैदेशिकाः—‘तर्हि वयं नागमिष्यामः, महदूरमस्ति । मार्गोऽप्यतिविषम इव दृश्यते । ’ राजा—‘वैदेशिकाः! व्यवसायिनां किन्नाम दूरम् ?

नात्युच्चं शिखरं मेरोर्नातिनीचं रसातलम् ।

व्यवसायप्रसक्तानां नातिपारो महोदधिः ॥ २३९

कोऽतिभारः समर्थानां कः परः प्रियवादिनाम् ।

को विदेशः सविद्यानां किं दूरं व्यवसायिनाम् ? ॥

पुनरपि कतिचिद्योजनानि कथमप्यतीत्य पुरतो महाकरालवदनं विषामिमुद्धमन्तमतिभयङ्करं सर्पं मार्गमावृत्य स्थितमद्राक्षुः । ते तु तं दृष्ट्वा भयात् पलायान्बभूवुः । राजा पुनरपि गन्तुं प्रावर्तत । ततः स सर्पः समागत्य राजानं परिवेष्टयादशत् । ततस्तेन वेष्टितो विषवेगान्मूर्च्छन्नप्यतिदुर्गमं तं पर्वतमारुह्य योगिनं त्रिकालनाथं दृष्ट्वा नमस्त्रकार । योगिसन्दर्शनमात्रेण सर्पस्तं मुक्त्वाऽपससार । राजाऽपि निर्विषो बभूव ।

योगी—‘भो महासत्त्व ! महाप्रमादभूयिष्ठमेतदमानुषं स्थान-  
मतिक्रेशेन किमर्थमागतोऽसि ? ’ राजा—‘भोः स्वामिन् !  
अहं भवत्सन्दर्शनार्थमेव समागतोऽस्मि । ’ योगी—‘तर्हि  
महाकष्टमनुभूतं त्वया । ’ राजा—‘किमपि कष्टं नास्ति ।  
भवत्सन्दर्शनमात्रेण सकलमपि कल्मषं नामशेषमभूत् । कष्टं तु  
क्रियत् ? अद्याहं धन्योऽस्मि’ यतो महतां सन्दर्शनमतिदुर्ल-  
भमभजम् । किं च, यावदिदं शरीरं दृढं, यावदिन्द्रियाणि  
स्वस्थानि, पुरुषेण पुण्येन तावदात्महितमनुष्ठेयम् । तथा  
चोक्तम्—

यावत् स्वस्थमिदं शरीरमरुजं यावज्जरा दूरतो  
यावच्चेन्द्रियशक्तिरप्रतिहता यावत् क्षयो नायुषः ।  
आत्मश्रेयसि तावदेव विदुषा कार्यः प्रयत्नो महान्  
सन्दीप्ते भवने तु कूपखननं प्रत्युद्यमः कीदृशः ? ॥

ततः प्रसन्नो योगी राज्ञे खटिकां योगदण्डं कन्थां च  
दत्त्वाऽब्रवीत्—‘भो राजन् ! ‘अनया खटिकया भूमौ यावत्यो  
रेखा लिख्यन्ते तावन्ति योजनान्येकस्मिन् क्षणे गन्तुं शक्यते ।  
अमुना योगदण्डेन दक्षिणहस्तविधृतेन स्पृश्यते यदि मृतं सैन्यं  
सजीवं भूत्वोत्तिष्ठति; वामहस्ते धृत्वा वैरिसैन्यं दृश्यते यदि  
तदा सर्वमपि तन्नश्येत् । इयं कन्था पुनरीप्सितं वस्तु ददाति ।’  
राजा ततस्तानि गृहीत्वा योगिनं नमस्कृत्यानुज्ञां लब्ध्वा प्रत्या-  
जगाम । तावन्मार्गे कश्चिद्राजकुमारोऽभ्यभि वर्तमानः काष्ठ-  
सञ्चयेन तं वर्धयन् पतनोन्मुख इवाद्दृश्यत । राजा तम-  
पृच्छत्—‘भोः सौम्य ! किमेतत् क्रियते ? कुमारः—‘अहं  
कस्यचिद्राज्ञः कुमारः । मम राज्यं दायादैरपहतम् । दरिद्रोऽहं  
जीवितं धारयितुमसहमानोऽस्मि प्रवेष्टुं काष्ठानि सञ्चिनोमि ।’

तच्छ्रुत्वा राजा तस्याभयं दत्त्वा खठिकां योगदण्डं कन्धां च दत्त्वा तेषां गुणानकथयत् । तदनन्तरं सन्तुष्टचित्तो राजकुमारो राजानं प्रणम्य स्वदेशमगमत् । राजा विक्रमोऽप्युज्जयिनीनगरमगमत् ।

इमां कथां कथयित्वा सालभञ्जिका राजानमवदत्—  
'भो राजन् ! त्वय्येवमौदार्यं धैर्यं परोपकारश्च यदि विद्यन्ते, तर्ह्यस्मिन् सिंहासन उपविश ।' तच्छ्रुत्वा राजा तूष्णीमपससार ।

इति विशोपाख्यानम्

॥ अथैकविंशोपाख्यानम् ॥

अत्रानर्गळनाम्ना कथितं तप्तोदकं सरः प्राप्य ।

अमरीदत्ताः सिद्धीर्विप्रायाष्टौ ददाविति ब्रूते ॥ २४२

भूयोऽप्येकदा भोजराजः सिंहासनसमारोहणसमुचित-  
वेषः समागत्य पाञ्चालिकया निवारितस्तामाह—'कथय तस्यौ-  
दार्यवृत्तान्तम् ।' साऽब्रवीत्, श्रूयतां राजन् !

विक्रमे राज्यं कुर्वति बुद्धिसिन्धुर्नाम तस्य मन्त्री सम-  
भवत् । तस्य पुत्रोऽनर्गळः । स घृतोदनं भुक्त्वा कुमाररीत्या  
कालमनयत् । कमपि विद्याभ्यासं नाकरोत्, एकदा पिता  
तमवादीत्—

भो अनर्गळ ! त्वं ममोदराज्जातोऽसि । परं दुर्विधेयो  
विद्याभ्यासं न करोषि, मूर्खस्तिष्ठसि । शृणु,

अपुत्रस्य गृहं शून्यं देशः शून्यो ह्यवान्धवः ।

मूर्खस्य हृदयं शून्यं सर्वशून्या दरिद्रता ॥ २४३

ममाऽपि कोऽप्यर्थस्त्वत्तो नास्ति । तथा चोक्तम्—

कोऽर्थः पुत्रेण जातेन यो न विद्वान् न धार्मिकः ?

तथा गवा किं क्रियते या न दोग्ध्री न गर्भिणी ? ॥

तथा च—

वरं गर्भस्त्रावो वरमृतुषु नैवाभिगमनं

वरं जातः प्रेतो वरमपि च कन्यैव जनिता ।

वरं वन्ध्या भार्या वरमगृहवासे निवसनं

वरं चेद्विद्वान् कश्चिद्द्विणमदयुक्तोऽपि तनयः ॥ २४५

तच्छ्रुत्वा स पश्चात्तापसन्तप्तोऽनर्गळो वैराग्यं प्राप्य  
देशान्तरं जगाम । तस्मिन् देशान्तरे कस्यचिदुपाध्यायस्य  
सकाशात् सकलशास्त्राणि महता कालेन पठित्वा निजनगरं  
प्रत्यागच्छन्, मार्गे मध्येऽरण्यं कमपि देवालयमपश्यत् ।  
देवालयसमीपे पद्मषण्डमण्डितं चक्रवाकमिधुनालङ्कृतमतिविम-  
लोदकं सरोवरमासीत् । तत्सरोवरैकदेशेऽतिसन्तप्तमुदकमदृ-  
श्यत् । एतत् सर्वं पश्यन् तत्रोपविवेश । ततः सूर्योऽस्तम-  
गमत् । तदनन्तरमर्धरात्रसमये ततोदकमध्यादष्ट दिव्यस्त्रियो  
निर्जग्मुः । ता देवालयं गत्वा देवस्यावाहनादीन् षोडशोपचारान्  
कृत्वा नृत्तगीतादिभिर्देवमतोषयन् । ततो देवः प्रसन्नो भूत्वा  
ताभ्यः प्रसादमदात् । एतत् सर्वमप्यनर्गळः पश्यन् प्रभात-  
समये निर्गमनवेळायां ताभिर्व्यलोकि । तासामेका जगाद्  
'भोः सौम्य! एहस्मन्नगरं गमिष्यामः ।' सोऽपि बाढमिति

तया सह गच्छन् तप्तोदकमध्यप्रविष्टासु तासु भयादपस्तृत्य  
 खनगरमागत्य पितृप्रमुखान् सर्वान् बन्धूनपश्यत् । परेद्युराज-  
 दर्शनार्थं गत्वा राजानं प्रणम्योपविवेश । राजा सकुतूहल-  
 मपृच्छत्—‘भो अनर्गळैतावन्ति दिनानि कुत्र गतोऽसि ?’  
 अनर्गळः—‘विद्याभ्यासार्थं देशान्तरं गतोऽस्मि ।’ राजा—  
 ‘तस्मिन् देशे किं किमपूर्वं दृष्टम् ?’ अनर्गळेन तप्तोदकवृत्ता-  
 न्तोऽभ्यधायि ।

तच्छ्रुत्वा राजा तेन सह तत्स्थानं गतवान् । ततः  
 सूर्योऽस्तं जगाम । तत्रार्धरात्रसमये ता दिव्यस्त्रियस्तस्मात्  
 सरोवरतप्तोदकमध्यान्निर्गत्य देवसमीपं गत्वा पूजां विधाय  
 नृत्तगीतादिना देवमुपस्थाय प्रभाते न्यवर्तन्त । तावत् तासां  
 मध्ये काचिदङ्गना राजानं दृष्ट्वा समवदत्—‘भोः सौम्य! एहि  
 मम नगरं गच्छामः ।’ तच्छ्रुत्वा राजा ता अनुससार ।  
 ताः सर्वास्तप्तोदकमध्ये प्रविष्टाः सत्यः पाताळे निजनगरं  
 जग्मुः । राजापि तप्तोदकमध्ये मग्नः सन् सहैव ताभिर्जगाम ।  
 ततस्तास्तं दृष्ट्वा तव सेवां करिष्याम इत्यूचुः । राजा—‘किं  
 मदन्यो राजा नास्ति ? ममापि राज्यमस्ति । अहमेतत् कुतूहलं  
 द्रष्टुं समागतोऽस्मि ।’ कन्याः—‘भोः महासत्त्व ! वयं  
 प्रसन्नाः ; वरं वृणीष्व । राजा—‘भवत्यः काः ?’ कन्याः—  
 ‘वयं महासिद्धयः’ राजा—‘तर्हि मह्यमष्टौ सिद्धीर्दिशत ।’  
 ततो राज्ञे ता अष्टौ रत्नानि ददुः तान्यष्टसिद्धियुक्तानि रत्नानि  
 गृहीत्वा तप्तोदकाभिर्निर्गत्य खनगरमाजगाम ।

तावन्मार्गे कश्चिद्ब्राह्मणः समागत्य—

‘उत्पन्नो नाभिकमले हरेर्यश्चतुराननः ।

स पातु सततं युष्मान् वेदानामर्थपारगः ॥’ २४६

इत्याशिषं कृत्वा प्राह—

शूरः सुरूपः सुभगः सुदृक् च

शास्ता च शास्त्रार्थविदां वरिष्ठः ।

अर्थं विना नैव कलाकलापं

प्राप्नोति मर्त्योऽत्र मनुष्यलोके ॥ २४७

किं च—

तानीन्द्रियाण्यविकलानि तदेव नाम

सा बुद्धिरप्रतिहता वचनं तदेव ।

अर्थोष्मणा विरहितः पुरुषः क्षणेन

सोऽप्यन्य एव भवतीति विचित्रमेतत् ॥ २४८

इत्युक्त्वा ‘राजन्नहं महादारिद्र्यपीडितो बहुपुत्रपौत्रादि-  
कुटुम्बः संसारं परित्यज्य गङ्गाप्रवेशं करिष्यामीति निर्गतोऽस्मि ।

अतस्तत्रभवता मम दारिद्र्यनिवारणं कर्तव्यम् ।’ इत्यवदत् ।

राजा तद्वचनं श्रुत्वा तस्य तान्यष्टरत्नानि ददौ । स विप्रो  
राजानं स्तुत्वा तानि रत्नानि गृहीत्वा स्वपुरं जगाम । राजा-  
प्युज्जयिनीमगमत् ।

इमां कथां कथयित्वा सालभञ्जिका राजानमब्रवीत्—

‘भो राजन् ! त्वयीदृशमौदार्यं धैर्यं च विद्येते चेत्, तर्हस्मिन्  
सिंहासन उपविश ।’ तच्छ्रुत्वा राजा तूष्णीमगमत् ।

इत्येकविंशोपाख्यानम्



## ॥ अथ द्वाविंशोपाख्यानम् ॥

अत्र हि नीलमहीध्रे कामाक्षीमन्दिरे विलात् सहसा ।

उद्धृत्य तु रसकुम्भं द्विजातये दत्तवानिति ब्रूते ॥२४९

भूयोऽपि धारानगरीधूर्वहे विश्वम्भराधिनाथे समागते  
पाञ्चालिकान्यात्रवीत्—भो राजन् ! श्रूयताम्—

विक्रमादित्यो राज्यं कुर्वन्नेकदा पृथ्वीपर्यटनार्थं निर्गत्य  
नानादेवालयतीर्थपर्वतादिकं दृष्ट्वा कदाचिन्महारत्नमयप्राकारप-  
रिवृतमभ्रलिहप्रासादोपशोभितमनेकहरिहरालयपवित्रितं नगर-  
मेकमपश्यत् । तत्र नगरोपान्तगं नारायणालयं गत्वा तत्र  
सरोवरे स्नात्वा देवं नमस्कृत्य तुष्टाव ।

मया ज्ञातं जगन्नाथ मौनमेव जगत्स्थले ।

को जानाति परं ब्रह्म हरिं वाचामगोचरम् ॥ २५०

नान्यं वदामि न शृणोमि न चिन्तयामि

नान्यं स्मरामि न भजामि न चाश्रयामि ।

मुक्तवा त्वदीयचरणाम्बुजमादरेण

श्रीश्रीनिवास पुरुषोत्तम देहि दास्यम् ॥ २५१

करचरणकृतं वा कर्म वाक्कायजं वा

श्रवणनयनजं वा मानसं वापराधम् ।

विहितमविहितं वा सर्वमेतत् क्षमेथाः

जय जय करुणाब्धे श्रीपते श्रीमुकुन्द ॥ २५२

एवमादि बहुधा स्तुत्वा रङ्गमण्डपे विश्राम ।

तत्र कश्चिद्ब्राह्मणः समागत्य राजसमीपे समुपविवेश ।  
तदान्वे राजावदत्—‘भो ब्राह्मण! कुतस्यो भवान्?’ ब्राह्मणः—  
‘अहं कश्चित् तीर्थयात्रां करोमि । भवान् कुतः समागतः?’  
राजा—‘अहं भवादृशः कश्चित् तीर्थयात्रापरायणः ।’  
ब्राह्मणः । ’ सम्यग्राजानमवलोक्यापृच्छत्—“को भवानति-  
तेजस्वी दृश्यते ? त्वयि राजलक्षणानि सर्वाणि दृश्यन्ते । त्वं  
राजसिंहासनमर्हसि । पुनः पृथिवीं पर्यटसि । अथ वा ललाट-  
लिखितं को वा लङ्घयति ?

त्रिलोकेशः शार्ङ्गो शबरशरलक्ष्यत्वमगमत्  
विधाता लोकानामलभत शिरःकृन्तनविधिम् ।  
प्रयातौ तौ राहोर्दिनकरशशाङ्कौ कवळतां  
प्रभुर्नग्नः शम्भुः शिरसि लिखितं लङ्घयति कः ॥ २५३  
किं च—

हरिणापि हरेणापि ब्रह्मणापि सुरैरपि ।  
ललाटलिखिता रेखा परिमार्ष्टुं न शक्यते ॥ २५४  
तद्वचनं श्रुत्वा राजाप्यङ्गीचकार । उक्तं च—

युक्तियुक्तमुपादेयं वचनं बालकादपि ।  
विदुषामपि तत् त्याज्यमयुक्तं पद्मजन्मनः ॥ २५५  
राजा—‘भो ब्राह्मण! किमर्थमतिश्रान्त इव दृश्यसे?’  
ब्राह्मणः—‘श्रमकारणं कथयामि । कष्टमतीव प्राप्तोऽस्मि ।’  
राजाऽवदत्—‘कथ्यतां तस्य कष्टस्य कारणम्’ । ब्राह्मणः—  
“भोराजन् ! श्रूयताम् । इतो नातिदूरे नीलो नाम पर्वतोऽस्ति ।  
तत्र किञ्चित् पाताळविलमस्ति । तन्मध्ये कामाक्षी नाम

देवता वसति । मध्ये च तस्य कश्चिद्रसकुम्भो दृश्यते । तेन च रसेन धातवः सुवर्णतां यान्ति । द्वादश वर्षाणि कामाक्षी-मन्त्रजपमकरवम् । मया बिलद्वारं नोद्धाट्यते । तेनातिदुःखितोऽस्मि । ” राजाब्रवीत्—‘तत्स्थानं मम दर्शय । कोऽप्युपायः क्रियते । ’

ततस्तेन राज्ञे तत्स्थानं दर्शितम् । ततस्तस्यामेव रात्रौ राज्ञः स्वप्ने देवता समागत्य जगाद—‘राजन् ! त्वं किमर्थमागतोऽसि ? अत्र द्वात्रिंशलक्षणयुक्तस्य पुरुषस्य कण्ठरक्तसेचनं विना बिलद्वारं नोद्धाट्यते । ’ एतदेवतावचनं श्रुत्वा राजा प्रबुध्य बिलद्वारसमीपं गत्वा निजकण्ठं छेत्तुमुपचक्रमे । तावद्देवता—भो राजन् ! साहसप्रिय ! तवाहं प्रसन्नास्मि । वरं वृणीष्व । ’ राजा—‘देवि ! यदि प्रसन्नासि, तर्ह्यस्मै ब्राह्मणाय रसकुम्भं प्रयच्छ । देवतापि बाढमिति बिलद्वारमुद्धाट्य ब्राह्मणाय रसकुम्भं ददौ । सोऽपि राजानं स्तुत्वा निजस्थानं जगाम । राजापि निजनगरमगमत् ।

इमां कथां कथयित्वा सालभञ्जिका राजानमब्रवीत् । ‘भो राजन् ! त्वय्येवमौदार्यं साहसं परोपकारश्च विद्यन्ते चेत्, तर्ह्यस्मिन्, सिंहासने समुपविश । तच्छ्रुत्वा राजा तूष्णीगतः ।

इति द्वाविंशोपाख्यानम्

॥ अथ त्रयोविंशोपाख्यानम् ॥

एष हि विक्रमभूपो दुस्स्वप्नालोकनोपशमनाय ।

निजकोशं त्रीणि दिनान्यकरोज्जनसादिति ब्रूते ॥२५६

पुनरपि राजा यावत् सिंहासनमारोढुमाजगाम, ताव-  
दन्या सालभञ्जिकाभणत्—भो राजन् ! तव सिंहासन-  
समारुरुक्षा गरीयसी दृश्यते । इदं पुनरासनं विक्रमादित्यसदृ-  
शमेव क्षमेत । शृणु तस्य राज्ञो गुणान् ।

एकदा विक्रमो महीं परिभ्रमन् निजनगरमागच्छत् ।  
तदा नगरवासिनः सर्वे परमानन्दमवापुः । राजापि स्वशुद्धान्तं  
प्रविश्य मध्याह्नसमये सुगन्धितैलाक्तः स्नात्वानन्तरं वस्त्राभर-  
णादिभिरलङ्कितः देवमर्चयित्वा—

‘त्वमेव माता च पिता त्वमेव त्वमेव बन्धुश्च गुरुस्त्वमेव ।  
त्वमेव विद्या द्रविणं त्वमेव त्वमेव सर्वं मम देवदेव ॥२५७

नमो नमः कारणकारणाय नारायणायामितविक्रमाय ।

श्रीशार्ङ्गचक्रासिगदाधराय नमो नमस्ते पुरुषोत्तमाय ॥

इति देवं स्तुत्वा नमस्कृत्य गोभूतिलादिगानाविधनि-  
त्यदानानि निर्वृत्य दीनान्धबधिरकुब्जपङ्गादिभ्यो भूरि दत्त्वा  
भोजनगृहं प्रविश्य बालसुवासिनिवृद्धादीन् भोजयित्वा स्वयम-  
न्यैर्बन्धुभिः साकमभ्यवजहार । साधु चेदम्—

बालान् सुवासिनीवृद्धान् गर्भिण्यातुरकन्यकाः ।

सम्भोज्यातिथिवृद्धांश्च दम्पत्योः शेषभोजनम् ॥ २५९

अन्यच्च—

एक एव न भुञ्जीत यदीच्छेद्बद्धिमात्मनः ।

द्वित्रैस्तु बन्धुभिः साकं भोजनं कारयेन्नरः ॥ २६०

अभीष्टफलसंसिद्धिरिष्टकार्यार्थसम्पदः ।

द्वित्रैस्तु बन्धुभिः साकं भोजनेन प्रजायते ॥ २६१

ततः कञ्चित् कालं कतिपयानि पदानि परिक्रम्योप-  
विवेश । उक्तं च—

भुक्तवोपविशतो मन्दं भुत्वा संविशतः सुखम् ।

आयुष्यं क्रममाणस्य मृत्युर्धावति धावतः ॥ २६२

अत्यम्बुपानादतिसङ्गमाच्च दिवा च सुमेर्निशि जागराच्च ।

निरोधनान्मूत्रपुरीषयोश्च षड्भिर्निदानैः प्रभवन्ति रोगाः ॥

अथ राजानि समानवयोविवैः प्रियमित्रैर्गोष्ठीं कुर्वति,  
क्रमेण भगवान्मरीचिमाली चरमगिरिशिखरमवततार । अथ राजा  
समुत्थाय सायन्तनं कर्मकलापं निर्वर्त्य भुक्त्वा शयनगृहं प्रविश्य  
तत्र शशिकरनिकरप्रभाभासुरपटपरिस्तीर्णे सुरभिकुसुमविसरा-  
कीर्णे विचित्रतरोल्लोचसमुल्लासिते पर्यङ्के सुखं सुष्वाप । प्रभात-  
समये स्वप्ने स्वयमात्मानं महिषमारुह्य दक्षिणां दिशं गच्छन्तं दृष्ट्वा  
सहसा प्रबुद्धो विष्णुं स्मरन् समुत्थाय सन्ध्यादि कर्म समनु-  
ष्ठाय सिंहासने समुपविष्टो ब्राह्मणानां पुरतः स्वप्रवृत्तान्तम-  
कथयत् ।

तच्छ्रुत्वा सर्वज्ञभट्टनामा प्राह—“भो राजन् !  
स्वप्नास्तु द्विविधाः । केचन शुभाः शुभफलं प्रयच्छन्ति । तत्र  
शुभाः—

आरोहणं गोवृषकुञ्जराणां प्रसादशैलाग्रवनस्पतीनाम् ।

विष्टानुलेपो रुदितं नितान्तं शुभान्यगम्यागमनं तथैव ॥

अशुभाश्च—

आरोहणं कण्टकवृक्षवाहवैर्युष्टकाणामथ दर्शनानि ।

कार्पासतीव्रोरगपोत्रिशाखामृगादिमानामशुभानि लोके ॥

खरोष्ट्रमहिषव्याघ्रान् स्वप्ने यस्त्वधिरोहति ।

षण्मासाभ्यन्तरे तस्य मृत्युर्भवति निश्चयात् ॥ २६६

फलकालश्च—

स्वप्नस्तु प्रथमे यामे वत्सरेण विपाकभाक् ।

द्वितीये चाष्टभिर्मासैस्त्रिभिर्मासैस्तृतीयके ॥ २६७

अरुणोदयवेळायां सद्यः स्वप्नफलं भवेत् ।

गोविसर्जनवेळायां सद्यः स्वप्नफलं भवेत् ॥ २६८

किं बहुना ? भो राजन्नयं दुस्स्वप्नः तवारिष्टकारी ।”

राजा—‘भो ब्राह्मण! अस्य दुस्स्वप्नस्य प्रायश्चित्तं किं करवाणि ? सर्वज्ञभट्टः—“स्नात्वा वस्त्राद्यलंकृतः सन्नाज्या-  
वेक्षणं कृत्वा तद्वस्त्रादिकं ब्राह्मणाय देहि । पुनर्नववस्त्रादिकं  
धृत्वा देवस्याभिषेकं कारयित्वा नवरत्नैः सम्पूज्य ब्राह्मणेभ्यो  
गवादिदश दानानि देहि । दीनान्धवधिरपङ्गवादिभ्यो भूरि  
प्रयच्छ । अनेनानुष्ठानेन ब्राह्मणार्शीर्वादेन च दुस्स्वप्नजातारि-  
ष्टफलं नश्यति ।” राजाप्येतत् सर्वज्ञभट्टवचनं श्रुत्वा यथो-  
क्तमनुष्ठाय भूरिदानार्थं दिनत्रयं भण्डारं मुक्तवान् । यथा-  
भिलषितं सर्वे जहुः ।

इति कथां कथयित्वा सालभञ्जिका राजानमब्रवीत्—  
‘भो राजन् ! त्वय्येवमौदार्यं किं विद्यते ?’ तच्छ्रुत्वा राजा  
तूष्णीं जगाम ।

इति त्रयोविंशोपाख्यानम्

## ॥ अथ चतुर्विंशोपाख्यानम् ॥

पुरन्दरपुरीवणिक्तनुजदायभागक्रमं

निश्म्य धुरि तत्कृता सह विगृह्य युद्धे जितः ।

उपास्य पथि वासुकिं त्वमृतकुम्भमादाय तं

ददौ द्विजनुषे मुदेत्यभिदधाति पाञ्चालिका ॥ २६९

पुनरपि भोजभूपालमागतमाक्षिष्यान्या सालभञ्जिका-  
ब्रवीत् 'भो राजन्नेतत् सिंहासनं समारोहं विक्रमार्कसदृश एव  
क्षमः । राजा—'भोः सालभञ्जिके! कथय तस्य गुणान् ।'  
साब्रवीत् । 'राजन्नाकर्ण्यताम्—विक्रमादित्यस्य राज्ये पुरन्द-  
रपुरी नाम काचन नगरी समभूत् । तत्र महाधनिकः कश्चि-  
द्वणिगासीत् । तस्य चत्वारः पुत्राः समभूवन् । ततो महति  
काले गच्छत्यतिवृद्धः स वैश्यो मरणसमये चतुरः पुत्रानाहूया-  
वादीत् 'भोः पुत्राः! मयि परेते भवतां मैत्री सुतरां भवति  
वा न वा । पश्चाद्विवादो भविष्यति । तदहं जीवन्नेव भवतां  
चतुर्णां ज्येष्ठक्रमेण विभागं करवाणी'ति । तथा च कृत्वोवाच-  
अस्य मञ्चस्य चतुर्णां पादानामधश्चत्वारो भागा निक्षिप्ताः ।  
तान् ज्येष्ठक्रमेण गृहीध्वम् । पुत्रा बाढमित्यङ्गीचक्रुः । ततस्त-  
स्मिन् परलोकं गते चत्वारो भ्रातरो मासमेकत्र तस्थुः ।  
ततस्तेषां स्त्रीणां कलहः शनैरुदियाय । तदनन्तरं व्यायानु-  
वाच—'किमर्थं कोलाहलः क्रियते ? तातपादैश्चतुर्णां विभागः  
प्रागेव कृतः । तन्मञ्चाधस्थितं द्रव्यं गृहीत्वा विभक्ता एव  
सुखिनास्तिष्ठामः ।' तथेति सर्वेऽप्यूरीकृत्य मञ्चस्याधश्चरुः ।  
तावच्चतुर्णां पादानां तले चत्वारि ताम्रसम्पुटान्यदृश्यन्त ।  
तेषामेकत्र सम्पुटे मृत्, एकत्राङ्गारः, अन्यत्रास्थीनि, परत्र  
पलालञ्चासीत् । एतच्चतुष्टयं दृष्ट्वा ते चत्वारः परस्परं

विस्मिताः प्रोचुः । अहो ! अस्मत्पित्रा सम्यगेव कृतो विभागः । किमत्र निदानमिति न ज्ञायते । ’ इति विचार्य राजसभां प्रविश्य निवेदयामासुः । तच्छ्रुत्वा सभ्या निर्णेतुं न शेकुः । पुनस्ते प्रतिनगरमेत्य प्राज्ञेभ्यो न्यवेदयन् । परमेकोऽपि निर्णेता न निश्चक्राम ।

अनन्तरमुज्जयिनीं समागता राजसभामागत्य वृत्तान्तमकथयन् । ततो राज्ञा च विभागक्रमो न ज्ञायते स्म तदनन्तरमेकदा प्रतिष्ठाननगरमागतास्तत्रत्येभ्यो जनेभ्यो जगदुः । तैरपि निर्णयो न कृतः । तस्मिन् समये कुम्भकारगृहे स्थितः शालिवाहनोऽमुं वृत्तान्तमाकर्ण्य तत्रागत्य ब्राह्मणान् महाजनानेवं भणति स्म—‘भोः सौम्याः ! किमत्र दुर्बोधमस्ति ? केनायं विभागक्रमो न ज्ञायते—भवद्भिः ?’ तेऽवदन् ‘कुमार ! अस्माभिर्नावबुध्यते । यदि जानासि, कथय कथमयं विभागक्रम इति । ’ तदा शालिवाहनः—“एते चत्वार एकस्यैव पुत्राः । जीवन्नेवैतेषां पिता ज्येष्ठकनिष्ठानुक्रमेण विभागं कृतवान् । यतो ज्येष्ठस्य मृत्तिका दत्ता, तेन या समुपार्जिता भूमिः सर्वा सा तस्मै दत्तेति ज्ञायताम् । द्वितीयस्य पलालो दत्तः, तेन सर्वमपि धान्यं दत्तम् । तृतीयस्याङ्गारो दत्तः, तेन सर्वमपि सुवर्णं दत्तम् । चतुर्थस्यास्थीनि दत्तानि, तेन सर्वाणि गोधनानि दत्तानि । ” इति शालिवाहनेन तेषां विभागक्रमनिर्णयः कृतः । तेऽपि सन्तुष्टाः स्वनगरं जग्मुः ।

राजा विक्रमोऽपीमां विभागनिर्णयवार्तां श्रुत्वातिविस्मयं गतः प्रतिष्ठाननगरमहाजनान् प्रति पत्रिकां प्रेषयामास ।



तथा हि “स्वस्ति श्रीयजनयाजनाध्ययनाध्यापनदानप्रतिग्रहषट्-  
 कर्मनिरतान् यमनियमादिगुणगरिष्ठान् प्रतिष्ठाननगरवासिनो  
 महाजनान् कुशलप्रश्नप्रशंसापूर्वकं राजा विक्रमो वदति—भव-  
 न्नगरे चतुर्णां वणिकपुत्राणां विभागनिर्णयो येन कृतः, सोऽस्म-  
 दन्तिकं प्रेषयितव्य इति । ” एवं महाजना राज्ञा प्रेषितां  
 पत्रिकां वाचयित्वा शालिवाहनं तमाहूयावादिषुः—“शालि-  
 वाहन! राजाधिराजः श्रीवीरप्रतापशाली प्रत्यर्थिपृथ्वीनाथनम-  
 स्कृतचरणसहस्रपत्नः श्रीविक्रमादित्यमहाराज उज्जयिनीनगरव-  
 तंसः सकलार्थिलोककल्पवृक्षस्त्वां समाह्वयति । त्वं तत्र गच्छ ”  
 शालिवाहनः—“विक्रमो नाम राजा कियान् ? तेनाहमाहूतो  
 न गच्छामि । यदि तस्य प्रयोजनमस्ति, स्वयमेवागच्छतु ।  
 मम तदन्तिके किमपि फलं नास्ति । ’ तस्य वचनं श्रुत्वा  
 महाजनाः स नायातीति पुनः पत्रिकां लिखित्वा कमपि दूतं  
 प्रैषयन् । ततो राजा पत्रिकां गृहीत्वा क्रोधानलेन देदीप्यमा-  
 नविग्रहोऽष्टादशाक्षौहिणीबलेन निर्गत्य प्रतिष्ठाननगरमागत्य  
 शालिवाहनाय दूतं प्रैषयत् । ततो दूतः समागत्य शालिवाहनं  
 दृष्ट्वावादीत्—‘भोः शालिवाहन! सकलराजाधिराजो विक्रमा-  
 दित्यस्त्वां समाह्वयति । तस्य सन्दर्शनार्थमागच्छ, शालिवाहनः—  
 ‘रे नाहमेकाकी राजानं द्रक्ष्यामि । चतुरङ्गबलसमेतः सन् सम-  
 राङ्गणे विक्रमं पश्येयम् । एवं राज्ञे निवेदय । ’ तस्य वचनं  
 श्रुत्वा दूतो राज्ञे निवेदयामास । तच्छ्रुत्वा विक्रमो युद्धाय सङ्गर-  
 ङ्गमाजगाम ।

शालिवाहनोऽपि कुम्भकारगृहे मृण्मयं हस्त्यश्वरथपादातं  
 मन्त्रेण समुज्जीव्य तेन बलेन नगरान्निर्गत्य समराङ्गणमवजगाहे ।  
 तदात्वे—

दिक्चक्रं चलितं मयाज्जलनिधिर्जातो भृशं व्याकुलः  
पाताले चकितो भुजङ्गमपतिः पृथ्वीधराः कम्पिताः ।  
आन्ता सा पृथिवी महाविषधराः क्ष्वेळं वमन्त्युत्कटं  
एवं वृत्तमभूज्जगज्जनपतेः सर्वं चमूनिर्गमे ॥ २७०

तथा च—

पवनमतिगतीनां वाजिनां भूरिवृन्दै-  
र्धननिभगजयूथा राजते वीरसेना ।  
रथरुचिरपताकाप्रावृतं स्वं समस्तं  
पटहपटुनिनादैः भज्यते स त्रिलोकी ॥ २७१

अश्वाङ्गयुत्थितरेणुभिर्बहुतरैर्व्याप्तं त्वशेषं नभ-  
श्शस्त्रैरावृतमन्तरालमखिलं व्याप्ता विशाला धरा ।  
निर्घोषै रथजैस्ततः प्रतिहता वाक्चापि न श्रूयते  
वीराणां निनदैः प्रभूतमयदैर्युक्ता प्रसन्ना चमूः॥२७२

अनन्तरमुभयोः सैन्ययोः सङ्कुलं युद्धं समभूत् । ततो  
विक्रमार्केण शालिवाहनसैन्यं सर्वमपि निपातितम् । शालिवा-  
हनोऽप्यतिविह्वलः सन् ‘ आपत्काले मां स्मर ’ इति पितृदत्तं  
वरं स्मृत्वा शेषं नागेन्द्रं पितरं सस्मार । शेषोऽपि सर्वान्  
सर्पान् प्रेषयामास । तैराशीविषैर्दष्टमात्रं विक्रमस्य सैन्यं निखिलं  
निपपात ॥

तदनन्तरं विक्रमो राजा स्वयमेकाकी निवृत्य स्वसैन्य-  
समुज्जीवनार्थं तीर्थोदके वर्षमेकं वासुकिं प्रति व्रतमन्वतिष्ठत् ।  
ततो वासुकिः प्रसन्नो भूत्वा बभाषे—‘ भो राजन् ! वरं वृणीष्व’

इति । राजा—‘भोः सर्पराज! यदि प्रसन्नोऽसि, तर्हि भुज-  
ङ्गविषवेगेन मूर्छितं मम सैन्यं सञ्जीवय ।’ तथेति वासुकिर-  
मृतघटमेकमदात् । तममृतघटं गृहीत्वा राजा विक्रमः सत्वर-  
माजगाम । तावद्ब्राह्मणः कश्चित् समागत्य—

‘हरेर्लीलावराहस्य दंष्ट्रादण्डः स पातु वः ।

हेमाद्रिः कलशो यत्र धात्रीच्छत्रश्रियं दधौ’ ॥ २७३

इत्याशिषमुक्तवान् । राजा—‘भो ब्राह्मण! कुतः समा-  
गतोऽसि?’ ब्राह्मणः—‘अहं प्रतिष्ठाननगरादागच्छम् ।’ राजा—  
‘यत् त्वया याच्यते तदहं दास्यामि ।’ ब्राह्मणः—‘भवान-  
र्थिजनचिन्तामणिः, यतश्चिन्तितं वस्तु दातुं प्रभवसि । अतो  
ममैतस्मिन् वस्तुनि महती प्रीतिरस्ति ; तदीयतामयममृतकुम्भः।’  
राजा—‘त्वं केन प्रेषितोऽसि?’ ब्राह्मणः—‘अहं शालिवाह-  
नेन प्रेषितोऽस्मि ।’ ततो राजा विचारयामास—मया पूर्व-  
मस्मै दास्यामीत्युक्तम् ; इदानीं न दीयते चेदपकीर्तिरधर्मोऽपि  
स्यात् ; अतः सर्वथा दातव्यमेव ।’ ब्राह्मणः—“राजन् !  
किं विचार्यते ? भवान् सज्जनः । सज्जनस्तु द्विर्न भाषते ।  
तथाचाक्तेम्—

उदयति यदि भानुः पश्चिमे दिग्विभागे

प्रचलति यदि मेरुः शीततां याति वह्निः ।

विकसति यदि पद्मं पर्वताग्रे शिलायां

भवति तदनृतं वै भाषितं सज्जनानाम् ॥ २७४

तथा च—


अद्यापि नोज्झति हरः किल कालकूटं  
कूर्मो विभर्ति धरणीं खलु पृष्ठभागे ।  
अम्मोनिधिर्वहति दुस्सहबाडवाग्नि-  
मङ्गीकृतं सुकृतिनः परिपालयन्ति ॥” २७५

राजा ‘सत्यमाह भवान् । गृह्यताममृतघटोऽयमिति  
तस्मै ददौ । सोऽपि राजानं स्तुत्वा निजस्थानं गतः । राजा-  
प्युज्जयिनीमगात् ।

इमां कथां कथयित्वा सालभञ्जिका तमवोचत्—भो  
राजन् ! यदि क्षममात्मानं मन्यसे, तर्ह्युपविश’ तच्छ्रुत्वा  
राजा तूष्णीं बभूव ।

इति चतुर्विंशोपाख्यानम्

॥ अथ पञ्चविंशोपाख्यानम् ॥



द्वादशवार्षिकमधिकावग्रहं भाविनं समाकर्ण्य ।

आशापूरण्यै निजशिरो बलिं दत्तवानिति ब्रूते ॥ २७६

पुनरपि राजा यावत् सिंहासन उपवेष्टुमुपाक्रमत, ताव-  
दन्या सालभञ्जिकाऽब्रवीत् । श्रूयतां राजन् !

विक्रमादित्ये राज्यं कुर्वत्येकदा कश्चिज्ज्यौतिषिक  
आगत्य—

सूर्यः शौर्यमथेन्दुरिन्द्रपदवीं सन्मङ्गलं मङ्गलः

सद्बुद्धिं च बुधो गुरुश्च गुरुतां शुक्रः शुभं शं शनिः ।

राहुर्बाहुबलं करोतु सततं केतुः कुलस्योन्नतिं

नित्यं भूतिकरा भवन्तु भवतः सर्वेऽनुकूला ग्रहाः ॥

इत्याशिषमुक्त्वा पञ्चाङ्गमकथयत् । राजा पञ्चाङ्गं श्रुत्वा  
ज्यौतिषिकमपृच्छत् । ‘भो दैवज्ञ! कीदृशमेतत्संवत्सरफलम् ?’  
दैवज्ञः—अस्मिन् संवत्सरे राजा रविः, मन्त्री मङ्गलः,  
धान्याधिपतिः शनिः । अन्यच्च, शनैश्चरो भौमश्च रोहिणीश-  
कटं भित्वा यास्यतः । तस्मात् सर्वथाऽनावृष्टिर्भविष्यति । उक्तं  
च वराहमिहिरेण—

अर्कसुतेन हि भग्रे भौमः शुक्रश्च रोहिणीशकटे ।

द्वादश चाब्दान् न हि न हि वर्षति वर्षाणि वारिदो नियतम् ॥

रोहिणीशकटमर्कसूनुना भिद्यते रुधिरवाहिनी सरित् ।

किं ब्रवीमि? न हि वारि सागरे सर्वलोक उपयाति संक्षयम् ॥

मतान्तरे—

यदा भिनत्ति मन्दोऽयं रोहिण्याः शकटं तदा ।

वर्षाणि द्वादशात्यन्तं वारिवाहो न वर्षति ॥” २७९

इदं दैवज्ञवचनं श्रुत्वा राजाऽब्रवीत्—‘एतदवग्रहनि-  
वारणे कमप्युपायं निवेदय ।’ दैवज्ञः—‘नवग्रहहोमाद्यनुष्ठानं  
कर्तव्यम् । ततो वृष्टिर्भविष्यति ।’

ततो विक्रमार्कः श्रोत्रियान् ब्राह्मणानाहूय तेभ्यः पूर्व-  
वृत्तान्तमुक्त्वा तैर्होमं कारयितुमुपक्रान्तवान् । ततः सर्वा होम-  
सामग्री सम्पादिता । ब्राह्मणैः कल्पोक्तप्रकारेण नवग्रहहवनमपि  
कृतम् । होमसाहुण्यार्थं पूर्णाहुतिरिति निर्वर्तिता । राजा दिव्य-

वत्सादिना ब्राह्मणानतोषयत् । ततो भूरिदानेन दीनान्धबाधिरपङ्गु-  
कुब्जादयोऽपि सन्तोषिताः । तथाऽपि वृष्टिर्नाभूत् । तदनन्तर-  
मनावृष्ट्या सर्वोऽपि लोकः परं क्लेशमगमत् । राजाऽपि तेषां  
दुःखेन स्वयं दुःखितः सन्नेकदा यज्ञशालायामुपविष्टो व्यचि-  
न्तयत् । तावदशरीरिणी वागासीत् । “भो राजन्! तव परोप-  
कारो यदि, पुरस्थितदेवालयवासिन्या आशापूरण्या देवतायाः  
पुरो द्वात्रिंशच्छृणुयुक्तस्य पुरुषस्य कण्ठरक्तेन बलिं देहि ।  
ततो वृष्टिर्भविष्यति, अवग्रहोऽपि नश्यति ।” इति श्रुत्वा  
राजा देवालयं गत्वा देवतां नमस्कृत्य कण्ठे खड्गं न्यधात् ।  
तावद्देवता—‘राजन् ! तव धैर्येण प्रसन्नास्मि । वरं वृणीष्व ।’  
राजाऽभणत्—‘देवि! अनावृष्टिं निवारय ।’ देवता ‘तथा  
करिष्यामि’ इत्युक्त्वा सद्यश्चकार । ततो राजा निजभवन-  
मगमत् ।

इमां कथां कथयित्वा सालभञ्जिका भोजराजमब्रवीत्—  
‘भो राजन्! एवंविधं साहसं त्वयि विद्यते चेदस्मिन् सिंहा-  
सन उपविश ।’ तच्छ्रुत्वा राजा तूष्णीं बभूव ।

इति पञ्चविंशोपाख्यानम्

## ॥ अथ षड्विंशोपाख्यानम् ॥

परोपकारित्वपरीक्षणाय स्वाराण्ययुक्तां बहुपङ्कमप्राप्ताम् ।  
उद्धृत्य राजा सुरभिं द्विजाय ददाविति व्याहरतीह सैषा ॥

पुनरपि राजा यावत् सिंहासने समुपवेष्टुमयतिष्ठ, ताव-  
दन्या सालभञ्जिकावदत्—‘भो राजन्नत्र सिंहासने स्थित्वा  
राज्यं कर्तुं विक्रम एव प्रभवति ।’ राजा—‘सालभञ्जिके!  
कथय तस्य महिमानम् ।’ साऽब्रुवार्त्—‘भो राजन् ! निश-  
म्यताम् ।

विक्रमादित्यसदृशो राजाऽन्यः सत्त्वौदार्यादिगुणैर्नास्ति ।  
अन्यच्च, यदुक्तं तदन्यथा स न करोति । यच्चित्ते तिष्ठति  
तदेव वदति । यद्वाचा वदति तदेव करोति । अतः सज्जनो  
विक्रमार्कः ।

यथा चित्तं तथा वाक्च यथा वाक्च तथा क्रिया ।

चित्ते वाचि क्रियायां च साधूनामेकरूपता ॥ २८१

तथा च—

उपकर्तुं प्रियं वक्तुं कर्तुं स्नेहमकृत्रिमम् ।

सज्जनानां स्वभावोऽयं यथेन्द्रोः शिशिरो गुणः ॥

अथैकदा सुरनगर्यां सिंहासनमलंचकार भगवान् सह-  
स्राक्षः । तदा च तमष्टादश सहस्राणि महर्षयः, त्रयस्त्रिंशत्  
कोट्यो देवाः, अष्टौ लोकपालाः, एकोनपञ्चाशन्मरुद्गणाः, द्वाद-  
शादित्या, क्षन्द्राङ्गारकादयो ग्रहाः, नारदादयो देवर्षयो, मेनकोर्व-  
शीतिलोत्तमासुकेशीघृताचीमञ्जुघोषाप्रियदर्शिनीप्रभृतयो दिव्या-  
ङ्गनाः सर्वे गन्धर्वादयो गणाश्चासेवन्त । अत्रान्तरे नारदः—

‘भूमण्डले विक्रमसदृशः परोपकारी महासत्त्वसम्पन्नो वा राजा कोऽपि नास्ति ।’ तद्वचनमाकर्ण्य सर्वापि सभा। परं विस्मयं जगाम । कामधेनुः—कोऽत्र सन्देहः ? न किमप्यत्र विस्मयनीयम् ।

दाने तपसि कार्ये च विज्ञाने विनये नये ।

विस्मयो हि न कर्तव्यो बहुरत्ना वसुन्धरा ॥ २८३  
तथा च—

वाजिवानरलोहानां काष्ठपाषाणवाससाम् ।

नारीपुरुषतोयानामन्तरा महदन्तरम् ॥ २८४

तदनन्तरमिन्द्रः सुरभिर्मवादीत्—त्वं मर्त्यलोकं गत्वा विक्रमस्य परोपकारगुणान् निश्चित्य मम निवेदय ।’

अथ सुरभिर्विक्रमार्कस्य हृदयपरीक्षार्थं राजागमनमार्गे दुर्बला सती कुत्रापि घोरे पङ्के निमग्नः । राजापि तां दृष्ट्वा सहसा स्वरूपाभिमानमपहाय दुरवगाहे पङ्के प्रविश्य स्वयमेव तां पङ्कादाकृष्य प्रक्षाल्य शनैर्घासमुष्टिं दत्त्वा कण्डूयनादिभिरुपचचार । तदा कामधेनुर्निजरूपं धृत्वा प्रसन्ना भूत्वावदत्—  
‘भो राजन् ! वरं वृणीष्व ।’ राजा—‘यदि मम सुप्रसन्नासि, तर्हि निजरूपेण मम गृहे सर्वदा निवसतु भवती ।’  
तथेत्युक्त्वा सा सुरभी राज्ञो हस्तगताभूत् । तदा कश्चिद्वाङ्मनः समागत्य—

‘सानन्दं नन्दिहस्ताहतमुरजरवाहूतकौमारबर्हि-

त्रासान्नासाग्ररन्ध्रं विशति फणिपतौ भोगसङ्कोचभाजि ।

गण्डोड्डीनालिमालामुखरितककुभस्ताण्डवे शूलपाणे-

वैनायक्यश्चिरं वो वदनविधुतयः पान्तु फीट्कारवत्यः’ ॥



इत्याशिषं प्रयुज्यावादीत्—

राजन् सर्वानहं याचे न मां कश्चन याचते ।

अहो दैवविपाकोऽयमीश्वराणामपीश्वरः ॥ २८६

यस्तु दारिद्र्यमुद्रितस्तस्य गृहे सर्वं शून्यं वर्तते । तथा हि—

ग्रासं मे पथिकाय देहि सुभगे हा हा गिरो निष्फलाः

कस्माद्ब्रूहि सखेऽस्ति नूतनमिदं कोवावधिर्नास्ति वै ।

यावज्जीवमिदं न जातिरपरा वित्तप्रभावादियं

को जातो मम सर्ववित्तहरणो दारिद्र्यनामा सुतः ॥ २८७

राज्ञोक्तम्—‘भो ब्राह्मण! किं याच्यते त्वया?’ ब्राह्मणः—

‘भवानाश्रितकल्पवृक्षः । यावज्जीवं मम दारिद्र्यदुःखं मास्तु ।

राजा—‘इयं कामधेनुस्तवेप्सितं दास्यति इमां गृहाण’ इति

तस्मै कामधेनुं ददौ । ब्राह्मणस्तां गृहीत्वा निजभवनमयासीत् ।

राजापि निजनगरमगमत् ।

इमां कथां कथयित्वा सालभञ्जिका राजानमवदत्—

‘किं तथा दातुं प्रभवसि ?’ तच्छ्रुत्वा राजा तूष्णीमगच्छत् ।

इति षड्विंशोपाख्यानम्

॥ अथ सप्तविंशोपाख्यानम् ॥

आत्मकण्ठरुधिरेण भैरवं तोषयन् वसुमयं घटत्रयम् ।

देवदत्तकित्वाय दत्तवानित्यसौ भणति सालभञ्जिका ॥

पुनरप्येकदा भोजे महीपतौ सिंहासनमारोहं समागच्छति, तावदन्या सालभञ्जिका निराचकार व्याजहार च ।

राजन् ! श्रूयताम्—

विक्रमार्को राजा पृथ्वीं शासन्नेकदा धरापर्यटनार्थं निज-  
नगरान्निर्गत्य नगरमेकमगमत् । तत्रत्या राजानः परं धार्मिकाः  
श्रुतिस्मृतिविहितानुष्ठानतत्पराः, चातुर्वर्ण्यं साधु पर्यपालयन् ।  
सर्वे जनाः सदाचारा अतिथिप्रिया दयापराश्चासन् । राजा  
विक्रमस्तत्र पञ्च दिनानि स्थास्यामीति कश्चिदतिमनोहरं देवा-  
लंयं गत्वा देवं नमस्कृत्य रङ्गमण्डपमध्यास्त । अत्रान्तरे कश्चि-  
द्राजकुमार इवातिमनोहररूपो दुकूलवस्त्रधारी नानालङ्करणा-  
लङ्कृतः कर्पूरकुङ्कुमागुरुमृगनाभिसुगन्धमिळितचन्दनानुलिप्त-  
नुर्गणिकाभिः साकं तत्रागत्य नानाविधाः क्रीडाकथा विधाय  
कश्चित् कालमपनीय पुनरपि ताभिः सार्धं निर्जगाम । राजापि तं  
दृष्ट्वा कोऽयमिति विचारयन्नास्त । परेषुः स एकाकी दीनवदनो  
वस्त्रादिरहितः कौपीनमात्रशेषः समागत्य रङ्गमण्डपे पपात ।  
राजा तं दृष्ट्वा भणति स्म—‘भोः पूर्वेषुर्वस्त्राभरणादिनालङ्कृत-  
शरीरो राजकुमार इव वेद्याभिः सह समागतोऽसि । अद्य  
पुनरेवं दृश्यसे । किमेतत् ? ’

स पुरुषः—‘महापुरुष ! किमेवमुच्यते ? अहं पूर्व-  
द्युस्तथैव स्थितः । इदानीं दैवयोगादेवं तिष्ठामि । तथा हि—

ये वर्धिताः करिकपोलमदेन भृङ्गाः

प्रोत्फुल्लपङ्कजरजस्सुरभीकृताङ्गाः ।

ते साम्प्रतं प्रतिदिनं गमयन्ति कालं

निम्बेषु चार्ककुसुमेषु च दैवयोगात् ॥ २८९

विकसितसहकारपुष्पवाटी-

परिमलकेलिपरायणो हि भृङ्गः ।

विलसति मधुतुन्दिलः पुरा यः

स विधिवलादधुनैति चाल्पवृक्षान् ॥ २९०

ये वर्धिताः कनकपङ्कजकेसराग्रै-

र्मन्दाकिनीविमलतुङ्गतरङ्गसौधे ।

ते साम्प्रतं प्रतिदिनं खलु राजहंसाः

शैवालजालजटिलं जलमाश्रयन्ते ॥ २९१

वातान्दोलितगाङ्गपङ्कजरजःपिङ्गाङ्गरागोज्ज्वलो

यः शृण्वन् कलकूजितं मधुलिहां सञ्जातहर्षोत्सवः ।

कान्ताचञ्चुपुटावलम्बितविसग्रासग्रहेऽप्यक्षमः

सोऽयं सम्प्रति हंसको मरुगतः कष्टं तृणं मार्गते ॥ २९२

कर्मणा नियमिते जन्मनि ; को वा कष्टं न प्राप्नोति ?

तथा चोक्तम्—

ब्रह्मा येन कुलालवन्नियमितो ब्रह्माण्डभाण्डोदरे

विष्णुर्येन दशावतारगहने क्षिप्तो महासङ्कटे ।

रुद्रो येन कपालपाणिपुटके भिक्षाटनं सेवते

सूर्यो भ्राम्यति येन खेऽनवरतं तस्मै नमः कर्मणे ॥”

राजा—‘को भवान् ?’ पुरुषः—‘अहं कितवः ।’

राजा—‘त्वं द्यूतक्रीडां जानासि किम् ?’ पुरुषः—“दुरोद-

रविषयेऽहमेव विचक्षणो, नान्यः । अन्यच्च, वारिक्रीडां वराट-

मुष्टिं च जानामि । परं दैवमेव बलवत् । उक्तञ्च—

“शशिदिवाकरयोर्ग्रहपीडनं

गजशुजङ्गविहङ्गमबन्धनम् ।

मतिमतां च समीक्ष्य दरिद्रतां

विधिरहो बलवानिति मे मतिः ॥” २९४

राजा—‘भो देवदत्त! त्वमतीव प्राज्ञोऽसि । कथमेवं पापे द्यूतकर्मणीच्छां करोषि ?’ देवदत्तः—“प्राज्ञोऽपि पुरुषः कर्मणा प्रेर्यमाणः किं न कुर्यात् ?

“ किं किं न कुर्यात् प्राज्ञोऽपि प्रेर्यमाणः स्वकर्मभिः ।

प्रागेव हि मनुष्याणां बुद्धिः कर्मानुसारिणी ॥” २९५

राजा—द्यूतं पुनर्महापापमूलम् । सर्वेषां व्यसनाना-  
माश्रयभूतो द्यूतविधिः । तथोक्तम्—

भवनमिदमकीर्तेश्वोरवेश्यादिसन्

व्यसननिधिरुद्रग्रापन्निधिः पापबीजम् ।

विषमनरकमार्गेष्वग्रयायीव मर्त्यः

क इह विशदबुद्धिर्द्यूतकार्यं करोति ॥ २९६

तन्महापापानि सप्त व्यसनानि बुद्धिमता त्याज्यानि ।

उक्तञ्च—

द्यूतमांससुरावेश्याखेटचौर्यपराङ्मनाः ।

महापापानि सप्तैव व्यसनानि त्यजेद्बुधः ॥ २९७

अन्यच्च—यस्त्वेकव्यसनेन युक्तः, स तु नियमेन नश्यति । किं पुनः सप्तव्यसनाभिभूतः ? उक्तञ्च—

द्यूताद्धर्मसुतः पलादिह बको मद्याद्यदोर्नन्दनाः

शक्रो जारतया मृगान्तकतया स ब्रह्मदत्तो नृपः ।

चोरत्वाच्च ययातिरन्यवनितासङ्गाद्दशास्यो महा-

नेकैकव्यसनार्दिता यत इमे सर्वैर्न को नश्यति ॥२९८

ततस्त्वमप्येतानि सप्त व्यसनानि परित्यज । ” देव-  
दत्तः—‘भोः स्वामिन् , ममैतदेव जीवनं, कथं परित्यजेयम् ?  
यदि कृपां विधाय कमपि धनोपार्जनोपायं कथयिष्यसि, तदाहं  
दुरोदरं त्यजामि । ’ अस्मिन्नवसरे विदेशवासिनौ द्वौ ब्राह्मणा-  
वागत्य देवालयैकदेशे समुपविष्टौ परस्परममन्त्रयेताम् । तत्रैकः—  
“मया पिशाचभाषालिपिमन्त्रकल्पोऽवलोकितः । तत्रैवं वर्णा-  
वलिर्दृश्यते—‘अस्य देवालयस्येशान्यदिग्भागे पञ्चधनुःप्रमाणे  
श्वभ्रे नवरत्नादिपूरितं घटत्रयमस्ति । तत्समीपे भैरवप्रतिमास्ति ।  
त्वं भैरवं स्वकण्ठरक्तेन सिक्त्वा तद्रूपाणे’ति । ” तदा राजा  
तद्वचनं श्रुत्वा तत्र गत्वा स्वकण्ठरक्तेन भैरवं यावत् सिषेच,  
तावत् प्रसन्नो भैरवो जगाद—‘भो राजन् ! प्रसन्नोऽस्मि ।  
वरं वृणीष्व । ’ राजा—‘यदि मम प्रसन्नोऽसि तर्ह्यस्मै द्यूतका-  
राय नवरत्नपूरितं घटत्रयं देहि । ’ ततो भैरवेण तद्धनं कित-  
वाय दत्तम् । द्यूतकारोऽपि राजानं स्तुत्वा निजस्थानं गतः ।  
राजा विक्रमोऽपि निजनगरमगमत् ।

इति कथां कथयामास सालभञ्जिका । तच्छ्रुत्वा राजा  
तूष्णीं गतः ।

इति सप्तविंशोपाख्यानम्

॥ अथाष्टाविंशोपाख्यानम् ॥

अत्र हि वेताळपुरे कञ्चन चण्डया निवार्य बलिभावात् ।  
तत्रापनुनोद नृणां तत्प्रथमं बलिविधानमिति वक्ति ॥२९९॥

पुनरपि राजा कदाचन सिंहासनमधिरोढुकामः पाञ्चालिकामस्तके पादं निधातुमुपचक्रमे । तावदष्टाविंशतितमी प्रतिमा जगाद—यद्यपि भवान् महीं पालयति, तथापि विक्रमार्क इव भद्रासनमिदमधिरोढुं नार्हति । श्रूयताम् ।

विक्रमादित्यो राजा पृथिवीपर्यटनार्थमेकदा स्वनगरा-  
न्निर्गतो नगरमेकमगमत् । तन्नगरसमीपे निर्मलोदका कापि तर-  
ङ्गिणी प्रवहति । तत्तीरे नानाविधकुसुमफलभरितविटपिकुल-  
सङ्कुलं वनमेकमपश्यत् । मध्ये च तस्य समुत्तुङ्गगोपुरवररम-  
णीयं देवतायतनमद्राक्षीत् । दृष्ट्वा च तत्र नदीजलमवगाह्य  
तमालयमलंकुर्वाणं देवं प्रणम्य तत्रोपविवेश । तत्रान्तरे वैदेशि-  
काश्चत्वारः समागत्य राजसमीपे समुपविविशुः । ततो राजा  
तानप्राक्षीत्—यूयं कुतः समागच्छथ ? तत्र कश्चिदुवाच—  
'पूर्वदेशादागच्छामः ।' राजा—'तत्र किमद्भुतमपश्यत् ?'  
ते प्रोचुः—'स्वामिन् ! महदपूर्वं लोचनगोचरमकुर्म । यत्  
प्राणान् हस्ते गृहीत्वा वयमागच्छामः ।' राजा—'तत् किं  
कथयत ।' पुरुषाः—'तत्र देशे बेताळपुरी नाम वर्तते ।  
तत्र शोणितप्रिया नाम देवतास्ति । तत्रत्या महाजना राजा च  
प्रतिसंवत्सरं स्वमनोरथपूरणार्थं तस्यै पुरुषोपहारं प्रयच्छन्ति ।  
तस्मिन् दिने कोऽपि वैदेशिकः समायाति यदि, तमेव देव-  
तायाः पुरः पशुमिव समर्पयन्ति । वयमपि तस्मिन्नेव दिने  
मार्गवशात् तन्नगरं प्राप्ताः । तत्रत्या अस्मानुपहर्तुमयतिषत ।  
तां प्रवृत्तिं कर्णपरम्परया निशम्य वयं प्राणत्राणपरायणाः  
कथमपि पलायनमेव शरणं मन्वानाः समागताः स्मः । एत-  
न्महदाश्चर्यमस्माभिर्दृष्टम् । "

तच्छ्रुत्वा राजा विक्रमस्तत्र गत्वा देवतायतनमतिभ-  
यङ्करं विलोक्य देवतां नमस्कृत्यास्तावीत्—

ब्राह्मी वारिरुहेन्दुसौम्यवदना माहेश्वरी लीलया

कौमारी रिपुवर्गनाशनकरी चक्रायुधा वैष्णवी ।

वाराही धनघोरघर्घरवाऽप्यैन्द्री च वज्रायुधा

चामुण्डा गणनाथरुद्रसहिता रक्षन्तु मां मातरः ॥३००

इति स्तुत्वा तत्र रङ्गमण्डपमधिशिश्ये ।

तस्मिन् समये कश्चिद्दीनवदनो वैदेशिको महाजनैर्वाद्य-  
पुरस्सरमनीयत । राजापि तं दृष्ट्वा स्वमनसि विचारयति स्म—  
अयमेव देवताबलिनिमित्तं महाजनैः समानीतः । ततोऽयं  
दीनवदनो दरीदृश्यते । अस्मिन् समये मम शरीरं दत्त्वामुं  
मोचयिष्यामि । इदं शरीरं शतं वर्षाणि स्थित्वापि सर्वथा  
नाशमेव यास्यति । अतः स्वदेहव्ययेनापि धर्मं कीर्त्तिं च समा-  
र्जयिष्यामि । उक्तञ्च—

चला लक्ष्मीश्चलाः प्राणाश्चलो देहोऽपि यौवनम् ।

चलं चलश्च संसारः कीर्तिर्धर्मश्च निश्चलौ ॥ ३०१

अर्थाः पारदचञ्चला गिरिनदीवेगोपमं यौवनं

मानुष्यं जलवीचिबिन्दुचपलं फेनोपमं जीवितम् ।

धर्मं यो न करोति निश्चलमतिः स्वर्गार्गळोद्घाटनं

पश्चात्तापयुतो जरापरिगतः शोकाग्निना दह्यते ॥ ३०२

एवं विचार्य राजा तान् महाजनानपृच्छत्—‘अयं  
दीनवदनः कुत्र किमर्थं नीयते ?’ जनाः—‘अमुं देवताबलि-

निमित्तं नयामः । ’ राजा—‘किं कारणम् ?’ जनाः—‘देव-  
तानेन पुरुषोपहारेण तुष्टा सत्यस्मन्मनोरथं पूरयिष्यति । ’  
राजा—“भो महाजनाः! अयमत्यन्तमल्पतनुः परं भीतश्च ।  
अस्य शरीरोपहारेण देवतायाः का नाम तुष्टिर्भविष्यति ?  
तस्मादमुं मुञ्चन्तु भवन्तः । अहमेव तदर्थं मम शरीरं  
दास्यामि । अहं पुष्टाङ्गोऽस्मि । मम मांसोपहारेण देवता  
सन्तुष्टा भविष्यति । अतो मां नयत ! ” इति भणित्वा  
राजा तं विमोच्य स्वयमेव देवतायाः समक्षं गत्वा स्वस्वङ्गं  
कण्ठे चकार । तावदेवता मण्डलाग्रमाकृष्य जगाद—‘भो  
महासत्त्व! तवौदार्येण धैर्येण च सन्तुष्टास्मि । वरं वृणीष्व । ’  
राजा—‘क्वेवि! यदि मम प्रसन्नासि, तर्ह्यद्यप्रभृति पुरुषमां-  
सोपहारं परित्यज । ’ देवताप्यङ्गीचकार । तत्र महाजना राजा-  
नमवदन्—“महीपाल! त्वं निजसुखनिरभिलाषः सन् परा-  
र्थमेव परं खेदं वहसि महाद्रुम इव । तथाहि—

स्वसुखनिरभिलाषः खिद्यसे लोकहेतोः

प्रतिदिनमथ वा ते वृत्तिरेवंविधैव ।

अनुभवति हि मूर्धा पादपस्तीव्रमुष्णं

शमयति परितापं छायाया स्वाश्रितानाम् ॥”

ततो राजापि तदनुज्ञां गृहीत्वा निजनगरमगमत् ।

इमां कथां कथयित्वा सालभञ्जिका राजानमब्रवीत्—

‘धारानगरधुरन्धर! त्वय्येवमौदार्यं विद्यते ?’ तच्छ्रुत्वा राजा-  
तूष्णीमभूव ।

इत्यष्टाविंशोपाख्यानम्

— —



## ॥ अथैकोनत्रिशोपाख्यानम् ॥

एष हि विक्रमभूपः कस्मैचिद्वन्दिने दरिद्राय ।

रत्नानि यावदिष्टं हर्तुं कोशं ददाविति ब्रूते ॥ ३०४

भूयोऽपि समागतं भोजराजमपरा व्याजहार—नेद-  
मधिष्ठातुमर्हति भवान् । श्रूयतां राजन् !

एकदा विक्रमार्को राजा राजन्यकुमारैः संसेव्यमानः  
सभायामुपविवेश । तदा कश्चन स्तुतिपाठकः समागत्य प्रणम्य,

“ यावद्वीचीतरङ्गान् वहति सुरनदी जाह्नवी पुण्यतोया  
यावच्चाकाशमार्गे तपति दिनकरो भास्करो लोकपालः ।  
यावद्वज्रेन्द्रनीलस्फटिकमणिमयं विद्यते मेरुशृङ्गं  
तावत् पुत्रैः सपौत्रैः स्वजनपरिवृतो भुङ्क्ष्व राज्यं नृपाल ॥

यथा तोयं समाकाङ्क्ष्य मयूरो ग्रीष्मपीडितः ।

निरीक्षतेऽथ जीमूतं तथाहं तव दर्शनम् ॥ ३०६

अहं तु हिमवन्निकटान्ध्रवतः कीर्तिं समाकर्ण्य दूरादाग-  
तोऽस्मि । ” इत्युक्त्वास्तावीत्—

कर्पूरादपि कैरवादपि दलत्कुन्दादपि स्वर्णदी-

कल्लोलादपि कैतकादपि गलत्कान्तादगन्तादपि ।

दूरोन्मुक्तकलङ्कशङ्करशिरश्शीतांशुखण्डादपि

श्वेताभिस्तव कीर्तिभिर्धवल्लिता सप्तार्णवा मेदिनी ॥

देवदेव तरुच्छायामाश्रितोऽस्मि महीपते ।

किं नाम खलु दैन्यं मे धन्यो नान्योऽस्ति मद्भुवि ॥

देव सर्वस्वदातारं भवन्तं पश्यतो मम ।

गाहते हृदयं भूषं तं वदान्यशिरोमणिम् ॥ ३०९

राजा—‘कस्ते स्मरणवीथीमागतः ?’ वन्दी—देव! अस्त्युत्तरस्यां दिशि हिमवत्पर्वतोत्तरदिग्भागे जम्बीरनगरे धने-  
श्वरो नाम राजा । स तावदर्थिनां दारिद्र्यदुःखं निवार्य तान् धन-  
पतीन् करोति । एकदा तेन धनेश्वरेण माघशुद्धसप्तम्यां वस-  
न्तपूजा विहिता । तत्र दानार्थमष्टादशकोटिसुवर्णं परिकल्पि-  
तम् । एवमौदार्यगुणगरिष्ठः स राजा जागर्ति । अस्मिन् देशे  
देव एक एव तादृशो दृष्टः । ” तस्य वचनं श्रुत्वा राजा  
भाण्डारिकमाहूयावादीत् ‘अमुं वन्दिनं भण्डारं नीत्वा महा-  
हर्णाणि रत्नानि दर्शय । ततोऽयं यावन्ति वाञ्छति तावन्ति  
रत्नानि गृह्णातु ।’ तथा कोशाव्यक्षस्तं भण्डारं नीत्वा दिव्या-  
न्यनेकरत्नान्यदर्शयत् । स्तुतिपाठकोऽपि स्वेप्सितानि रत्नानि  
यथेष्टं गृहीत्वा परिपूर्णमनोरथो राजसमीपमागत्य भणति स्म—  
“भो देव! तव प्रसादादहं धनपतिर्जातोऽस्मि । नवापि निधयो  
मम हस्ते प्राप्ता इव । महाराज! हिरण्यगर्भादयोऽपि भवत्तुल्यं  
नाधिरोहन्ति । तथा हि—

वेधा वेदमयो विष्णुर्गोविन्दोऽपि गदाधरः ।

शम्भुः शूली विषादी च देवः केनोपमीयताम् ॥ ३१०

इति स्तुत्वा ब्रह्मायुर्भवेत्याशिषमभिधाय निजनिवास-  
मयासीत् ।

इति कथां कथयित्वा सालभञ्जिका राजानमब्रवीत् ।  
‘भो राजन् ! किमाकर्णितमौदार्यं विक्रमार्कस्य ?’ राजा तूष्णीं  
बभूव ।

इत्येकोनत्रिंशोपाख्यानम्

## ॥ अथ त्रिशोपाख्यानम् ॥

इन्द्रजालाविदुषः प्रवीणतां भूमिजानिरवलोक्य विस्मितः ।  
पाण्ड्यभूपतिसमर्पितं धनं दत्तवानिति हि वक्ति साम्प्रतम् ॥

अथ भूयोऽपि भद्रासनमधिरोढुमभिलषन्तमन्या साल-  
भञ्जिकाऽभणत्—‘महीपाल! विक्रमस्यौदार्यं त्वयि किं विद्यते ?  
राजा—‘भोः सालभञ्जिके! कीदृशं तत् ? ! साऽब्रवीत् ,  
राजन् ! श्रूयताम् ।

एकदा विक्रमः सकलसामन्तराजकुमारैरुपसेव्यमानः  
सिंहासनमध्यास्त । तत्र कश्चिदैन्द्रजालिकः समागत्य राजानं  
नमस्कृत्य जगाद—‘देव! सकलकलाभिज्ञस्य तव समीपमा-  
गत्य बहव ऐन्द्रजालिका निजलाघवमदर्शयन् किल । मम  
तावदिदमेकं लाघवं तत्र भवान् प्रसन्नेन चेतसा विलोकयतु ।’  
राजा—‘नेदानीमवसरोऽस्माकम् । स्नानसमयः सम्प्राप्तः ।  
श्वः प्रभाते द्रक्ष्यामः ।’ अथ परेद्युः प्रभाते राजा विक्रमस्त-  
त्कालोचितं सर्वमनुष्ठानजातं विधाय प्रियवान्धवैः सह शरीर-  
वृत्तिं निर्वर्त्य वस्त्राभरणगन्धमाल्याद्यैरलङ्कृतः सकलसामन्त-  
महीकान्तहितपुरोहितसेवितः सुधर्माभिधानं सभाभवनमव-  
गाह्य तदिदममरपरिवृढप्रसादसमासादितमासनमास्थाय तमैन्द्र-  
जालिकमाह्वययत् । ऐन्द्रजालिको महाकायो महाश्मश्रुभिर्देदी-  
प्यमानवदनो दक्षिणहस्ते खड्गं धृत्वा, अतिमनोहररूपलाव-  
ण्यप्रेक्षणीयां कामपि कमललोचनां परिगृह्य, राजास्थानमण्टपं  
प्रविश्य, राजानं प्रणम्य तस्थौ । तदा सर्वेऽपि सामाजिकाः  
सविस्मयमद्राक्षुः, अप्राक्षुश्च । ‘को भवान् ? कुतस्त्यः ?’ इति ।

ऐन्द्रजालिकः—“अहं महेन्द्रसेवकः । कदाचित् स्वामिना शप्तो भूमण्डले तिष्ठामि । इयं मम प्रेयसी । अद्य स्वर्गे देवानां पूर्व-देवानां च महद्युद्धं प्रवर्तते । अहं तत्र गच्छामि । अयं तु राजा विक्रमादित्यः परनारीसहोदर इत्यश्रौषम् । अतोऽहमस्य सविधे प्रियामिमां निक्षिप्य युद्धार्थं गमिष्यामि । ” तच्छ्रुत्वा राजा विक्रमादित्यः परमाद्भुतभरितहृदयः कथमप्युररीकृतवान् । सोऽपि विक्रमहस्ते प्रणयिनीं समर्प्य तं प्रणम्य झडिति गगन-मुदपतत् ।

तावदाकाशे, ‘रे रे मारय घातये’ति घोरतरा वाग-भूत् । अथ सर्वेऽपि सभ्या युगपदुन्नमितवदनाः सकौतुकम-पश्यन् । अनन्तरं मुहूर्तमात्रे राजसमक्षं दृढमुष्टिनिपीडितकृ-पाणो रुधिरधारारूषितो बाहुरेको दिवः पपात । राजा विलोक्य सभ्यानवादीत्—‘महानयं वीरः सङ्ग्रामे प्रतिभटैर्न्यपाति । तस्यैकः सखद्भृगो बाहुरत्र पतितः । ’ एवं वदत्येव राजान कवन्धो न्यपतत् । समनन्तरमेव शिरोऽपि पतददृश्यत । तत् दृष्ट्वा सा वनिता सकरुणं जगाद—‘भो देव! मम भर्ता रणाङ्गणे युद्धं विधाय शत्रुभिर्निहतः तस्येदं शरीरं, सखद्भृगो बाहुः, शिरश्च । मम प्राणप्रियं यावदमर्यो न वृणते, तावदहं गमिष्यामि ! ममाग्निर्दायिताम् । ” एवं तस्या वचनं श्रुत्वा राजाब्रवीत्—‘अयि पुत्रि! किमर्थमग्निं प्रवेक्ष्यसि ? त्वामहं तनयामिव परिपालयामि । रक्षात्मशरीरम् । ’

वनिता—देव! किमभिधीयते ! यदर्थमेतच्छरीरं, स मे स्वामी दशामिमामनुभवति । देव! तदेतच्छरीरं कस्य कृते

रक्षामि । देवोऽप्येवं मा वादीत् । यतः प्रमदाः पतिवर्त्मगा  
इति स्वतस्सिद्धोऽयं पन्थाः । तथा हि—

शशिना सह याति कौमुदी सह मेघेन तटित् प्रलीयते ।  
प्रमदाः पतिवर्त्मगा इति प्रतिपन्नं हि विचेतनैरपि ॥ ३१२

तथा च—

मृते भर्तरि या नारी समारोहेद्भुताशनम् ।  
साऽरुन्धतीसमा भूत्वा स्वर्गलोके महीयते ॥ ३१३

यावच्चाग्रौ मृते पत्यौ भार्यात्मानं प्रदाहयेत् ।  
तावन्मुञ्चति नो देहं स्त्री गरिष्ठा कथञ्चन ॥ ३१४

मातृकं पैतृकं चैव यत्र चैव प्रदीयते ।  
कुलत्रयं पुनात्येषा भर्तारं यानुगच्छति ॥ ३१५

तिस्रः कोट्योऽर्धकोटी च यानि रोमाणि मानवे ।  
तावत्कालं वसेत् स्वर्गे भर्तारं यानुगच्छति ॥ ३१६

व्याळग्राही यथा व्याळं बिलादुद्धरते बलात् ।  
तथा स्त्री पतिमुद्धृत्य सह तेनैव मोदते ॥ ३१७

दुर्वृत्तं वा सुवृत्तं वा सर्वपापरतं तथा ।  
भर्तारं तारयत्येषा भार्या धर्मे सुनिष्ठिता ॥ ३१८

राजन् ! पतिहीनाया जीवितेन किं प्रयोजनम् ? उक्तञ्च—

दीनायाः पतिहीनायाः किं नार्या जीविते फलम् ।  
श्मशानवटवत् तस्या शरीरं निष्प्रयोजनम् ॥ ३१९

किं च—

अपि बन्धुशतैर्नारी बहुपुत्रगणैर्युता ।  
 शोच्या भवति सा नारी पतिहीना तपस्विनी ॥ ३२०  
 गन्धैर्माल्यैस्तथा धूपैर्विविधैर्भूषणैरपि ।  
 वासोभिः शयनैश्चैव विधवा किं करिष्यति ॥ ३२१  
 नातन्त्री वाद्यते वीणा नाचक्रो याति वै रथः ।  
 नापतिः सुखमाप्नोति नारी बन्धुशतैरपि ॥ ३२२  
 मितं ददाति हि पिता मितं माता मितं सुतः ।  
 अमितस्य तु दातारं भर्तारं का न पूजयेत् ॥ ३२३  
 दरिद्रो व्यसनी वृद्धो व्याधितो विकलस्तथा ।  
 पतितः कृपणो वापि स्त्रीणां भर्ता परा गतिः ॥ ३२४  
 नास्ति भर्तृसमो बन्धुर्नास्ति भर्तृसमस्सुहृत् ।  
 नास्ति भर्तृसमो नाथो नास्ति भर्तृसमः प्रियः ॥ ३२५  
 वैधव्यसदृशं दुःखं स्त्रीणामन्यत्र विद्यते ।  
 धन्या सा योषितां मध्ये म्रियते भर्तुरग्रतः ॥ ३२६

इत्येवमुक्त्वा सा हुताशनदानाय राज्ञः पादयोर्न्यप-  
 तत् । राजापि तस्याः पतिभक्तिपवित्रं वचः श्रवणसात् कृत्वा  
 करुणारसार्द्रान्तःकरणः श्रीखण्डादिभिश्चितां विरचय्य ताम-  
 न्वज्ञासीत् । सापि राज्ञः सकाशादनुज्ञां प्राप्य भर्तृशरीरेण  
 सह पावकं प्राविशत् । ततः सूर्योऽपि संकुचितकरसहस्रश्रर-  
 मगिरिशिखरगङ्गरमवागाहत । अथ राजापि सायन्तनं कर्मजातं  
 निर्वर्त्य क्रमेण निशामनैषीत् ।

अथ प्रभातायां त्रियामायामुदयमहीधरशेखरायिततनौ  
 तिग्मभानौ राजा सिंहासनोपविष्टः सकलसामन्तसंहतिप्रणती-  
 र्यावदङ्गीकुर्वन्नास्त, तावत् स वीरो यथापूर्वं खड्गहस्तो देदी-  
 प्यमानविग्रहो नभस्तलादवतीर्य राज्ञः कण्ठे सुरतरुकुसुमनिर्मितां  
 परिमललुब्धमधुकरनिकुरुम्बनिरन्तरामम्लानां दिव्यमालां  
 समर्प्य महेन्द्रसन्देशं तस्मै निवेद्य नानाविधप्रथनानुबद्धाः कथाः  
 कथयितुमुपाक्रन्त । ततः सर्वाऽपि सभा विस्मिता जाता । तदा  
 वीरोऽवदत्—“अहमितो निर्गत्य स्वर्गं गतोऽस्मि किल ।  
 तत्र देवानां दैत्यानां च महान् सङ्ग्रामः प्रवृत्तः । तत्र च मया  
 बहवो दानवा निपातिताः । केचन कान्दिशीका आसन् ।  
 एवं सङ्ग्रामे सकाम एव संवृत्ते, देवः सहस्रलोचनः सप्रसादं  
 मामवलोकयावदत्—‘अये वीर! चिराद्दृष्टोऽसि । एतावन्तं  
 कालं कुत्र स्थितोऽसि ?’ ततोऽवादिषम्—‘स्वामिनः शापा-  
 देतावन्ति दिनानि भूलोके स्थितोऽस्मि । अद्य स्वामिनो  
 दैतयैः सह युद्धं प्राप्तमाकर्ण्य साहाय्यार्थमागतः ।’ तदा परं  
 प्रसन्नचित्तो महेन्द्रः ‘अये इदम्प्रथमं मध्यमलोकं मा गच्छतात् ।  
 संप्रति तवाहं प्रसन्नोऽस्मि । गृहाण कनकवलयमिति स्वक-  
 रान्मणिकङ्कणमुन्मुच्य मम हस्ते स्वयमेवाचकलत् । पुनरहं  
 ‘भोः स्वामिन् ! अहमत्रागच्छन् विक्रमार्कं भार्यां निक्षिप्या-  
 गतोऽस्मि । तां गृहीत्वा झडिति पुनः समागमिष्यामि देवपाद-  
 मूलमिति विज्ञाप्य समागतोऽस्मि । तत् क मे प्रेयसी ?  
 प्रेष्यताम् ।” राजा तद्वचनं श्रुत्वा विस्मयं गत्वा तूष्णीमभूत् ।  
 ऐन्द्रजालिकः—‘राजन् ! किमिति जोषमास्यते ?’ तदा

सभ्यः कश्चिदाह—‘तव भार्याग्निं प्रविष्टा । ऐन्द्रजालिकः—  
हन्त ! किमेतत् ? सर्वे परस्परवदनानि विलोकयन्तो निरुत्त-  
रीभूता आसन् । तदैन्द्रजालिकः—‘भो राजवतंस ! परदार-  
सहोदरः सकलार्थिलोककल्पतरुश्चेति महतीं कीर्तिमासाद्य मम  
प्राणप्रियामन्तःपुरे सङ्गोप्य किमर्थं तूष्णीं स्थितोऽसि ? किमे-  
तदपचरितम् ?’ इत्युक्तवति तस्मिन् , राजा सङ्कुचितमनाः  
शुद्धान्तचरान् सौविदलानाहूयावादीत्—‘सौविदलः ! सत्यं  
ब्रूत । किमस्य दयितान्तर्वर्तते ?’ सौविदलः—‘स्वामिन्नस्म-  
ज्जनन्या देव्या सल्लपन्ती सुखमास्ते’ राजा—‘तर्ह्यत्रानयत ।’  
ततस्ते महाप्रसाद इति सत्वरमन्तः पुरं प्रविश्य तामानैषुः ।  
राजा तां दृष्ट्वा सामाजिकैः सह महान्तं विस्मयमवाप्नोत् ।  
अत्रान्तरे स वीरः स्थित्वास्तावीत् । “जय महाराज ! सकल-  
महीपालमकुटकोटिमणिकिरणपाटलितपादपीठ, जय, निरर्गळ-  
दानोदकधारापूरप्लवमाननिखिलमार्गण, विक्रम, वसुन्धराधुर-  
न्धर, अहमैन्द्रजालिकः । मयैतदिन्द्रजालविद्यालाघवं दर्शितम् ।”  
राजा परमाश्चर्यतरङ्गितान्तरङ्गोऽभूत् ! तस्मिन् समये भाण्डा-  
रिक आगत्याभाषीत्—‘भोः स्वामिन् ! पाण्डथराजेन  
स्वामिने करः प्रेषितः ।’ राजा—‘किं प्रेषितम्’ भाण्डा-  
रिकः—‘देव !

अष्टौ हाटककोटयस्त्रिणवतिर्मुक्ताफलानां तुलाः  
पञ्चाशन्मदगन्धलुब्धमधुपा धौरन्धराः सिन्धुराः ।  
अश्वानां त्रिशतं चतुर्दश रथाः पण्याङ्गनानां शता-  
न्येतद्विक्रमभूमिपाल भवतस्तत्पाण्डथराट्प्रेषितम् ॥



ततो राजा सर्वमैन्द्रजालिकाय दीयतामित्यादिक्षत् ।  
तदा तेन तत्सर्वं तस्मै दत्तम् ।

इमां कथां कथयित्वा सालभञ्जिका भोजराजमब्रवीत्—  
‘भो राजन् ! ईदृशमौदार्यं विद्यते चेदुपविश ।’ तच्छ्रुत्वा  
भोजराजो व्रीडितस्तूष्णीं गृहं गतः ।

इति त्रिंशोपाख्यानम्

॥ अथैकत्रिंशोपाख्यानम् ॥

अत्रायं मतिकौशलाद्विलसतो वेताळतः स्वां मूर्तिं  
दूरेऽपोह्य ततश्च हन्तुमनसं संहृत्य दिग्वाससम् ।  
वेताळं स्ववशंवदं च कलयन्नष्टौ च सिद्धीः पराः  
प्राप्योद्दामयशाः शशास वसुधामित्येवमाभाषते ॥३२८  
पुनरप्येकदा राजा सिंहासनमारोह्युमाजगाम । तावद-  
न्या पाञ्चालिका जगाद—‘भो महीवल्लभ ! विक्रमार्कसदृश-  
मेव बहेरिति महेन्द्रेण दत्तादेशामिदमासनम् । तदीया मङ्गल-  
गुणास्त्वय्यपि यदि, काममुपविश ।’ राजा—‘भोः साल-  
भञ्जिके ! कथय तस्य भव्यगुणान् ।’ प्रतिमा—राजन् !  
श्रूयताम् ।

विक्रमार्के राज्यं कुर्वत्येकदा कश्चिदिगम्बर आगत्य,  
‘श्रीशो ददातु भगवान् भक्तानां वः समीहितम् ।  
यद्भक्तिः शुल्कतामेति मुक्तिकन्याकरग्रहे ॥ ३२९

ध्यानव्याजमुपेत्य चिन्तयसि कामुन्मील्य चक्षुः क्षणं  
 पश्यानङ्गशरातुरं जनममुं त्राताऽपि नो रक्षसि ।  
 मिथ्याकारुणिकोऽसि निर्घृणतरस्त्वत्तोऽस्ति कोऽन्यः पुमान्  
 सेष्यं मारवधूभिरित्यभिहितो देवो जिनः पातु वः ॥३३०  
 यच्चापगा श्रीः सदनं सुराणां यन्मन्दुरा पद्मभुवो मुखानि ।  
 यत्तूणमम्भोधरपानभूमिर्देवः स भूयाद्भवतां शिवाय ॥३३१  
 एकं ध्याननिमीलन्नामुकुळितं चक्षुर्द्वितीयं पुनः  
 पार्वत्या वदनाम्बुजे मदलसद्भङ्गायितं यस्य वै ।  
 अन्यदूरविकृष्टचापमदने क्रोधानलोदीपितं  
 शम्भोर्मङ्गळदं समाधिस्रमये नेत्रत्रयं पातु वः ॥' ३३२

इत्याशिषमुक्त्वा राज्ञो हस्ते फलमेकमदात् । अथ राज-  
 निर्दिष्टमासनमध्यासीनो वाचमेवमुदञ्चयामास—‘राजन् ! अहं  
 मार्गशीर्षचतुर्दश्यां निशि श्मशाने हवनं करिष्यामि । भवान् हि  
 परोपकारी, महासत्त्वाधिकश्च, तद्भवतु मामकहवनसहकारी ।’  
 राजा—‘मया किं कर्तव्यम् ?’ दिगम्बरः—‘महाश्मशान-  
 स्थानतिदूरे शमीपादपमूले कश्चिद्वेताळो वरिवृत्यते । स त्वया  
 मौनेन समानेतव्यः ।’ राजा ओमित्युररीचकार ।

क्षपणकः कृष्णचतुर्दश्यां होमद्रव्याणि सङ्गृह्य महाश्म-  
 शानवाटमगाहत । राजाऽपि कृपाणपाणिर्महाश्मशानं विवेश ।  
 तत्र च दिगम्बरो वेताळपरिमहार्थं शमीमहीरुहमदर्शयत् । तेन  
 च मार्गेण भूरुहं तं प्राप्य वेताळं स्कन्धे गृहीत्वा श्मशानमार्गे  
 समागच्छति भूपाले वेताळो जगाद—‘भो राजन् ! मार्ग-  
 श्रमापनयाय कापि कथा कथ्यताम् ।’ राजा मौनभङ्गभयात्

तूष्णीं जगाम । पुनर्वैतालः ‘कथां न कथयसि । मौनभङ्गभयान्न जल्पसि । तर्ह्यहं कथयामि । कथाऽवसाने मम प्रश्नस्योत्तरं ज्ञात्वाऽपि मौनभङ्गभयान्न कथयिष्यसि चेत्, तव शिरः सहस्रधा फलिष्यति ’ इति भणित्वा कथां कथयितुमारेभे ।

भो राजन् ! श्रूयताम्—दक्षिणेन हिमवन्तं विन्ध्य-  
चती नाम नगरी । तत्र सुविचारो नाम राजा वसति स्म ।  
तस्य पुत्री जयत्सेनः । स एकदाऽऽखेटनाय महदरण्यमवगाह्य  
तत्र करिणमेकं दृष्ट्वा तमनुधावन् सुदूरमतिपपात । अथ कथ-  
ञ्चिन्नगरमार्गमुपलक्ष्य मन्दं मन्दमेकाकी समागच्छन् मध्ये  
कामपि तरङ्गिणीमद्राक्षीत् । तत्र तीरे कश्चिद्ब्राह्मणोऽनुतिष्ठ-  
न्नातिष्ठत् । राजपुत्रस्तत्समीपं गत्वाऽवदत्—‘भो ब्राह्मण!,  
यावदहं जलं पिबामि, अमुमश्वं गृह्णाम् ।’ ब्राह्मणः—  
किं तव प्रेष्ठ्योऽहमश्वं गृहीतुम् ?’ ततस्तेन कशया ताडितो  
ब्राह्मणो रुदन् राजसमीपमागत्य सर्वं वृत्तान्तं निवेदयामास ।  
स राजापि तच्छ्रुत्वा रोषारुणलोचनः पुत्रं स्वदेशान्निर्वासयितु-  
मियेष । तस्मिन्नवसरे सचिवः प्राह—‘देव ! राज्यभारोद्वहन-  
योग्यं कुमारं किमिति देशान्निर्वासयसि ? नैतदुचितं मन्ये ।’  
राजा—“ सखे ! समुचितमेवेदमस्य मन्ये, यद्ब्राह्मणं कशया  
जघान । बुद्धिमता पुरुषेण ब्राह्मणद्वेषो न कार्यः । उक्तं च—

न विषं मक्ष्येत् प्राज्ञो न क्रीडेत् पन्नगैः सह ।

न निन्देद्योगिवृन्दं च ब्रह्मद्वेषं न कारयेत् ॥ ३३३

भो मन्त्रिन् ! किं त्वया न श्रुतानि पुराणानि ? पुरा  
ब्राह्मणशापादीश्वरस्य लिङ्गं पपात । तथा च—

अत्युन्नतपदं प्राप्तः पूज्यं नैवावमानयेत् ।  
 नहुषः शक्रतां प्राप्तश्च्युतोऽगस्त्यावमानतः ॥ ३३४  
 अतो ब्राह्मणाः सर्वेऽपि पूजनीया एव । उक्तं च—  
 द्विजाश्च नावमन्तव्यास्त्रैलोक्येश्वरपूजिताः ।  
 देववत् पूजनीयास्ते दानमानार्चनादिभिः ॥ ३३५  
 यैः कृतः सर्वभक्षोऽग्निरपेयः स महोदधिः ।  
 क्षयी च स कृतश्चन्द्रः कोऽनष्टो विप्रकोपनात् ॥ ३३६  
 यतः सोमं सदाश्रन्ति हव्यानि त्रिदिवौकसः ।  
 कव्यानि चैव पितरः किं भूतमधिकं ततः ॥ ३३७

तथा च—

ये पूजिताः सुराः सर्वे मनुष्याश्चैव भारत ।  
 तपोव्रतधना ये च कस्तान् जगति नार्चयेत् ॥ ३३८  
 पूर्वं पीतः समुद्रो यैर्विन्ध्यो यैर्विनिपातितः ।  
 यैश्चापि देवताः पुष्टाः किम्भूतमधिकं ततः ॥ ३३९  
 य एवं देवमन्विच्छेदाराधयितुमव्ययम् ।  
 सर्वोपायैः प्रयत्नेन सन्तोषयतु स द्विजान् ॥ ३४०

तथा च द्वारवत्यां भगवता कृष्णेनाप्युक्तम् ।

मन्तं शपन्तं परुषं वदन्तं यो ब्राह्मणं नार्चयते तथा माम् ।  
 स पापकृत् ब्रह्मदवाग्निमध्ये बध्यश्च दण्ड्यश्च न चास्मदीयः ॥  
 किञ्च—

यश्च मां परया भक्त्या ह्याराधयितुमिच्छति ।  
 तेन पूज्याः द्विजास्सम्यगेवं तुष्टो भवाम्यहम् ॥ ३४२  
 इत्युक्त्वा पुनः 'अनेन दुरात्मना येन हस्तेन ब्राह्मण-

स्ताडितः तस्यच्छेद एव प्रतीकारः' इति करच्छेदं निर्णिनाय । तावदेव ब्राह्मणः समागत्य तं राजानमभाषीत्—'भो राजन् ! सुतो बालिशस्तथा कृतवान् । अद्य प्रभृतीदृशमनुचितं न कुर्यात् । आद्योऽयमपराधो मर्षणीयः । अहं पुनर्मर्षयाम्येन ' मिति । तस्य वचनं श्रुत्वा राजा स्वपुत्रं विससर्ज । ब्राह्मणोऽपि यथागतमगात् ।


इति कथां कथयित्वा बेताळः प्राह—'यदि जानासि, ब्रूहि । अनयोः ब्राह्मणभूपालयोः गुणाधिकः कः ?' राजा—'भूपाल एव गुणाधिकः ।' तच्छ्रुत्वा मौनभङ्गो जात इति बेताळः शमीतरुमाजगाम । राजापि पुनस्तत्र गत्वा तं स्कन्धे समारोप्य यावदाजगाम, तावत् पुनरपि कथां कथयति स्म । एवंविधाः कथाः पञ्चविंशतिं कथयामास । ततो बेताळो विक्रमस्य बुद्धिकौशलं कथाग्रहणवैदग्ध्यं कृपारसौदार्यादिमांश्च गुणान् निरीक्ष्य तस्मिन् प्रसन्नो भूत्वा विक्रममवादीत्—'भो राजन्नयं दिगम्बरस्त्वां हन्तुं प्रयतते ।' राजा—'कथमिव ?' बेताळः—'यदा त्वं मां तत्र नेष्यसि, तदा स एवं त्वां वदिष्यति—'भो राजन् ! त्वमतिश्रान्तोऽसि । इदानीमिदमग्निकुण्डं प्रदक्षिणीकृत्य दण्डवत् प्रणम्य निजस्थानं गच्छ ।' इत्युक्तस्त्वं प्रणामं कर्तुं नम्रो भविष्यसि । तदा दिगम्बरः स्वङ्गेन भवन्तं प्रहृत्य तावकेन मांसेन होमं कृत्वा पूर्णाहुतिं विधाय तत्र होमे ब्रह्माणं मां कृत्वा सर्वमेवेदं कर्म ब्रह्मार्पणं करिष्यति ।" एवं कृतेऽस्य दिगम्बरस्याणिमाद्या अष्टसिद्धयो भविष्यन्ति ।" विक्रमः—'सखे! किमहं करवाणि ? बेताळः—'त्वमेवं कुरु । यदा स दिगम्बरस्त्वां नमस्कर्तुमादेक्ष्यति, तदा 'अहं सार्वभौमः, सर्वे राजानो मामेव प्रणमन्ति,

मया प्रणामः कदापि न कृतः । तदहं न जाने । त्वं प्रथमं प्रणाममनुष्ठाय दर्शय । अनन्तरमहं करिष्यामीति' ब्रूहि । ततः स यदा प्रणामं कर्तुं नम्रो भविष्यति, तदा त्वं तस्य शिरश्छिन्द्याः । अहं तव ब्रह्मा भूत्वा हवनं पूरयिष्यामि । तवाष्टौ महासिद्धयो वशंवदा भविष्यन्ति ।' इत्युक्तो राजा तथैव कृतवान् । ततो बेताळः स्वयं निर्वर्त्य हवनं दिगम्बरस्य शिरः पूर्णाहुतिं कृत्वा, सर्वं ब्रह्मार्पणं विधाय, अणिमादीरष्टमहासिद्धी राजसात् कृत्वा जगाद—'भो विक्रमार्कमहीपाल ! तवाहं प्रसन्नोऽस्मि, वरं वृणीष्व ।' राजा—'यदि मम प्रसन्नो जातोऽसि तर्हिमं दिगम्बरं समुद्धर । यदाहं तव स्मरिष्यामि, तदा त्वमागन्तुमर्हसि ।' स तथेति प्रतिज्ञाय दिगम्बरं समुद्धृत्य निजनिवेशं प्रविवेश । राजा विक्रमोऽपि तस्मै दिगम्बराय ता अष्टमहासिद्धीर्दत्त्वा स्वनगरं विवेश ।

इति कथयन्त्यां सालभञ्जिकायां भोजराजः 'सत्यमाह भवती, नाहं विक्रमार्कस्य शततर्मां कलामर्हामि । मुधैवायमुद्यमोऽनया बहुवारमकारि । इति विरराम ॥

इत्येकत्रिंशोपाख्यानम्

॥ अथ द्वात्रिंशोपाख्यानम् ॥



श्रीधारापुरधूर्वहे गुणनिधौ भोजक्षमावल्लभे  
भूयोऽपि स्पृहया समेत्य शनकैरारोढुमुत्कण्ठिते ।  
साटोपं प्रतिमा निवार्य चरमा सिंहासने जाग्रती  
मुख्यान् विक्रमराजशेखरगुणानाख्याति लोकोत्तरान् ॥

श्रीभोजराजे ज्ञात्वाऽपि पुनरागते चरमा सालभञ्जिका जगाद—‘हन्त ! कथमियं ते दुराशा ! निवृत्तकामोऽपि पुनरागतोऽसि । अद्यापि समाकर्णय श्रीविक्रमार्कगुणान् ’ भोजः—अयि सालभञ्जिके! क्षमस्व, भूयोऽपि कथय तस्य चारित्रं गुणांश्च । ’ सालभञ्जिका—भो राजन् ! श्रूयताम् ।

विक्रमार्कस्य सदृशं कमपि न पश्यामि । यः काष्ठमय-खड्गेन चतुरकूपारपरिक्षिप्तक्षितितलगतान् नरपतीन् विजित्य निःसपन्नं राज्यं कृतवान् । यः परेषां शकं निराकृत्यात्मशकं वर्तयामास । समस्तदुर्जननिराकरणं समस्तयाचकलोकदुर्गतिहरणं अवग्रहनिरसनं चैतत् सर्वमपि विक्रमो महीमण्डले निरवशेषं कृतवान् । ततस्तत्समः पुरुषो नास्ति । एवंविधसत्त्वसाहसौदार्यधैर्यादिगुणास्त्वयि विद्यन्ते यदि सिंहासनेऽस्मिन्नुपविश ।

तच्छ्रुत्वा राजा तूष्णीमवतस्थे ।

इति द्वात्रिंशोपाख्यानम्

उपसंहारः

अत्रान्तरे काचन पुत्रिका चित्रार्पितमिव त्रपाभरादवस्थितं भोजमवादीत्—“भो भोजराज ! भवानपि विक्रमार्कप्रतीकाश इत्येव मन्ये, यतो युवां द्वावपि नरनारायणात्मधारिणौ । इदानीं त्वत्तः पवित्रचरित्रः सकलकलाप्रवीणः शौर्यौदार्यादिसुगुणभूषणो राजा नास्ति । अतस्तव प्रसादादस्माकं द्वात्रिंशतः पुत्रिकाणां पापपरिहारो जातः ।

शापाद्विमुक्ताः स्मः । ” तदा भोजः—‘कथं वः शापो जातः? तन्मूलं कथय । ’ पुत्रिकाऽकथयत्—भो राजन् ! श्रूयताम् ।

वयं द्वात्रिंशत् सुराङ्गनाः पार्वत्या वयस्याः, तस्याः परमप्रेमास्पदीभूताः, प्रत्येकमस्माकं नामधेयानि! श्रूयताम्—सुकेशी, प्रभावती, सुप्रभा, इन्द्रसेना, अनङ्गजया, इन्दुमती, कुरङ्गनयना, लावण्यवती, कामकारिका, चन्द्रिका, विद्याधरी, प्रबोधवती, निरुपमा, हरिमध्या, मदनसुन्दरी, विलासरसिका, मन्मथसञ्जीविनी, रतिलीला, मदनवती, चित्ररेखा, सुरतगह्वरा, प्रियदर्शना, कामोन्मादिनी, चन्द्ररेखा, हंसप्रबोधा, कामशरोन्मादिनी, सुखसागरा, मदनमोहिनी, चन्द्रमुखी, लावण्यलहरी, मरालगमना, जगन्मोहिनी च । एता वयमेकदा कुत्रापि रजतशिलातले समुपविष्टाः किमपि किमपि सल्लपन्त्यः सुखमास्म । तदा परमेश्वरः सानन्दमस्मासु रागरमणीयां दृष्टिं न्यवेशयत् । तत्रान्तरे तं दृष्ट्वा देवी पार्वती सकोपास्मानेवमशपत्—‘भवत्यो निर्जीवाः पुत्रिका भूत्वा वासवसिंहासने तिष्ठन्तु ’ इति । ततोऽस्माभिः प्रणिपत्य शापावसानं याचिता देवी कृपारसार्द्रान्तःकरणाऽस्मानवदत्—‘ कलियुगे विक्रमादित्यस्तसिंहासनमिन्द्रलोकाद्भूमिं नेष्यति । तदा तस्मिन्नुपविष्टः स राजचूडामणिर्बहूनि वर्षाणि राज्यं परिपालयिष्यति । तस्मिन् परलोकगते कस्मिंश्चित् पवित्रे क्षेत्रे तदासनं सचिवा निवेशयिष्यन्ति । ततः कतिपयैर्दिवसैस्तद्भोजराजहस्तगतं भविष्यति । ततस्तन्नगरं नीत्वा प्रतिष्ठाप्य तदारोहं यदा भोजभूपालः समाय



स्यति, भवतीभिः सह सँल्लापं करिष्यति । तदा विक्रमार्क  
चरित्रं भोजराजाय कथयत, यूयं शापाद्विमोक्ष्यध्वे' इति ।

इति निजवृत्तान्तमुक्त्वा पुनरपि भोजमवदन्—‘भो  
राजन् ! वयं प्रसन्नाः स्मः । वरं वृणीष्व ।’ तदा भोजः—“मम  
किं नामापेक्षणीयम् ? सम्पूर्णकामोऽस्मि । तथापि परोपकारार्थं  
किमपि मया प्रार्थ्यते । ये मर्त्या एतच्चरित्रं शृण्वन्ति लिखन्ति  
वा तेषां प्रौढप्रतापकीर्तिधैर्यौदार्यादिगुणाः प्रवर्धन्ताम् । एत-  
च्चरित्रमाकल्पमविच्छिन्नं महीमण्डले वर्तताम् । श्रोतॄणां भूतप्रे-  
तपिशाचशाकिनीढाकिनीमारीयक्षराक्षसादिभयं मनागपि मा  
भूत् । व्याघ्रभल्लुकप्रमुखशरारुनिकरादपि भीतिर्मा जायताम् ।”  
इति प्रार्थिताः सालभञ्जिका यथाभिलषितमस्त्विति राज्ञे वरं  
दत्त्वा सर्वा अपि परिगृहीतसुरसुन्दरीविमहा दिवमुत्पेतुः ।

ततो भोजराजस्तत्सिंहासनं विचित्रहाटकानर्धनवमणि-  
खचिते प्रासादशिखरे संस्थाप्य तदुपरि परमेश्वरं निधाय देवं  
सिंहासनं च प्रतिदिनमर्चयन् सुखेन महीं सुचिरं शशास ॥

श्रीमतो विक्रमार्कस्य चरित्रं महिमोत्तरम् ।

द्वात्रिंशत्प्रतिमाप्रोक्तं समाप्तिमगमचराम् ॥ ३४४

इति विक्रमार्कचरित्रं समाप्तम्

